



د افغانستان اسلامي جمهوري دولت د علومو اکاډمي  
معاونیت بخش علوم بشری  
مرکز زبانها و ادبیات  
د پښتو ژبې او ادبیاتو انستیتوت

# کابل

خپرنیزه، ژبنی، ادبي او فولکلوري میاشتنی مجله

د تاسیس کال: ۱۳۱۰ لمریز

گڼه: ۱۰-۹-۸

## یادونه:

- ✓ مقاله دې له یوې رسمي پتې څخه چې په هغې کې د لیکوال نوم، تخلص، علمي رتبه، د تېلېفون شمېره او برېښلیک پته وي د علومو اکاډمۍ ادارې ته را ولېږل شي.
- ✓ را لېږل شوې مقاله باید پوهنیزه - څېړنیزه، بکره او له منل شوو علمي معیارونو سره برابره وي.
- ✓ را لېږل شوې مقاله باید په بله څېړونه کې نه وي خپره شوې.
- ✓ د مقالې سرلیک باید لنډ او له منځپانگې سره سمون ولري.
- ✓ مقاله باید د ۸۰ او ۲۰۰ کلمو ترمنځ لنډیز ولري او د څېړنې پوښتل شوې پوښتنه ځواب کړای شي. همدغه راز لنډیز باید د یونسکو په یوې ژبې ژباړل شوی وي.
- ✓ مقاله باید د سربزې، اهمیت، مبرمیت، موخې، د څېړنې پوښتنې، د څېړنې روش، پایلې او اخځونو لرونکې وي او په متن کې اخځلیک ته نغوته شوې وي.
- ✓ مقاله باید د لیکوالۍ له اصولو سره سمه وي، املايي او انشايي تېروتنې ونه لري.
- ✓ د مقالې حجم حد اقل یې ۷ مخه او حد اکثر یې ۱۵ معیاري مخونه وي، د فونټ سایز ۱۳، د کرنسو ترمنځ فاصله باید (Single) وي او ادارې ته دې سافت او هارد کاپي دواړه را ولېږل شي.
- ✓ د مجلې کتنپلاوی د علومو اکاډمۍ د نشراتي لایحې له مخې د یوې مقالې د تائید او رد واک لري.
- ✓ د رالېږل شوو مقالو شننه او څېړنه د لیکوالو فکري زېږنده ده، لیکوال ته بویه چې سپیناوی یې په خپله وکړي، اداره یې په سپیناوي کې کوم مسوولیت نه لري.
- ✓ د مجلې له چاپ شوو مقالو څخه استفاده کول، بې له اخځه جواز نه لري.
- ✓ ادارې ته رالېږل شوې مقاله بېرته لیکوالو ته نه ورکول کېږي.

بِسْمِ اللَّهِ الرَّحْمَنِ الرَّحِيمِ

څېړندوی: د علومو اکاډمۍ د اطلاعاتو او عامه اړیکو ریاست

مسوول مدیر: څېړنوال سیدنظیم سیدی

مهمتم: څېړندوی شکیلا میاخېل

کتنپلاوی:

څېړنپوه ډاکټر خلیل الله اورمر

څېړنپوه نصرالله ناصر

څېړنوال عبدالظاهر شکېب

څېړنوال محمد آصف احمدزی

ډیزاین: محمد مجتبی

چاپ ځای: شمشاد هاشمي مطبعه

تېراژ: ۵۰۰ ټوکه

پته: د افغانستان د علومو اکاډمۍ، طره باز خان واټ،

کابل، نوی ښار، د شاپو بو جان کوڅه

د اړیکو شمېرې:

۰۲۰۲۲۰۱۲۷۹ - ۰۷۹۶۶۵۰۶۵۸

د مجلې برېښلیک: magazinekابل@gmail.com او

informationasakابل@gmail.com

کلنۍ گډون بیې:

په کابل کې: ۹۶۰ افغانۍ

په ولایاتو کې: ۱۴۴۰ افغانۍ

په نورو هېوادونو کې: ۶۰ امریکایي ډالر

په کابل کې د یوې گڼې بیې: ۸۰ افغانۍ

• د علومو اکاډمۍ د څېړونکو او استادانو لپاره: ۷۰ افغانۍ

• د زده کوونکو او محصلینو لپاره: ۴۰ افغانۍ

• د نورو ادارو لپاره: ۸۰ افغانۍ

## ليکلو

شمېره	سرليک	ليکوال	مخگڼه
۱.	مستعار نومونه .....	څېړنوال محمد آصف احمدزی .....	۱
۲.	د ادبياتو او ژانر اړيکې .....	څېړندويه گل غوټی خاورې .....	۲۳
۳.	تصوف د اوس مهال .....	پوهندوی ډاکټر اجمل ښکلی .....	۳۹
۴.	د خوشحال انسان پالنه .....	رحمت الله حکيمي .....	۵۱
۵.	استاد عبدالحي حبيبي .....	څېړنواله ظاهره هنگامه .....	۶۷
۶.	کومکي فعلونه او د .....	پوهنيار عبدالعظيم صديقمل .....	۸۰
۷.	په ليکوالۍ کې د بهرنيو .....	پوهنيار فهيم بهير .....	۹۶
۸.	په پښتو ادب کې .....	پوهنمل ډاکټر عزيز الله جبارخېل .....	۱۱۵
۹.	د پښتو ژبې لومړنۍ .....	جانباز .....	۱۲۷
۱۰.	د خطي نسخو لنډه .....	نوماند څېړنيار شريف الله دوست .....	۱۳۷
۱۱.	اسطوره .....	حبيب الله ميرخېل .....	۱۴۷
۱۲.	د استاد عبدالرؤف بېنوا .....	څېړنوال عبدالشکور قيومي .....	۱۵۸
۱۳.	په څېړنه کې د خاکې .....	سيد اصغر هاشمي .....	۱۶۹
۱۴.	د غزني د اندرو د سيمې .....	څېړنيار فضل الرحمن عليزي .....	۱۷۹

څېړنوال محمد اصف احمدزی

## مستعار نومونه

### لنډيز:

مستعار هغه نوم دی چې لیکوال، شاعر یا کوم بل شخص یې د سیاسي، اجتماعي او اقتصادي لاملونو یا ستونزو له امله د خپل اثر د خپرولو پرمهال ږدي او د وخت په تېرېدو سره په خپله د لیکوال یا کوم بل چا له خوا په ډاگه کېږي او یا همداسې ناسپړلي پاتې وي.

مستعار نوم له زیانونو سره سره، گټې هم لري؛ که ناوړه استفاده ترې کېږي، نو مضر تمامېږي او که نه لیکوال ته د خوندي فضا په برابرېدو او هغه ته د زیان نه رسېدو په موخه گټور ثابتېدای شي.

له مستعار نوم څخه د نورو هېوادونو په څېر زموږ په هېواد او په ځانگړي ډول په پښتو ادب او چاپي رسنیو کې استفاده شوې ده، چې په دې لیکنه کې همدغه موضوع منعکسه او خبرې پرې شوې دي.

### سریزه:

تاسو به ښایي له داسې لیکنو سره مخامخ شوي یاستئ، چې یوه مقاله یا شعر به مو لوستی وي، خو دا به درته نه وي په ډاگه شوې چې د دې لیکنې اصلي لیکوال څوک دی؟ یا دا چې د دې لیکنې د لیکوال په اړه درسره شک پیدا شوی وي او د لیکونکي د پېژندلو په لټه کې به یې شوي یئ. د همدغه ډول لیکنو چې په مستعارو نومونو خپرې شوي، لږی له پخوا راهیسې د نړۍ په کچه پیل او تر ننه یې دوام کړی او تردې وروسته به هم دغه لږی روانه وي. په دې لیکنه کې همدغه د

مستعار نوم موضوع خپل شوې ده.

### د خپرنې اهميت او مبرميت:

دا چې په مستعار نوم په پښتو ادب کې مختلفو ليکوالو او شاعرانو ليکنې کړي او آثار يې پنځولي دي، نو په کار ده چې د همدې ډول نوم د تيوري په اړه خپرنه وشي او هم د مستعارو معلومو نومونو نوملړ خپور شي، چې همدغه مسایل په دې ليکنه کې ځای په ځای شوي او خپل شوي دي. په دې اړه د بحث مبرميت او گټه به دا وي چې زموږ خپرونکي او په ځانگړې توگه ځوانان به د خپرنې پرمهال د يوه ليکوال د نه پېژندلو له ستونزې سره نه مخامخ کېږي.

### د خپرنې موخه:

له يوې خوا به د مستعار نوم تيوري روښانه شي او هم به يې په پښتو گرامر کې ځای ځايگي جوت شي او هم به د پوهانو او خپرونکو مستعار نومونه (هغه چې ماته معلوم دي) په ډاگه شي، چې په دې سره به له يوې خوا لوستونکو ته په مستعار نوم د خپرې شوې ليکنې اصلي خاوند معلوم شي او هم به د ليکوال معنوي حق ثابت شوی وي.

### د خپرنې پوښتنې:

د مستعار نوم د اېښودو عوامل څه دي؟

د مستعار نوم گټې او زيانونه څه دي؟

مستعار نوم او تخلص څه توپير لري؟

ايا مستعار نوم په پښتو ادب کې کارېدلی دی؟ او که دی، کوم دي؟

په مستعار نوم د خپرو شوو ليکنو اصلي ليکوال څنگه پېژندل کېږي؟

### د خپرنې ميتود:

په دې ليکنه کې له تشریحي او تحلیلي ميتود څخه استفاده شوې ده.

### د مقالې متن:

که له تېرې کابو يوې پېړۍ راپه دېخوا د افغانستان او نړۍ چاپي مطبوعاتو او ټولنيزو رسنيو ته پام وکړو، نو ځينې داسې ليکنې په کې پيدا کېږي، چې ليکوال به د خپل اصلي نوم پرځای يو بل نوم کارولی وي. همدغه ډول نوم په «مستعار نوم» يادېږي.

مستعار عربي کلمه ده چې په لغت کې په عاريت اخيستلو ته وايي. په پښتو - پښتو تشریحي قاموس کې يې دوه ډوله معنا راغلې ده: ۱- هغه څه چې په امانت اخيستل شوي وي. ۲- بدل، غير اصلي، پردی (۱). دا هغه نوم دی چې يو شخص د خپل واقعي هويت د پټولو لپاره ترې استفاده کوي (۲). يا: دا هغه نوم دی چې ليکوال، لوبغاړی، مؤلف يا هر هنرمند يې د خپل اصلي نوم پرځای ږدي (۳).

په فرهنگ دهخدا کې يې لولو: مستعار نوم هغه نوم دی چې يو څوک يې په خپل ځان ږدي او هغه يې حقيقي نوم نه وي. دا نوم بيا د خپلو ليکنو، شعرونو او نورو پنځونو لپاره کاروي. مستعار نوم حقوقي اړخ نه لري. دا په تيوري کې هغه نوم دی چې د يوې لنډ مهالې دورې لپاره ټاکل کېږي، ترڅو يې خاوند د محدوديتونو په لرې کېدو سره د زيات کار آزادي ولري او فعاليت وکړي (۴).

دغه راز ويل شوي، مستعار نوم يو وهمي نوم دی چې يو شخص يا کله کله د څو کسانو يوه مجموعه يې د حقيقي هويت د پټولو په خاطر کاروي او د پټولو هدف يې د هغو کسانو له تعرض او تجاوز څخه ځان خوندي ساتل دي، چې د هغه له نظرياتو سره جوړ نه دي (۵).

مطلب دا چې، که يو شخص وغواړي خپل واقعي هويت پټ کړي، نو مستعار نوم ته پناه ور وړي. د مستعار نوم له لارې ليکوال غواړي د خپلې ليکنې مالکيت په غير مستقيمه توگه ثبت کړي، چې د وخت په تېرېدو سره يې په خپله ليکوال او يا د هغه خپل خپلوان د دغه حق ادعا کولی شي، همداراز د ليکوال د زمانې نسل او يا وروستی نسل يې هويت ثابتوي.

لوستونکي او خاصاً د ليکوال له زمانې وروسته نسلونه د هغو ليکنو په اړه کله کله له سرگردانۍ او سرخوړۍ سره مخامخ کېږي چې په مستعارو نومونو خپرې شوې دي، نو اړتيا ده چې دغه ډول نومونه هغوی ته په ډاگه شي، ترڅو يې له يوې خوا ليکوال له معنوي اړخه برخمن او له بلې خوا يې لوستونکی له ليکنې په ازادانه ډول د مآخذ په توگه استفاده وکړي شي.

البته «نوم» هغه کلمه ده چې د زمانې له ښودلو څخه پرته مستقلة معنا لري او د يوه شي، شخص يا يوه کيفيت د نومولو لپاره استعمالېږي، لکه: سپری، لرگی (۶). پوهاند صديق الله رښتين په خپل اثر «پښتو گرامر» کې ليکلي چې نوم بېلا بېل



انواع لري چې د مفهوم له مخې پنځه ډوله دي: خاص نوم، عام نوم، د جنس نوم، د ټولي (جمعیت) يا (اسم جمع) نوم او مجرد نوم.

خاص نوم، هغه دی چې يو ځانگړی شخص يا خاص شی معرفي کوي او يواځې پر يوه ټاکلي فرد دلالت وکړي، لکه: کابل، افغانستان. خاص نوم د استعمال له مخې څو ډولونه لري:

- محض نوم چې دز بربدني پر وخت د يو چا لپاره وضع شوي وي، لکه حميد، غرغښت.

- لقب: هغه نوم دی چې د يوه صفت يا خصوصيت له مخې د درناوي په توگه چاته ورکړل شوی وي او پر هغې مشهور وي، مثلاً: لوی مختار.

- عرف: لنډ نوم دی چې د مينې يا حقارت له مخې عرفاً استعمالېږي، لکه: جانو (جان محمد)، گلو (گل محمد).

- تخلص: لنډ نوم دی چې شاعران او ليکوالان يې د ځان لپاره ټاکي، لکه: شيدا، هجري، خادم....

- عام نوم بيا هغه دی چې يو نامعلوم شی معرفي کوي او پر خپلو افرادو يو شان دلالت وکړي، لکه: سړی، اس (۷).

د نوم په اړه په لنډيز سره، دا پورتنی یادونه د دې لپاره وشوه، چې د نوم په برخه کې د «مستعار نوم» ځای ځایگی جوت شي. ما چې د پښتو څو گرامرونه وکتل، نو هلته په کې د مستعار نوم په اړه څه تر سترگو نه شول؛ نه يې د تعريف په اړه څه و او نه هم دا جوته شوې چې مستعار نوم د نومونو د ډلبندی په کوم ډول پورې اړه لري. لکه مخکې چې وويل شول، خاص نوم هغه دی چې يو خاص کس يا شی راپېژني او د يوه معين شخص لپاره کارول کېږي، نو مستعار نوم خو په دې چوکاټ کې ځکه نه شي راتلی چې په دې نوم (مستعار) نومول شوی شخص هر چاته معلوم نه وي او بله دا چې، مستعار نوم، لکه: لمر، علاقمند، بېچاره... په يوه ځانگړي شخص نه اطلاق کېږي، بلکې د عام نوم په چوکاټ کې ځایوي.

نو زما په اند، که د يو چا مستعار نوم عام شوی وي او لوستونکي پوه شوي وي چې دا د فلاني مستعار نوم دی، نو د «خاص نوم» په دایره کې راځي او که مشهور نه وي او يوه عامه نومونه وي، نو د «عام نوم» په چوکاټ کې راځي.

## د مستعار نوم د اېښودلو عوامل:

دا چې ولې يو ليکوال يا شاعر د مستعار نوم اېښودو ته مخه کوي، بېلابېل عوامل لري. د دغه ډول نوم غوره کول به ښايي د وخت د شرايطو او حالاتو غوښتنه او يا د ليکوالو مجبوريت او يا کوم بل لامل وي چې زما په اند، ځينې يې دا دي:

- زياتره وخت دغه نوم غوره کول، سياسي اړخ لري؛ په دې معنا، کله داسې کېږي چې واکمن نظام ناولسواک وي، د بيان ازادې يې محدوده کېږي وي او يا دا چې نه غواړي، هغه آثار، ليکنې او شعرونه خپاره شي چې د نظام او يا د واکمن ضد وي او يا ورسره ټکر ولري، نو ليکوال مجبورېږي چې له خپل اصلي نوم څخه تېر او ليکنه په بل نوم (مستعار نوم) خپره کړي.

- کله کله ځينې داسې حقايق، ټولنيز يا کورني مسايل وي چې ليکوال د شرم يا ډار له امله نه غواړي، پر ليکنې خپل اصلي نوم وليکي.

- امنيتي ملحوظات او کله هم شخصي علايق، انسان دې ته مجبوروي چې له مستعار نوم څخه گټه واخلي.

- حق الزحمه بله هغه موضوع ده چې له امله يې ليکوال مستعار نوم ته مخه کوي؛ دا په دې معنا که په يوه خپرونه کې د يوه ليکوال دوه يا درې... مقالې خپرېږي، نو يوه يې په خپل نوم او نورې د دې لپاره چې څوک د انتقاد گوته ورته ونه نيسي- او له حق الزحمې څخه يې برخمن شي، نو په مستعارو نومونو يې خپروي.

- د ادبي غلا پرمهال هم، کله کله د مستعار نوم کارولو ته پناه ور وړل کېږي او له دې لارې غواړي، هغه څه چې له بل چا يا کوم اثر څخه يې څه را اخيستي، په خپل نوم نشر کړي او خپل هدف ته پرې ځان ورسوي.

- دغه راز د ژورناليزم په برخه کې هم، کله کله او خاصتاً د جنسي- تېريو په زياترو پېښو کې د قرباني اصلي نوم نه خپرېږي او د لوستونکو د معلوماتو لپاره تر غوره شوي نوم وروسته په لينډيو کې د مستعار نوم کلمه ورسره يادېږي. مثلاً، که د يوې زيانمنې شوې ښځې نوم زرمينه وي، نو بايد وليکل شي: حليمه (مستعار نوم).

پر دغو شپږو لاملونو سربېره، يوه بهرني ليکوال سوزان لولجوراج د مستعار نوم د اېښودلو او غوره کولو لاملونه بيا داسې هم ښودلي دي:

۱- په ځينو جنجالي موضوعاتو باندې ليکل: د همدغسې ليکنو پرمهال ليکوال اړ کېږي چې مستعار نوم وکاروي، ځکه په دې چوکاټ کې ليکنه کول، بڼايي تر يوه حده شرمناکه وي او يا د شخړې لامل وگرځي.

۲- له يوه تخصص څخه په زياتو ليکل کول: که ليکوال غواړي له خپل مسلک څخه بهر په کومه بله موضوع ليکنه وکړي، نو غوره دا ده چې په بل نوم دې خپره کړي؛ مثلاً، د يوه ليکوال ادبي داستانونه يا کيسې ډېر مينه وال لري، نو د هغه علاقمندان د ياد شوي ليکوال له علمي او څېړنيزو ليکنو سره دلچسپي نه لري.

۳- د ليکوال ژوند ته پاملرنه: ځينې ليکوال بڼايي ونه غواړي په خپل نوم معلومات او اطلاعات خلکو ته په ډاگه کړي، همدا لامل دی چې د مستعار نوم له لارې خپل ژوند ته دوام ورکوي.

۴- د صعب النطق او ناشنا نوم پر ځای: کله کله داسې کېږي چې د ليکوال حقيقي نوم صعب النطق او يا خلکو ته ناشنا وي، نو پر ځای يې اسانه او ساده مستعار نوم کاروي.

۵- يو نوم او بېلابېل ليکوال: که په يوه مسلک کې څو کسان داسې وي چې يو نوم ولري، نو بڼه دا ده چې په همدغو کسانو کې دې، کوم يو له مستعار نوم څخه استفاده وکړي، ترڅو لوستونکي له مغالطې سره مخامخ نه شي.

۶- د لومړنيو ليکنو پرمهال: که يو څوک غواړي خپله لومړنۍ ليکنه خپره کړي او د هغو له پايلو څخه په ډار کې وي، نو د دې لپاره چې له منفي عکس العملونو څخه ناهيلي نه شي، نو په مستعار نوم دې خپره کړي (۸).

### د مستعار نوم گټې او زيانونه:

کله چې يو ليکوال خپله ليکنه په ناوړو شرايطو او حالاتو او يا په يوه داسې سياسي چاپېريال کې خپروي چې دې له واکمن نظام څخه ناراضه دی، نو د دې لپاره چې زيان ورته ونه رسېږي، نو له سمبوليکو ليکنو کار اخلي او خپل هدف په غير مستقيمې ژبه بيانوي او يا دا چې، په ليکنه کې په مستقيم ډول خپل هدف څرگندوي، خو په مستعار نوم يې خپروي. په لاندې کرښو کې يواځې د دې ډول ليکنو د دوهم ډول گټې او زيانونه په لنډيز بيانېږي.

له مستعار نوم څخه مسوولانه استفاده، بڼايي تحول رامنځ ته کړي او له دې

پرته مخربه او ويجاروونکې وسيله ده. د مستعار نوم د مسوولانه کارونې ځانگړنه دا ده چې له هغه څخه استفاده کوونکي، د هغه خپل خپلوان او دوستان وکولى شي د محدوديتونو له پای ته رسېدو وروسته، پر هغه افتخار وکړي او په مستعار نوم د دې دورې له ټولو پنځول شوو آثارو، څرگندونو او ليکنو څخه يې دفاع وکړي.

خو په دا ډول نوم خپرو شوو ليکنو کې له ناخوښو کلمو او جملو څخه استفاده او د غير اخلاقي روشنو کارول، آن د دښمن پر وړاندې مبارزه کې هم د دفاع وړ نه دي او د شرمندگۍ لامل کېږي.

که د شاوخوا احترام او رضایت د مستعار نوم له پرېښودو وروسته په پام کې ونيول شي، د مستعار نوم د غوره کېدو خيرغوښتونکي هدف به ترلاسه شي.

د مستعارو نومونو کاروونکي د واقعي هويت له پټولو سره، په واقعيت کې له خپل حقيقي شخصيت څخه انکار کوي او له همدې امله په هماغه کچه چې له قضايي خونديتوبه برخمن دي، د خپلو حقونو له تعقيبولو څخه هم محروم دي (۹). مطلب دا چې، که له خپلې ليکنې څخه دفاع کول وغواړي، نو په مستعار نوم د خپرې شوې ليکنې اثباتول به يې سخت وي او د حقوقو په ترلاسه کولو کې به زيانمن کېږي (۱۰).

له مستعار نوم څخه اوسمهال، کله کله په انټرنټ کې ناسمه او ناوړه استفاده کېږي. د فېسبوک په راوتلو سره، ځينې کسان په مستعار نوم فېسبوک پاڼه يا (آی ډي) جوړوي او له دې لارې غواړي خپلې خبرې او څرگندونې نورو ته ورسوي. البته، له دې څخه هم مثبت استفاده او هم منفي استفاده کېدلی شي. يوه عربي مقوله ده چې وايي: مستعار نوم دا معنا نه لري چې خپل اخلاق، روزنه او فکر دې استعاره کېږي! که هر څومره دې خپل نوم پټ کړ، ته د خپل ځان ښکارندويي کوي!

### مستعار نوم او تخلص:

د مستعار نوم له يادولو سره سم مو ذهن ته «تخلص» او «مخفف نوم» هم راځي. سره له دې چې مستعار نوم او تخلص څه ناڅه گډ وجوهات هم لري، خو ترمنځ يې ښکاره توپير موجود دی.

په پښتو - پښتو تشریحي قاموس کې يې د تخلص معنا لقب ښودلی او زیاته کړې يې ده چې دا هغه نوم دی چې ليکوال، شاعر يا بل څوک يې ځان ته

انتخابوي او معمولاً له اصلي نوم سره يوځای يادېږي (۱۱).

په دې قاموس کې د لقب او تخلص يو بنسودل د تأمل وړ برېښي، په داسې حال کې چې دا دواړه، لکه مخکې مو چې يادونه وکړه، توپير لري. لقب چاته ورکول کېږي، لکه فخر افغان (د خان عبدالغفار خان)، اعليحضرت، بابا (د اعليحضرت احمدشاه بابا)، نيکه (د ميرويس نيکه) او تخلص بيا شخص په خپله ځان ته غوره کوي، لکه خټک (د خوشحال خان خټک)، صدر خوشحال او ابن خوشحال (د صدر خان خټک)، مومند (د عبدالحميد مومند)، شيدا (د کاظم خان شيدا) او کاروان (د پيرمحمد کاروان).

- تخلص د نوم د مشخص کېدلو او د ليکوال د لا پېژندلو لپاره غوره کېږي؛ خو په مستعار نوم کې ليکوال خپل اصلي هويت پټوي.
- له تخلص سره د ليکوال اصلي نوم ليکل کېږي، خو په مستعار نوم کې د ليکوال اصلي نوم ښکاره نه وي.

- تخلص عموميت لري، تر ډېره او يا تر پايه له ليکوال سره پاتې کې کېږي، زماني محدوديت نه لري؛ خو مستعار نوم په يوې ټاکلې زمانې يا دورې پورې منحصر دی. کله چې همدا زمانه يا دوره تېره شي، نو بيا له ليکوال سره نه وي مل. البته د دې يادونه ضروري ده چې کله تخلص هم ډېر دوام نه کوي او د يوه په ځای بل غوره کېږي، لکه دا چې د شاعر او سياستوال مولوي محمد يونس لومړنی تخلص مېړنی او وروستی يې خالص دی، يا لکه محمداجان پښتون چې اوس «حقپال» دی، سيد محی الدين صادقمل چې اوس «هاشمي» دی.

- تخلص هر چاته معلوم وي، خو مستعار نوم يواځې په خپله ليکوال او د همدې ليکوال د ليکنې خپروونکې ادارې او يا هم ډېرو مشخصو کسانو ته معلوم وي.

البته سبک هغه موضوع ده چې له لارې يې کېدای شي د يوه ليکوال له بېلابېلو مستعارو نومونو پرده لرې کړای شي.

د تخلص په اړه دا يادونه ضروري بولم چې کله محمد داوود خان د خپلې واکمنۍ په وخت کې قومي تخلصونه بند کړل، نو زياترو ليکوالو او شاعرانو خپل آثار په مستعارو نومونو خپرول.

د تخلص ترڅنگ «مخفف نوم» يا «مخففات» هم هغه څه دي چې ليکوال يې

کله کله د ليکنې پر ټنډه ليکلو ته اړ کېږي او يا په خپله خوښه ليکي. په دې ډول نوم غوره کولو کې دوه خبرې دي:

که ليکوال يې په خپله خوښه او له مجبوريت څخه پرته ليکي، نو په دې معنا چې ليکوال نه غواړي خپل نوم يې ډېر ډېر د لوستونکي تر نظر ورشي، لکه: س، ب، ب (سيده بشری بېگم) او م. ن. ص (محمد نبي صاحبي)، خو که غواړي له دې لارې خپل هويت پټ کړي، نو دا د مستعار نوم يو ډول بللی شو، لکه: ظ، الف، ز، س.

بايد وويل شي چې له مخففاتو څخه پخوا د حکومتې چارواکو د القابو لپاره هم کار اخيستل کېږي. د استاد عبدالشکور رشاد په وينا، په څلوربښتمو کلونو کې د هر جگپوړي دولتي چارواکي لپاره ځانگړي حروف کارول کېدل چې دغه ور القابو او صفاتو راوړل او کارول د هغه وخت د کتابت يوه برخه گڼل کېده، لکه: د فرقه مشر لپاره د ع-ش (عاليقدر - شجاعتمند)، د کنډک مشر لپاره، ش (شجاعتمند)، د مدير لپاره، ص (صداقتمند)، د وزير لپاره، ع-ج (عاليقدر - جلالتمآب) چې حتی پاچا به هم په خپلو رسمي مکتوبونو او فرمانونو کې دغه القاب کارول (۱۲).  
تر دې وړ اخوا په يوه ځای کې د مستعار نوم ډولونه په لاندې توگه ښودل شوي دي:

۱- قلمي نوم «pen names»: چې دې ته ادبي نوم، کنيه او تخلص هم ويل کېږي، په دې ډول مستعار نوم کې، کله کله په خاص ډول سره د ليکوال واقعي نوم ته هم اشاره شوې وي، د ليکوال او يا په ځينو مواردو کې د ناشر په واسطه غوره کېږي. د جاسوسي، جرم او جنايت، افشاگري او ان شهواني او جنسي- کيسو په کتابونو کې، ليکوال د بېلا بېلو زيانونو له وړ رسېدو څخه د خپل ځاني او ټولنيز امنيت د ساتلو لپاره له مستعار نوم څخه استفاده کوي. د ايران اوسني مذهبي مشر علي خامنه يي د ۱۳۵۴ هـ ش کال په وروستيو کې خپل پټ کتاب (طرح کلی اندیشه ی اسلامی در قرآن) د سيد علي حسيني په مستعار نوم خپور کړ، چې د دې کار انگېزه يې د خپل امنيت ساتل و.

۲- هنري نوم: د هنر په نړۍ کې مستعار نوم ډېر زيات دود دی. له تياتر او سينما نيولې بيا د نړۍ د موسيقي او شعر د مشاهيرو او ډېرو نورو هنرمندانو له

مستعار څخه ډېره استفاده کړې ده. "ا. بامداد" د احمد شاملو، "م. اميد" د مهدي اخوان ثالث، "ه. الف سایه" د هوشنگ ابتهاج، "سياوش بيدگاني" د محمد رضا شجریان، "هايده" د معصومه دده بالا، "گوگوش" د فائقه آتشین د ایران د مشهورو هنرمندانو مستعار نومونه دي.

۳- شغلي يا کسبي نوم: د مستعار نوم هغه بل ډول دی چې په کسبونو او کارونو کې له هغه څخه کار اخيستل دي. غالباً په ډلو، سازمانونو او بېلابېلو کسبونو کې د واقعي هويت د پټولو لپاره له مستعار نوم څخه په استفادې هغوی يو جدي فعاليت کوي. دغه راز په سياسي، امنيتي او نظامي فعاليتونو او آن غير قانوني فعاليتونو کې هم ترې استفاده کېږي. مثلاً: د سپيني ماڼۍ د ملي امنيت پخواني سلاکار رابرت مک فارلين د "شون دولين" په مستعار نوم په ايرلنډي پاسپورت ايران ته سفر وکړ.

۴- مجازي نوم: په ډيجيټلي نړۍ کې هم د واقعي نړۍ په څېر، خلک د مختلفو دلایلو پر بنسټ، د خپلې ازادۍ او امنيت او د خپل خصوصي حريم د ساتلو لپاره د وخت په تېرېدو له مستعار نوم څخه استفاده کوي (۱۳).

### مستعار نوم په نړيواله کچه:

له مستعار نوم څخه استفاده کول په نړيواله کچه دود دي. په انگليسي ادبياتو کې جنسيتي تبعيض د دې لامل شو چې "مري ان. ايونز" د "جرج اليوت" مستعار نوم د ځان لپاره غوره کړي. "لودويک زامنهوف" د اسپرانتو نړيوالې ژبې جوړوونکي د خپل ځان لپاره د "اسپرانتو" مستعار نوم ټاکلی و. د فلسطين پخواني ولسمشر-ياسر عرفات د "ابوعمار" او احمد شاملو د "ا. بامداد" مستعار نوم کاراوه.

يو مهال انگرېز ليکوال، شاعر، ژورناليست او ادبي منتقد اريک آرتور بلير (Eric Arthur Blair) «۱۹۰۳-۱۹۵۰م) هوډ وکړ چې خپله غمجنه تجربه «په پاریس او لندن کې بې کوره او بدمرغه» کتاب په بڼه وليکي، خو وروسته يې په ذهن کې دا خبره تېره شوه چې دغه ليکل به يې مور و پلار خجالت کړي او وبه يې ځوروي، ځکه هغوی د لوړې طبقې په خلکو پورې تړاو درلود. دوی به څنگه احساس وکړي چې زوی يې له يوه پاريسي هوټل څخه چې د شپږو او ناهيلی کيسه کوي؟ خو دا يې هم نه غوښتل چې خپله دغه ژوره انساني تجربه يې له ليکلو څخه همداسې

پرېردي؟ اخر يې کتاب وليکه او په مستعار نوم يې خپور کړ. يو داسې نوم چې فکر يې نه کاوه چې همدا په شلمه پېړۍ کې يو تر ټولو مشهور انگليسي-ادبي نوم شي. خو په دې کار يې کورنۍ ناخبره وه او همداسې يې له شهرت او افتخار څخه محرومه شوه. هغه دوه گونۍ ژوند وکړ، په ټولنه کې جورج اورويل و او په ليکنو کې اريک بليز. دغه راز فرانسوي ليکوال او ديپلومات رومان گاري (۱۹۱۴-۱۹۸۰م) په همدې او بل مستعار نوم اميل اجار باندې مشهور شوی و او په دواړو يې ادبي جايزې هم اخيستې دي. فرانسوي نابغه فولتير ۱۶۲ مستعار نومونه لرل (۱۴).

سوربایي ليکواله او شاعره رشا عمران وايي، په نړيوال ادبي تاريخ کې سلگونه داسې کسان شته چې په مستعارو نومونو مشهور شوي او زياتره خلک يې له حقيقي نومونو څخه خبر نه دي، مگر دا چې ډېرو ځانگړو کسانو ته معلوم دي. دغه نومونه نه يواځې دا چې په فرهنگي او ادبي کړيو پورې منحصر پاتې شوي، بلکې اوسمهال يې ټولنيزو رسنيو ته په پراخه کچه لار موندلې ده. کله چې په عربي نړۍ کې د عرب پسرلي په نوم خوځښتونه پيل شول، نو هلته زياترو کسانو د دې لپاره چې د حکومتونو له خوا تعقيب نه شي او په ډاډه زړه په ټولنيزو رسنيو کې خپلې خبرې او مطالب خپاره کړي، نو مستعارو نومونو ته يې مخه کړله (۱۵).

ايراني ليکوال دهخدا چې د شلمې پېړۍ په پيل کې د خپل وخت گډوډۍ انتقادولې، نو خپل طنزونه به يې د «دخو» په مستعار نوم کښل (۱۶).

جلال نوراني وايي، د افغان طنزليکوالو د پېژندنې يو ستره ستونزه دا ده چې زياترو طنزليکونکو خپل منظوم او منثور طنزونه په مستعارو نومونو ليکلي دي. مثلاً: «ع چوکيدار» چې تر ډېره وخته يې اصلي ليکوال چا نه پېژانده، خو وروسته چې د هغه زوی (احمد طارق عشرتي) د «خلوتگه راز» په ۱۳۷۱ هـ ش کال کې چاپ کړ، په کې يې په ډاگه کړه چې ياد شوی مستعار نوم د عبدالاحد عشرتي دی. د ده په نظر، عشرتي د دې لپاره د خپلو طنزي ليکنو لپاره مستعار نوم کارولی، چې له يوې خوا دی د يوه ديني عالم او د حقوقو او شرعياتو د استاد په توگه مشهور شوی و او هم د ځاني امنيت مسئلې هم نوموړی دې ته اړ کړی و چې په پېښور کې خپل اصلي هويت پټ کړي (۱۷). په خپله عشرتي وايي، د گهيځ په نوم جريده کې يې په ۲۱ مستعارو نومونو ليکل کړي او له دې لارې يې له دې جريدې سره همکاري



د انټرنټ په راوتلو او پراخېدو سره، مستعار نومونه هم ډېر شوي دي. ځينې ليکوال مختلف مستعار نومونه لري او د زمان او مکان له غوښتنو سره سم يو له هغو څخه کاروي. اوسمهال په انټرنټ کې داسې وېبپاڼې او صفحې شته چې د بېلابېلو هېوادونو او ټولنو د ليکوالو، شاعرانو، هنرمندانو، سياستوالو او نورو اجتماعي شخصيتونو د مستعارو نومونو جدولونه سره د هغوی له حقيقي نومونه سره په کې په ډاگه شوي دي چې په ډېرې اسانۍ سره په گوگل (Google) کې پيدا کېږي.

### مستعار نوم په پښتو ادب کې:

د پښتو ادب او ژبې اړوند په ځينو خپرونو او آثارو کې، داسې ليکنې شته چې په مستعارو نومونو خپرې شوې دي. په پښتو ژبه د مستعارو ليکل شوو مقالو تاريخچه ښايي ډېره مخکينۍ وي، خو په معاصره دوره کې يې ريښه د شلمې پېړۍ د لومړۍ نيمايي دوهمې لسيزې ته غځېدلې ده، ځکه د سراج الاخبار د پنځم کال په ۱۷ مه گڼه کې (۱۹۱۵ م کال) د «م. الف» په مستعار نوم يوه مقاله خپره شوې، چې ليکوال يې په کې د پښتو د دفتري کولو، د ښوونځي د ټولو مضمونونو د پښتو کولو او پښتو ته له بهرنيو ژبو د ژباړو پر ډېرولو ټينگار کړی دی. په دې مقاله کې راغلي دي: «بويه چې په ملکي ښوونځيو کې ټول علوم په پښتو ژبه تدريس شي او فارسي او عربي او ترکي د دويمو ژبو په توگه ولوستل شي (۱۹)». خو د ليکوال هويت يې لا نه دی څرگند.

زموږ په فرهنگ، ادبياتو او رسنيو کې مستعار نوم تر سترگو کېږي. ما چې خپل د ماسترۍ تېزس لیکه، نو هلته مې د «جمهوري پلوشې» مجلې باندې څېړنه کوله، نو په دې مجله کې چې د ۱۳۵۵ او ۱۳۵۷ کلونو ترمنځ خپره شوې، له ډېرو مستعارو نومونو سره مخامخ شوم. له دې سربېره په طلوع افغان، کابل مجلې، زېري جريدې، وفا جريدې او نورو خپرونو کې په مستعار نوم ليکنې شوې دي. دا چې مستعار نوم په پراخه کچه کارول شوی، نو زه دلته د دې بحث د پيل لپاره، ماته معلوم د ځينو پوهانو، څېړونکو او استادانو ځينې مستعار نومونه د لوستونکو مخې ته ږدم:

۱. د گل پاچا الفت مستعار نومونه:

ظریف خان، کجوروال، علاقمند، محتاط، ستمدیده، نوآموز، نادار، ارزومند، نکته رس، نکته دان، منتظر، حق بین، منصف، حق پسند، دلسوز، اعتدالي، ملتفت، بی زړه، مشاهد، امنیت خواه، پارلماني وکیل، دقت پسند، قانوني، خپل؛ الف، ط، ک (۲۰) او د سترگو خلی (۲۱).

۲. د استاد قیام الدین خادم مستعار نومونه:

کاموي، زاخېلی، میاعمرزی، سیلانی (۲۲) او احرايي.

نوموړي د خپلو مستعارو نومونه په اړه ویلي:

په خادم کله مې ځان ته سیلانی ویلی

کله مې ځان احرايي میاعمر ښودلی

پلار مې د شگې په زاخېلو کې خاپوڅې کړي

په دې لحاظ مې کله ځان په زاخېلي بللی (۲۳)

۳. د پوهاند عبدالحي حبيبي مستعار نومونه:

محصل، پرېشان، کندهاری، ع. ح، مهاجر افغان، کاکړ او پښتون (۲۴).

۴. د عبدالرووف بېنوا مستعار نوم: سپين<sup>۱</sup> تمان (۲۵).

۵. د څېړنپوه عبدالله بختانی خدمتگار مستعار نومونه:

اديب سرخرودى، اديب سور رودی، کلیوال، گلدوست، اخلاقي، بېچاره،

سحاب، رحيمي، مولوي عبدالله خان، ع. ب (۲۶) او هوډیالی (۲۷).

۶. د څېړنپوه زلمي هېوادم مستعار نومونه:

غشى، شين گل، سپين گل، فرنود، صلحجو، شين، مړوند، شباهنگ، ز.

س، ز. ه، ه، ز. س. ع (۲۸)، انارگل (۲۹) او احقر العباد.

۷. د اکاډميسين سليمان لايق مستعار نومونه:

سپنتا، خاتول، زرغون شرنوال، پردل او برېڅر (۳۰).

۸. د کانديد اکاډميسين محمد صديقي روهي مستعار نومونه:

خوستوال، خوستوال. ص (۳۱)، آخر، حسين زاده (۳۲).

<sup>۱</sup>. د استاد عبدالرووف بېنوا په دې مستعار نوم خپره شوې مقاله (خوشحال از زبان خوشحال) د اصلاح ورځپاڼې د ۱۶۵ مې گڼې د ۱۳۳۶ هـ ش کال د حوت په ۶ مه نېټه خپره شوې ده.

۹. د محمد اکبر معتمد جنتي شينواری مستعار نوم: شيگل شينواری.
۱۰. د ظاهر افق مستعار يا مخفف نوم: ياقوت، ا(۳۳)؛ ظ، الف(۳۴)؛ ا. ياقوت.
۱۱. د خېړنوال حبيب الله رفيع مستعار نومونه:  
سمون، يون، خپلواک، ابدروال، افغانيار، وردیکا، څرک، برېښ، تورکښ، ملت پال، پیکار، ژراند، غمی، لمر، زمان الدين او فولکلوريست(۳۵).
- په پروانه اونيزه کې چې په ۱۳۴۷ هـ ش کې خپره شوې، په همدې کال د دې اخبار په څو گڼو کې د ښاغلي رفيع هره ليکنه په بېل مستعار نوم خپره شوې ده.
۱۲. د خېړنپوه علي محمد منگل مستعار نومونه: کلېچ، مرغلين او نسيم(۳۶).
۱۳. د دوکتور دولت محمد لودين مستعار نوم: سپرکښ
۱۴. د خېړنپوه نصرالله ناصر مستعار نومونه: سين غاړپوال، ښوون، ن. سين غاړپوالی(۳۷).
۱۵. د خېړنپوه سيد محي الدين هاشمي مستعار نومونه: زځور، سيدودوال؛ س. م. د. کونړی(۳۸).
۱۶. د خېړنوال محمد نبي صاحبي مستعار نومونه: باتور، ميوند، شمشاد، زرمتی او بولان(۳۹).
۱۷. د ليکوال او شاعر توريالي ځاځي مستعار نوم: روکيانی.
۱۸. د عبدالجليل وجدي مستعار نوم: ع. و. ماجتي(۴۰).
۱۹. د زيتون بانو مستعار نومونه: ثريا بخاري، شهناز خليل، صفيه خانم او شگلنه(۴۱).
۲۰. د اکاډميسين پوهاند عبدالشکور رشاد مستعار نوم: افغان کندهاری(۴۲)، پروېز(دا مستعار نوم د "پوهاند رشاد وين زلمي" مخفف دی(۴۳)).
۲۱. د زرین انځور مستعار نومونه: م. تکل؛ م. يون؛ سيندک.
۲۲. د شاه محمود حصين مستعار نومونه: رازبين، کمر فريادي او بڅری.
۲۳. د صديق پسرلي مستعار نومونه: زرکه؛ ښارو؛ م. پاسنی.
۲۴. د خېړنوال زکريا ملاتړ مستعار نوم: ارکزی.
۲۵. د پوهاند محمد صديق رازقي نړيوال مستعار نومونه: نرنګی، نرنګوال، کونړی، قيام، څری، سرنښند، زيارکښ، شالماری، سپين کاري، تماشگير او صديق کونړی.

۲۶. د اسحاق ننگيال مستعار نومونه: ش. مروند؛ ن. سيوري؛ ن. س؛ سيوري؛ ش. الكوزی؛ م. الكوزی.

۲۷. د خېرنوال عبدالغفور لېوال مستعار نومونه: ل. حسين خېل؛ ل. کوچی؛ کوچی؛ هېواد حسين خېل؛ الماس. (په هينداره او تعاون مجلو کې په همدې نوم ليکنې لري).

"علامه رشاد په ننگرهار کې" اثر کې راغلي چې په مساوات اونيزه کې چاپ شوي زياتې ليکنې د ليکوالو په مستعارو نومونو دي، چې له دغې جملې څخه د (زموږ د ملت او ملي حرکاتو تاريخي تحليل او په دغو کې د خلقو او منورانو برخه) تر سرليک لاندې د "افغان کندهاري" په مستعار نوم په لومړۍ گڼه کې د استاد عبدالشکور رشاد يوه ليکنه چاپ شوې ده. دا اونيزې په ۱۳۴۵ هـ ش کال تاسيس شوې او لومړۍ گڼه يې د استاد رشاد په امتياز د مرغومي په اته ويشتمه نېټه (د ۱۹۶۷ م کال د جنوري ۱۸مه) له چاپه راوتلې ده (۴۴).

بناغلی زرین انځور ليکي چې زيتون بانو په پيل کې شو کيسې په مستعارو نومونو ليکلې دي، د هغه دليل دا دی چې د تعليمي او ادبي چاپېريال له مخې داسې روزل شوې وه چې له ادب سره يې تړون يو فطري امر و، خو په کورني چاپېريال کې يې په ښکاره توگه د ادبي هلو ځلو ازادې نه درلوده، نو ځکه يې په پيل کې د ثريا بخاري، شهناز خليل، صفيه خانم او شگلنه په مستعارو نومونو کيسې ليکلې دي (۴۵).

استاد پسرلي په (م. پاسنی) مستعار نوم دوه آثاره (داستاني غورچاڼ او لېونی باد) خپاره کړي دي. دا چې د استاد پسرلي يو مستعار نوم «زرکه» هم و، نو په دې اړه اسدالله غضنفر وايي چې پسرلي صاحب به ويل چې د دې نوم له لارې يې غوښتل، ښځې وهڅوي چې ترڅو خپل احساسات په ليکنو او شعرونو کې بيان کړي.

بايد وويل شي چې آن پر يو شمېر آثارو ليکل شوي تقريظونه يا ليکنې هم په مستعار نوم خپرې شوې دي، لکه په "ولسي سندرې" کتاب کې د بيداني گلونه تر سرليک لاندې د "برېښ" په نوم دولس مخيز تقريظ (۴۶). په دې وروستيو کې د "تاريخي افغانستان د تاريخ په کرښو کې" ۱۷۳ مخيز اثر چې سپرکال (۱۳۹۶ ل) د

سرحدونو او قبایلو چارو وزارت له خوا چاپ شوی او په څلورم ټوک کې یې د بېلا بېلو لیکوالو لیکنې راغلي او بیا پښتو ته د "برېڅر" په مستعار نوم (اکاډمیسین سلیمان لایق) ژباړل شوی دی. دغه راز دویمه سقاوي د «سمسور افغان» په مستعار نوم خپور شوی، چې دا یوه سیاسي لیکنه ده او لیکوال یې لا تراوسه عامو خلکو ته نه دی معلوم.

له دې وراخوا، ځینې داسې مستعار نومونه شته، چې تراوسه یې ما ونه شو کولی چې د لیکوال اصلي نوم یې پیدا کړم، لکه:

باور = ؟؟؟

بری، س، ل = ؟؟؟

پیرزوين = ؟؟؟

سوچ = ؟؟؟

ع، ش = ؟؟؟

م. ص = ؟؟؟

لکه مخکې مو چې اشاره وکړه، د انټرنټ په نړۍ کې په ځانگړې توگه په فېسبوک کې ځینو لیکوالو په مستعارو نومونو پانې جوړې کړې دي. دوی له خپلو اکاونټونو څخه بېلا بېل ادبي، سیاسي، فکري او ټولنیز مسایل بیانوي، چې د ځینو مشهورو نومونه یې دا دي: لرغونۍ لاروی، نورمحمد ضیا، ملک میرام گل، سیف الملوک شهزاده، سعد عمار، ترلوک سینگ. سره له دې چې د دې مستعارو نومونو اصلي خاوندان اوسمهال نه غواړي چې هویت یې افشا شي، خو د وخت په تېرېدو به یو مهال څرگند شي.

په مستعارو نومونو د لیکل شوو آثارو د لیکوال د اصلي نوم پیدا کول، داسې دي، لکه د یو چا ځمکه چې وي، خو چاته مشخصه نه وي معلومه او کله چې یو څوک هغه معلومه کړي، نو هغه شخص ته یې گواکې ډېره فايده رسولې ده؛ په مستعار نوم کې هم همدا مسئله صدق کوي.

بل پلو، که د پښتنو لیکوالو مستعارو نومونو ته نظر واچوو، نو د شکل له مخې یې زیاتره، یو کلمه وي او ډېر کم داسې دي چې هغه دوه یا درې کلمې وي، لکه:

احقر العباد. کله کله داسې هم لیدل کېږي، چې مستعار نوم او مخففیات یوځای سره راغلي وي، لکه: «س. م. د. کونړی» یا دا: «بری، س، ل».

د یادونې وړ ده چې ځینې داسې شاعران، فرهنگیان او ادیبان هم شته چې د اصلي نوم په ځای یې مستعار یا بدل نوم دومره ډېر مشهور شوی وي چې د دغه ډول اشخاصو اصلي نوم ډېرو خلکو ته نه وي معلوم، لکه ملنگ جان چې اصلي نوم یې محمد امین دی. یا په پښتونخوا کې دا لاندې کسان:

دروېش درانی چې اصلي نوم یې عبیدالله دی، اباسین یوسفزی چې اصلي نوم یې مسلم شاه دی، ډاکټر علي خېل درياب چې اصلي نوم یې بادشاه روم دی، م. ر. شفیق چې اصلي نوم یې مختار رحیم شفق دی، قلندر مندر چې اصلي نوم یې حبيب الرحمن دی، وزیر شادات چې اصلي نوم یې پایو دی (۴۷)، فوزیه انجم خټک چې اصلي نوم یې زینت انجم خټک دی. انجم خټک د کورنۍ ستونزو له امله د دې لپاره چې څوک یې په لیکنو پوه نه شي، دا کار کړی دی.

په مستعار نوم د خپرې شوې لیکنې د اصلي لیکوال د پېژندلو څرنگوالی:

دا چې یو څوک وغواړي پوه شي چې په مستعار نوم خپره شوې لیکنه د چا ده او د لیکوال هويت معلومول غواړي، نو له بېلابېلو لارو څخه کار اخیستی شي:

• یو دا چې، له ځینو مشهورو استادانو نه پوښتنه وکړي چې په کومو مستعارو نومونو یې لیکنې خپرې کړې دي.

• بله دا چې، له پیاوړو، تجربه کارو او پخوا استادانو څخه هغوی ته د معلومو مستعارو نومونو د اصلي لیکوالو څرک ولگول شي.

• په ځینو تذکرو کې چې کله کوم لیکوال معرفي شوی، نو هلته هم د اشخاصو د معرفي په ترڅ کې کله کله د هغوی د مستعارو نومونو یادونه شوې وي.

• څلورم دا چې، د لیکنې له سبک څخه هم د لیکوال هويت څرگندېدای شي، خو دا کار هغه څوک کولی شي چې د پراخې مطالعې څښتن او د بېلابېلو لیکوالو د سبک د ځانگړنو څه ناڅه درک ورته معلوم وي.

### پایله او وړاندیز:

مستعار نوم هغه نوم دی چې له ډېر وخت راهیسې په نړیواله کچه او په پښتو ادب کې کارېدلی دی. البته د دې نوم غوره کېدل مختلف سیاسي، ټولنیز او

اقتصادي اړخونه لري. سره له دې چې مستعار نوم یو څه زیانمن ثابتېدلی شي، خو د لیکوال لپاره له گټو څخه هم خالي نه دی. له تخلص سره د مستعار نوم پولې جوتې دي، ځکه تخلص عام او اوږدمهاله وي او زماني محدودیت نه لري، خو مستعار نوم د لنډ مهال لپاره یا مؤقتي وي.

په پښتو ادب کې گڼ شمېر لیکوالو او شاعرانو له دې ډول نوم څخه استفاده کړې ده چې په دې مقاله کې د ځینو هغو اصلي نومونه په ډاگه شوي دي. دا چې دغه لیکنه د دې بحث پیلامه ده، هیله ده، په دې اړه لا نوره څېړنه وشي او په پښتو ادب کې له وسې سره سم، د هغو لیکوالو اصلي نومونه د هغوی په خوښه او یا یې تر وفات او یا شرایطو د بدلېدو پرمهال په ډاگه شي. همدارنگه که په راتلونکي کې د هغو لیکوالو چې په مستعارو نومونو یې لیکنې کړي، د دغه ډول نومونو د غوره کولو د لاملونو په اړه ترې پوښتنه وشي، نو بې گټې به نه وي. دغه راز وړاندیز کېږي، کله چې څوک د چا ژوندلیک لیکي او یا تذکرې لیکي، هیله ده د لیکوالو او شاعرانو مستعار نومونه هم په کې درج کړي او په پای کې دا وایم، که په راتلونکي کې د هغو لیکوالو چې په مستعارو نومونو یې لیکنې کړي، د دغه ډول نومونو د غوره کولو د لاملونو په اړه پوښتنه وکړي، نو بې گټې به نه وي.

#### مأخذونه:

۱. عزیزالله امرخېل، محمد نعیم سالارزی، علي محمد منگل....، پښتو - پښتو تشریحي قاموس، څلورم ټوک، د افغانستان د علومو اکاډمي، د ژبو او ادبیاتو مرکز، اوډنه او چاپ: د افغانستان لپاره د ټولیزو رسنیو مرکز (میدیتیک)، کابل، ۱۳۸۳ هـ ش کال، ۲۸۸۱ مخ.

2. <https://www.vajehyab.com/?q=%D9%85%D8%B3%D8%AA%D8%B9%D8%A7%D8%B1&t=like&s=10>

3. [https://fa.wikipedia.org/wiki/%D9%86%D8%A7%D9%85\\_%D9%85%D8%B3%D8%AA%D8%B9%D8%A7%D8%B1](https://fa.wikipedia.org/wiki/%D9%86%D8%A7%D9%85_%D9%85%D8%B3%D8%AA%D8%B9%D8%A7%D8%B1)

4. <http://www.mahdighorbani.net/?p=949>

5. [https://ar.wikipedia.org/wiki/%D8%A7%D8%B3%D9%85\\_%D9%85%D8%B3%D8%AA%D8%B9%D8%A7%D8%B1](https://ar.wikipedia.org/wiki/%D8%A7%D8%B3%D9%85_%D9%85%D8%B3%D8%AA%D8%B9%D8%A7%D8%B1)

٦. يوهاند صديق الله رنستين، پښتو گرامر، د سيد محي الدين هاشمي ژباړه،  
يونيورسټي بک ايجنسي، پېښور، ١٣٧٢ هـ ش کال، ٤٥ مخ.

٧. پښتو گرامر، ٤٨-٥٠ مخونه.

٨. سوزان لولجوراج،

<http://portal.sdl.edu.sa/arabic/%D8%B3%D8%AA%D8%A9->

[%D8%A3%D8%B3%D8%A8%D8%A7%D8%A8-](#)

[%D9%84%D9%84%D9%83%D8%AA%D8%A7%D8%A8%D8%A9-](#)

[%D8%AA%D8%AD%D8%AA-%D8%A7%D8%B3%D9%85-](#)

[%D9%85%D8%B3%D8%AA%D8%B9%D8%A7%D8%B1/](#)

9. <http://abkenarema.ir/?p=3775>

10. <https://v.3bir.net/317098/>

١١. پښتو - پښتو تشریحي قاموس، ٦٢٨ مخ.

١٢. د استاد رشاد ژورنالېستيکي هڅې، امير جان وحيد احمدزی، علامه رشاد په  
ننگرهار کې (د مقالو ټولگه)، رڼا کلتوري مرکز، دانش خپرندويه ټولنه، پېښور،  
١٣٨٣ هـ ش کال، ١٣٧ مخ.

١٣. <https://hilnu.com/posts/anonymity-and-pseudonym/>، ٢٧ دلو،

١٣٩٥

١٤. سمير عطاءالله، الشرق الاوسط، ٢٩ سپتمبر، ٢٠١٦ م،

<https://aawsat.com/home/article/748956/%D8%B3%D9%85%D9%8A>

[%D8%B1-%D8%B9%D8%B7%D8%A7-](#)

[%D8%A7%D9%84%D9%84%D9%87/%D8%A7%D9%84%D8%A7%D8](#)

[%B3%D9%85-](#)

[%D8%A7%D9%84%D9%85%D8%B3%D8%AA%D8%B9%D8%A7%D8](#)

[%B1](#)

١٥. رشا عمران، العربية وپېيانه، ١٤ ديسمبر، ٢٠١٤ م کال،

<https://www.alaraby.co.uk/opinion/2014/12/14/%D9%81%D9%8A->

[%D9%86%D9%82%D8%AF-](#)



- %D8%A7%D9%84%D8%A7%D8%B3%D9%85-  
%D8%A7%D9%84%D9%85%D8%B3%D8%AA%D8%B9%D8%A7%D8  
%B1
۱۶. جلال نوراني، از دهخدا تا عشرتی، غزنه باستان مجله، شورای اجتماعی غزنه باستان «نماینده کابل»، لومړی کال، درېیمه شماره، پرله پسې شمېره ۳، د هکده چاپ، ۱۳۹۱ هـ ش کال، ۹ مخ.
۱۷. جلال نوراني، از دهخدا تا عشرتی، غزنه باستان مجله، شورای اجتماعی غزنه باستان «نماینده کابل»، لومړی کال، درېیمه شماره، پرله پسې شمېره ۳، د هکده چاپ، ۱۳۹۱ هـ ش کال، ۸، ۹ مخونه.
۱۸. فرازهای از تاریخ نهضت اسلامی در افغانستان .
۱۹. داود جنبش، پښتو سل کاله وړاندې څنگه رسنیزه شوه؟ بي بي سي وېبپاڼه، د ۱۳۹۶ هـ کال د تلې ۱۷ مه،  
(<http://www.bbc.com/pashto/afghanistan-41559476>).
۲۰. اريانا دايرة المعارف، شپږم ټوک، د افغانستان د علومو اکاډمي، د دايرة المعارف رياست، ۱۳۹۶ هـ ش کال، ۷۵ مخ.
۲۱. د څېړنپوه عبدالله بختاني قلمي يادښت.
۲۲. عبدالرؤف بېنوا، اوسني ليکوال (بشپړ متن)، ترتيب او زياتونې: مطيع الله روهيال، علامه رشاد خپرنديويه ټولنه - کندهار، صحاف نشراتي مؤسسه، ۳۲۹ مخ.
۲۳. شيخ عبدالقادر المغربي، مكارم الاخلاق، د قيام الدين خادم پښتو ژباړه، پښتو ټولنه، د كابل عمومي مطبعه، ۱۳۳۳ هـ ش کال، د كتاب د پښتې دوهم مخ.
۲۴. اريانا دايرة المعارف، درېم ټوک، د افغانستان د علومو اکاډمي، د دايرة المعارف رياست، ۱۳۸۹ هـ ش کال، ۳۱۲ مخ.
۲۵. څېړندوی محمد اصف احمدزی، د استاد عبدالروف بېنوا «خوشحال د خوشحال له خولې»، مومند خپرنديويه ټولنه، ننگرهار، ۱۳۹۱ هـ ش کال، هـ مخ.
۲۶. د استاد عبدالله بختاني قلمي يادښت.
۲۷. سيد تنظيم سيدي، لس کلن زېري، د ختيزې سيمې ليکوالو او ژورناليستانو خپلواکه ټولنه، دانش خپرنديويه ټولنه، ۱۳۹۱ هـ ش کال، ۸-۱۰

- مخونه.
۲۸. لس کلن زېږی، ۸- ۱۰ مخونه.
۲۹. څېړندوی محمد اصف احمدزی، د پښتو د پرمختیا او پیاوړتیا اداره، د افغانستان ملي تحریک، ۱۳۹۴ هـ ش کال، ۶۸- ۶۹ مخونه.
۳۰. د اکاډمیسین سلیمان لایق شفاهي وینا.
۳۱. لس کلن زېږی، ۸- ۱۰ مخونه.
۳۲. آریانا دایرة المعارف، څلورم ټوک، د افغانستان د علومو اکاډمي، د دایرة المعارف ریاست، ۱۳۹۰ هـ ش کال، ۱۲۳ مخ.
۳۳. د پښتو د پرمختیا او پیاوړتیا اداره، ۶۸- ۶۹ مخونه.
- لس کلن زېږی، ۸- ۱۰ مخونه.
۳۴. د څېړنوال حبیب الله رفیع قلمي یادښت.
۳۵. د څېړنپوه علي محمد منگل قلمي یادښت.
۳۶. د څېړنپوه نصرالله ناصر قلمي یادښت.
۳۷. د څېړنپوه سید محي الدین هاشمي قلمي یادښت.
۳۸. د څېړنوال محمد نبي صلاحی قلمي یادښت.
۳۹. په قلم مجله کې چې په پېښور کې د افغانستان د جهادي څېړنو مرکز له خوا دوه میاشتني څېړونه وه، په کې یادو شویو لیکوالو په مستعارو نومونو لیکني کړي چې اصلي لیکوال یې استاد رفیع را ونښودل.
۴۰. محمد زرین انځور، د زیتون بانو کیسې د ښځمنو د ژوند هینداره (مقاله)، د افغانستان د علومو اکاډمي، د ژبو او ادبیاتو مرکز، کابل مجله، ۵مه گڼه، ۱۳۹۴ هـ ش کال، ۶۴ مخ. څېړندویه ملکه مشتري، د پښتو د منظومو ادبیاتو په پرمختیایي بهیر کې د ښځو ونډه، ناچاپ اثر.
۴۱. د استاد رشاد ژورنالېستيکي هڅې، امیر جان وحید احمدزی، علامه رشاد په ننگرهار کې (د مقالو ټولگه)، علامه رشاد په ننگرهار کې، ۱۳۱ مخ.
۴۲. اسدالله ارمانی، په کندهار کې د علامه رشاد اکاډمي غړی.
۴۳. د استاد رشاد ژورنالېستيکي هڅې، امیر جان وحید احمدزی، علامه رشاد په ننگرهار کې (د مقالو ټولگه)، علامه رشاد په ننگرهار کې، ۱۲۶، ۱۳۱ مخونه.

۴۴. محمد زرین انخوړ، د زيتون بانو کيسې د ښځمنو د ژوند هينداره (مقاله)، د افغانستان د علومو اکاډمي، د ژبو او ادبياتو مرکز، کابل مجله، ۵مه گڼه، ۱۳۹۴هـ ش کال، ۶۴ مخ. څېړندويه ملکه مشترې، د پښتو د منظومو ادبياتو په پرمختيايي بهير کې د ښځو ونډه، ناچاپ اثر.

۴۵. ولسي سندرې، لومړی ټوک، د افغانستان د علومو اکاډمي، د ژبو او ادبياتو مرکز، ۱۳۶۱هـ ش کال، شپاړسم مخ.

۴۶. د څېړنوال عبدالظاهر شکېب قلمي يادښت.

خپړندويه گل غوټۍ خاورې

## د ادبياتو او ژانر اړيکې

### لنډيز:

په دې وروستيو کې گورو چې د ځينو ځوانو او مبتدي خپرونکو له خوا د ادبي ډول او ادبي ژانر ترمنځ برید پولې ماتې شوي، ډېر ځله ادبي ډول او ادبي ژانر نه جلا کوي او دواړه ته يا ژانر او يا هم ادبي ډول وايي، په داسې حال کې چې دا دواړه هم د جوړښتي جوړښت له پلوه او هم د منځپانگيز جوړښت له پلوه ځمکې او اسمان هومره توپير لري.

په دې معنا د ارسطو د ډلبندۍ له مخې ادبيات په ټوله کې په دريو لويو برخو يا ډولونو باندې وېشل کېږي، چې حماسي، ليريک يا غنايي او ننداريز يا انځوريز دي او دا هر يو ډول په خپل ذات کې بيا په کوچنيو برخو باندې وېشل کېږي چې همدغه کوچنۍ برخې يې بيا ادبي ژانرونه دي، چې هغه هم د جوړښت او منځپانگې له مخې سره توپير کوي، که چېرې د جوړښت له مخې او منځپانگې له مخې توپير ونه کړي، نو هغه بيا بېل ژانر نه دی او که چېرې يې له دواړو اړخونو له مخې بدلون وکړ، نو بيا بېل ژانر دی.

### سريزه:

ادبيات د لويې وېشنې ترڅنگ کوچنۍ وېشنې هم لري او هره وېشنه يې ځانته نوم او ځانته ځانگړنې لري، خو موږ ډېر ځله دغو باريکيو ته نه ځير کېږو او ټول په يو ډول گڼو، چې د دې معنا داسې ده لکه موږ چې ادب تاريخ، ادب تيوري، ادبي کره کتنه او ادبپوهنه ټول يو ډول وگڼو او ترمنځ يې جوتو توپيرونو ته هېڅ

توجه ونه کړو.

دقیقاً دغه ډول نابرابری نه یواځې د ادبیاتو مینه وال او لوستونکي لار ورکوي کوي، بلکې ادبیات هم له خپلې دایرې باسي او ډېر ځله یې نوم هم له ننگونې او ستونزې سره مخامخوي، نو د دې لپاره چې دغو باریکیو ته ځیر شوي اوسو په کار ده چې د ادبیاتو هر یو صنف، ژانر، ډول او نوعه په دقیقه توګه مطالعه او ځان یې په مشترکاتو او توپيرونو پوه کړو، نو هله به مو ادبیات، ادبیات شي او که داسې ونه کړو بې له شکه په خپله به مو په خپل لاس خپلو ادبیاتو ته د زوال او متروکېدلو کندی کېدلې وي.

### د څېړنې اهمیت او مبرمیت:

د دې څېړنې اهمیت او مبرمیت په دې کې دی چې تر اوسه پورې مور د پښتو ادبیاتو په برخه کې کومه داسې مقاله نه لرو یا لږ تر لږه زما له نظره نه ده تېره شوې چې د ادبیاتو په دغومره ظریف او ورته وخت کې لوی او بنسټیزې مسئلې باندې یې څېړنه کړې وي او د ادبیاتو د ډول یا نوعې او ژانر ترمنځ دې یې توپيرونه په ګوته کړې وي.

په دې لیکنه کې دا او دې ته ورته لویو او کوچنیو مسایلو توپيرونه او مشترکات په ډېره جوته توګه څرګند شوي دي.

### د څېړنې موخه:

د دې څېړنې موخه دا ده چې زموږ د ادبیاتو روح او جوړښت په سمه توګه درک شي، سم ډلبندي شي او هر یو ژانر او ډول د خپل جوړښتي او منځپانګیز جوړښت په رڼا کې تر څېړنې لاندې ونيول شي. یعنې یوه برخه په بلې او بله برخه په بلې کې مختلط نه شي.

### د څېړنې پوښتنې:

په دې څېړنې کې لاندې پوښتنو ته ځوابونه وبل شوي:

✓ ادبیات څه شی دی؟

✓ ادبیات په کومو برخو وېشل شوي؟

✓ کوم شیان ادبیات دي او کوم نه؟

✓ ادبیات په ټوله کې چا، کله په څو برخو وېشلی؟

✓ د ادبیاتو او ژانر ترمنځ اړیکه او مشترکات څه دي؟

✓ ایا د ادبیاتو ډول او د ادبیاتو ژانر یو شی دی؟

او د دې ترڅنګ ځینې نورې کوچنۍ پوښتنې هم ځواب شوې دي.

### د څېړنې روش:

په دې څېړنه کې تر ډېره له تحلیلي، توضیحي او تشریحي میتود څخه کار اخیستل شوی.

### د څېړنې اصلي متن:

کله چې د ژانر یا ځېل کلمې یادونه کېږي، نو ورسره د ادبیاتو د کلمې یادول هم اړین دي، ځکه د ادیبوهانو په وینا دا دواړه اصطلاحگانې یو د بل لازم او ملزوم یا نوک او وری دي او له یو بل پرته یې څېړل ناشونې خبره ده، ځکه مور چې کله هم په ادب کې د ژانر خبره کوو، نو موږ مو جوتنه وي چې ادبي ژانر یادوو او چې کله یې بیا دقیقه څېړو، نو بیا د نظمي او نثري ژانر ترڅنګ د هر صنف یا ژانر پر ځانګړنو په تخصصي توګه د بحث لړۍ پیلوو او په دې توګه د یوې موضوع ټول اړخونه را سپړو، نو د دې لپاره چې دا دواړه موضوعات هم په دقیقه توګه څېړل شوې وي، اړینه ده چې لومړی د ادب او بیا ژانر په اړه څرګندونې له درنو لوستونکو سره شریکې کړو:

پوهان وايي چې ادبیات د هنر له ژانرونو یا ډولونو څخه یو داسې غوره او عالي ډول دی، چې په کارولو کې یې انسان ځان ښه احساسوي او دا ښېګڼه یې د دې لامل شوی چې ادبیات یې ژبني هنر نومولی. البته هنر ډېرې برخې یا ډولونه لري چې له رسامۍ، خطاطۍ او انځورګرۍ څخه واخله بیا تر نقاشۍ او موسیقۍ پورې ټولې برخې په کې شاملې دي او دې برخو د انسان ولاړ، بې خونده او ډارونکي ژوند ته ځانګړې ښکلا او ځلا ورکړې ده، خو ادبیات په دې ټولو ډولونو کې ځانګړی ډول دی چې ادیبوهانو له زړه را پاڅېدلې او زړه راښکونې خبرې بللې دي، خو دا چې تیوريکي مسایل په هېڅ ځای کې اتفاقي نه وي او هر مهال او نسل یې له خپلو غوښتنو سره سم تعریفوي، نو پورته خبرې یا تعریف هم د ځینو له خوا چندانې د منلو وړ نه دی او په اړه یې خپل نظریات داسې څرګندوي:

«هره هغه وینا لیکلې وي که نا لیکلې "شفاهي"، نظم وي که نثر؛ خو چې

هنري ارزښت ولري ادب بلل کېږي». (۱)

دې تعريف ته په کتو سره که چېرې يوه وينا هنري ارزښت ونه لري، خو منظمه او مرتبه وي ايا بيا هم ادب بلل کېږي او که نه، ځکه لکه څنگه مې چې پورته هم اشاره وکړه، هر دور ځانته غوښتنې او اړتياوې لري او دا اړتياوې اکثره وخت د دور او مهال له پلوه سره جلا وي، نو ځکه وايو چې دا تعريف ښايي ختيځوالو لپاره د منلو وړ وي، خو لویدیځوال يې په اړه نيوکې لري او په مقابل کې يې خپل نظريات يا اخیستنې داسې شريکوي:

ادب د انگریزي ژبې د literature د ژباړې په معنا استعمالېږي او لټرېچر د لاتیني ژبې (litra) له ریښې نه را وتلې ده چې د خط او لیک معنا ورکوي. لټرېچر د لیک و لوست کول او پوهې حاصلولو معنا هم لري چې په پایله کې لاندې تعريفونو ته زمينه سازي کوي:

✓ ادب په عربي کې زیرکی، پوهې او د څه خیر خیز د اندازې ساتلو ته وايي.  
 ✓ ادب هغو معلوماتو ته وايي چې له کتابونو څخه ترلاسه کېږي.  
 (ډسکودس).

✓ د لایقو ښځو او سړيو لیکلي احساسات او خیالات په داسې رنگ څرگندولو ته وايي چې لوستونکی ترې نه خوند واخلي. (بروک)  
 ✓ ادب کې منطقي رښتیا خو نه وي، ولې ادبي صداقت په کې وي. (ارسطو).  
 ✓ قدرت چې انسان ته کوم دايمي څیزونه ورکړي دي د هغو څرگندونه لطيف ادب دی. (میاکن).

✓ ادب د انساني ژوند تفسير دی. (آرنولد)  
 ✓ ادب د انسان هغه هڅه ده چې انسان يې په وسیله د خپلو تېروتنو تلافی کوله. (امرسن). (۲)

خو ايا دا تعريفونه بيا هم زموږ د ټولني او خلکو غوښتنې ځوابولای شي او ايا موږ ته د منلو وړ دي او هغه څه چې موږ وايو په کې يې موندلای شو؟  
 دا سمه خبره ده چې تيوريکي مسايل د تعريف له پلوه په اکثره سيمو کې سره ورته وي او د پوهانو په وينا پولې نه لري، خو ايا د هرې ټولني او ولس کلتوري ارزښتونه او فرهنگي مسايل مشترک دي؟

ایا د یوې ټولنې غوښتنې به کټ مټ د بلې ټولنې له غوښتنو سره ورته وي؟  
که چېرې ځواب هو وي، نو بیا خو د ټولې نړۍ ادب هم یو دی او چې ادب یو شو، شونې ده چې ژبه هم یوه شي په داسې حال کې چې د هرې ژبې او هر ولس ادب ځانله ځانگړنې او رنگ لري او همدا علت دی چې پښتو ادب ته اکثر راغلي ژانرونه په لومړیو کې یا ډېر بې خونده دي او یا یې انځورونه او منظر کښنې پښتو نه دي، خو د وخت په تېرېدلو سره یې پښتني رنگ اخیستی او بیا په کې دومره هنر او سوچه پښتني ولسي رنگ غالب شوی چې پردي گڼل یې هم ناشوني برېښي، نو همدې ملاحظو ته په کتنې سره د ادب د تعریف په اړه زموږ پوهانو هم څرگندونې کړي چې د پوهاند عبدالحي حبيبي تعریف ته به ځیر شو:

«ادب په عربي ژبه نښگړې او کیاست او د ژبې او زړه ظرافت او ذکاوت ته وايي چې ظرافت او حسن تناول یې لنډ لغوي تعریف دی، اما په اصطلاح کې ادب په دې ډول تعریف کېږي: ادب هغه پوهنه یا ښه ریاضت دی چې سړی د هغه په وسیله یو فضیلت او یو نښگړه له نښگړو څخه مومي یا له تېروتنو او خطاو څخه ژغورل کېږي.»

خلاصه ادب د لغت او اصطلاح له امله نښگړې ده چې سړی له خطاء او بد څخه ساتي او په خوی او خلق اړه لري چې بیان یې د اخلاقو د علم کار دی او دلته په دې بحث اړه نه لري». (۳)

که د پوهاند حبيبي تعریف ته ځیر شو ډېرې په زړه پورې او ښې خبرې لري، خو لکه څنگه چې معلومېږي علامه حبيبي هم د خپل وخت له غوښتنو سره سمې خبرې کړي او تر ډېره یې دا خبرې له عربي قاموسونو او ټولنو څخه رنگ اخلي او دا جوتنه خبره ده چې یو نسل د بل نسل له را اخیستنو او اقتباساتو سره ډېر همغږی نه دی، نو ځکه اړ کېږو چې د پوهاند رښتین تعریف ته هم یو ځل متوجه شو:

«د عربو په لغت کې د پوهې، زیرکۍ، بلنې او د هر شي د اندازې د ساتلو په معناوو راغلی دی او په اصطلاح کې ادب پر دوه ډوله دی، یو نفسي-ادب چې اخلاقي فضیلت او نښگړې ته وايي او بل داسې ادب دی چې له دې څخه مطلب په ښه طریقه ویل او لیکل او خپل مطلب ښکاره کول دي». (۴)

د پوهاند رښتین له نظریاتو هم جوتېږي چې ادب له عربي ټولنې راغلی او لکه



څنگه يې چې له عربي ټولني را اخیستل شوی بولي، همداسې نظريات يې هم د عربو له ټولنو سره ډېر ورته دي چې بيا هم زموږ د ټولني غوښتنې او اړتياوې نه شي پوره کولای، نو ځکه اړ کېږو چې د خپل نسل ځوان ناقد او خوږ نثر ليکوال اسدالله غنصفر خبرې په دې اړه واورو:

«زموږ په ژبو کې د (ادبيات) کلمه پخوا نه وه، ډېر امکان شته چې دا کلمه په وروستيو پېړيو کې له اروپايي ژبو سره د بلدتيا او له هغو ژبو د ژباړې په نتيجه کې جوړه شوې وي». (۵)

استاد غنصفر وايي چې د ادب کلمه په اصل کې عربي نه بلکې له اروپايي ژبو څخه پښتو ژبې او ادب ته راغلې او دا چې د (ات) روستاږی ورسره يو ځای شوی، نو دا د دې معنا نه لري چې گواکې دا دې عربي وي، ځکه موږ په پښتو ژبه کې ډېرې داسې کلمې لرو چې هغه د (ات) روستاږی لري، لکه، مشکل / مشکلات، موضوع / موضوعات، رياضي / رياضيات او ادب / ادبيات او يواځې د (ات) روستاږی له مخې موږ دا کلمې عربي بللای نه شو چې تر ډېره دا منطق پر ځای هم دی، دا ځکه په پښتو ژبه کې چې څومره نثري ژانرونه موجود دي او اوس پښتو شوي که ورته ځير شو اکثر يې له اروپايي ژبو څخه يا د پارسي او اردو ادب له لارو او يا هم نېغ په نېغه له انگرېزي ژبې څخه موږ ته راغلي چې زموږ ادب هم خپل کړي او اوس يې پرې د پښتو داسې سالو غوړولی چې په هېڅ صورت يې بهرني بللای نه شو، نو که چېرې دا خبره ومنو بيا هماغه د لټرېچر تعريف تر نورو تعريفونو غوره دی او د هغې يو لوی غوره والی دا دی چې هره مخيله وينا ادب بولي.

کله چې د مخيلې يا خيال خبره کوو، نو زموږ مطلب لږ څه نور هم اسانېږي او په دې توگه دې پايلې ته رسېږو هر هغه وينا چې خيال ونه لري هغه ادب نه دی چې ننني ادبپوهان هم په همدې خبره ډېر ټينگار کوي او په دې توگه زموږ پورته پوښتنه هم ځوابېږي چې که چېرې يوه وينا منظمه او مرتبه وي، خو چې خيال ونه لري هغه ادب نه دی، ځکه ادب خپل ظرافتونه لري او دا ظرافتونه د خيال په وسيله تشخيصېدلای شي.

پوهان وايي خيال او تخيل هغه استعدادونه او وړتياوې دي چې له ليکوال سره نېغ په نېغه مرسته کوي چې خپل فکر او پوهه په روانه ژبه په زړه راښکونکې توگه په

ډېر مهارت سره بیان کړي، خو دې خبرې ته مو هم پام وي چې خپله خیال عقلي کړنه ده یا په بله وینا خیال هغه استعداد او وړتیا ده چې له واقعیت نه د ترلاسه شوو انطباعاتو په وسیله په بشري شعور کې نوي حسي یا فکري انځورونه وپنځوي؛ خو شرط به یې دا وي چې په ټاکلي شېبه کې رښتیني یا واقعي موجودیت ونه لري. (٦)

اوس که چېرې د ادب تعریف ته له همدې عینکو وگورو، جوتېرې چې د ادب تعریف پراخ، عام او ځانگړی شو، یعنې د پخوا په څېر ادب یواځې نښوونیزو مسایلو ته ځانگړی نه دی، بلکې خیال لرونکي مسایل ادب او ادبي اثار بلل کېږي، خو په دې توپیر چې ادبي ژبه یو شی دی او ادب بل شی، ځکه که چېرې د دې مسایلو توپیر ونه کړو، نو بیا د نورو علومو لپاره هم ادب او که ساده یې ووايم خیال کارول کېږي، چې په فزیک، هندسې، جغرافیې او یا بیولوژي کې خیال له چټیتو پرته بله معنا نه لري.

لکه څنگه مو چې د ادبي ژبې خبره وکړه همداسې د ادبي اثارو مسئله هم ده، په دې معنا مور ډېر اثار لرو چې علمي او څېړنیز دي، خو ادبي نه دي او پرعکس ډېر داسې اثار لرو چې ادبي اثار دي، خو ډېر ځله څېړنیز نه دي، نو معنا دا ده چې څېړنه یو شی دی او ادبي اثار بل شي.

ادبپوهان وايي ادبي اثار هغو اثارو ته وايي چې د یوې ټولنې شاعرانو او لیکوالو خپل فکري او ذوقي مسایل په کې رانغاړلي وي او یا هم د هغو شعري او نثري ټولگو هنرمندانه کارنه ده چې د یوې ټولنې لیکوال یې د یوې ټولنې په ژبه کارې. (٧)

البته کله چې فکري او ذوقي مسایل یادو، نو په دې مسایلو کې د تخیل یا خیال خبره حل ده، ځکه مور پورته یادونه وکړه چې بې خیاله لیکل ادب نه دی او له نورو اثارو سره د ادبي اثارو توپیرول هم له همدې لارې شوني دي.

پورته خبرو ته په کتلو سره اوس دا پوښتنه پیدا کېږي چې ادبي اثار په څو ډوله دي او څنگه یې توپیر کړو، ځکه مور عالي، نیمه عالي او بې خونده شعرونه او نثرونه لرو او څنگه کولای شو چې د استاد الفت لیکنې او شعرونه د یو مبتدي لیکوال او شاعر له شعرونو سره چې جبراً لوستل یې هم کافي زور غواړي سره جلا کړو؟

د یادې پوښتنې په ځواب کې ادبپوهانو ډېرې بڼې او زړه راښکونکې

خرگندونې کړي او ټول خو اړخيز ادبي اثار يې تصنيف او ډلبندي کړي چې دا ډلبندي د نړۍ د ډېرو ژبو او ادبياتو لپاره تقريباً د منلو وړ ده. د دوی په وينا د اوسنۍ ډلبندۍ معيار او اخیستنه دوی د لرغوني يونان له ادبياتو څخه را اخیستې ده او دا الهام د هغه مهال ليکوالو ورکړی چې څنگه يو مشترک الادبيات اساس يا بنسټونه را منځته کړي چې لږ تر لږه يا يوشی وي او يا هم سره ورته وي.

د لرغوني يونان په نومياليو ليکوالو کې يو ټولمنلی ليکوال نباغلی ارسطو دی چې په خپل مغتنم اثر "د شعر فن" کې يې ادبيات په دريو لويو برخو حماسي (Epic)، غنايي (Lyric) او ننداريز (Dramatic) ويشلي او اروپايي کره کتونکو همدې وېشنې ته په کتلو سره ادبي اثار هم د همدې وېشنې له معنوي، عاطفي او وجداني له مخې ډلبندي کړي او د دې ډلبندۍ بنسټونه دا ده چې تر ډېره هېڅ ډول ژبنۍ بريد پوله نه پېژني او په ډېر لږ توپير سره، چې هغه هم فرهنگي او کلتوري توپيرونه دي په کې د تطبيق وړ دي او دا تطبیقات له ډېرې پخوا زمانې، يعنې د لرغونې يونان له زمانې راهيسې تر اوسه پورې روان دي (۸)؛ خو له دې څخه بايد دا معنا وانه خيستل شي چې گواکې د هر عصر غوښتنې او تعريفات د بل عصر له غوښتنو او اړتياوو سره ورته دي، ځکه که چېرې يې همداسې وگڼو، نو مور بېرته د خپلې خبرې ضد خبره کړي، په داسې حال کې چې مور د ادبي اثارو ډلبندي په اکثرو مواردو کې اړتياوو او کلتوري توپيرونو ته په پام کې نيولو سره ورته وبلله، خو ادبيات او غوښتنې يې نه. البته د هرې ټولنې د ادبياتو غوښتنې توپير لري، په دې معنا په اوسني پير کې زموږ د ادبياتو غوښتنې د امن او سولې خبرې دي، د جگړې ضد مسايل بيانول دي او په ټوله کې په يو ډول نه يو ډول له بده مرغه د شعاري کېدلو خوا ته روان دي، چې بيا هم له بده مرغه همدغه شعاري کېدل يې د ولس د زړه خبرې دي او تر ډېره د ولس له تاوده هر کلي سره مخامخ شوي، خو په دومره بې ذوقۍ او يا ټيټ ذوقۍ سره سره بيا هم ځينې مسايل ورته د زغملو او منلو نه دي او نه يې چندانې ځای ځان ته پيدا کړی دی، د ساري په ډول زموږ ادبيات همدا اوس هم د ځانمرگي، تورې، وينې، مېړانې، اجدادو او سربښندونو خبرې کوي او ښه يې بولي، خو جنسي مسايلو ته چندان ارزښت نه ورکوي او نه يې توجه ورته اوږي، خو له دې برخې منکرېدل هم ناشونې خبره ده، ځکه له نن نه څو

سوه کاله وړاندې د پښتو ستر شاعر خوشحال بابا هم دا ډول مسایل په خپلو شعرونو او قصیدو کې بیان کړي او تر هغه را وروسته په نثر کې د ماټو خان په نامه یو چا دا جرئت وکړ او د جنسیتي مسايلو په اړه یې لیکل وکړل، خو له دومره جرئت سره سره یې بیا هم خپل اصلي نوم په ډاگه نه کړ او په مستعار نامه یې داسې څه ولیکل.

په اوسني عصر کې عبدالوکیل سوله مل شینواری د داسې مسايلو مینه وال دی او په دې برخه کې په افراطي بڼه لیکل کوي، خو لا هم په ټولنه کې دا ډول مسایل چندان ځای نه لري او نه یې څوک په اسانۍ سره هضمولای شي، خو په ځینو نورو مواردو کې بیا گورو چې مور له نورو ټولنو سره په فرهنگي لحاظ ډېر ورته والی لرو او تر ننه پورې، د پارسي ادب، اردو ادب، انگریزي ادب، عربي او حتا چینایي ادب ځینې فرهنگي کیسې نه یواځې خوند راکوي، بلکې گومان کوو چې زموږ د ټولني پېښې او انځورکښنې دي او یا لږ تر لږه زموږ د زړه خبرې کوي او زموږ ستونزې را سپړي، نو که په ټوله کې دغه ډول ورته والي او پورتنې توپيرونه او جلاوالي وگورو بیا ستونزمنه ده چې موږ دې مطلقه پرېکړه وکړو، چې په ټوله معنا د یوې ټولني ادبیات بلې ټولني ته د منلو نه دي او په ټوله معنا ورسره توپیر لري او یا په ټوله معنا یو شی دي او نږدېوالی لري؛ خو که په عمومي توگه ورته پاملرنه وشي په ټوله کې یې تر توپيرونو نږدېوالی زیات دی او کله مو چې دا خبره ومنله بیا نو د یونان د لوی پوه ارسطو دا خبره هم منو، چې وايي په ټوله کې ادبیات په درېو برخو باندې ډلبندي شوي، چې هغه حماسي یا داستاني، غنایي او ننداريز دي او دا نظر په حقیقت کې په څلورمه پېړۍ کې د هغه له خوا وړاندې شوی او تر اوسه پورې په دودیزه توگه پالل کېږي او منل کېږي.

خو ځینې پوهان بیا پر دې درې ډوله ډلبندي سربېره څلورم ډول هم ورسره یو ځای کوي او وايي ښوونیز دیدکتیک (Didactic) هم شته، د دې ډول یا تعلیمي ادبیاتو موضوع اخلاق، پوهه او زده کړه ده او په هغه پړاو کې پیدا کېږي چې فرد او ټولنه د پوهې ځینو پوړیو ته ورسېږي.

دغه ډول د زیاترو ولسونو په ادب کې اوږد تېر مهال لري، په اسلامي ادب د

ښوونیز (تعلیمي) ادبي ډول ډېر لرغونی ډول گڼل کېږي. (۹)

ځينې نور پوهان بيا په دې نظر دي چې پنځم ډول نيرتيف (Narrative) وصفي ادب يا ډول هم شته، خو د اکثرو نقادانو په نظر بنوونيز او وصفي ډولونه اصلي او خپلواک ډولونه نه دي او د هغو لومړيو درېو ډولونو په څانگو کې راځي. په هر حال! کله چې په دې ډلبندۍ کې دومره توان وي چې تر اوسه پورې په ټولنه کې ځای لري او ادبپوهان يې بدیل نظر نه شي پيدا کولی بيا خو اړينه ده چې دا هره يوه نېکارنده يې په لنډه توگه وپېژنو:

حماسه (په لومړۍ فتح) سره په لغت کې د مېړانې او زړه ورتيا په معنا ده، حماسه يو ډېر لرغونی او پخوانی ادبي ډول دی، که څه هم ځينې ادبپوهان په دې نظر دي چې حماسه د انسان په ذهن کې جنگ، جگړې، پهلوانۍ، يرغلونه او د هېواد د پراختيا انځورونه وړاندې کوي، خو په حقيقت کې د معنا له پلوه حماسې ډېرې معناگانې او اړخونه لري، په دې معنا حماسه د تاريخ داسې شرحه ده چې لا تاريخي دورې نه وي پيل شوې يا د تېرو پيرونو او پخوانيو حالاتو د لومړنيو پېښو شرحه او سپړنه ده.

حماسه د هېوادونو يو گډ شعر دی داسې گډ شعر چې لا د خاپوړو په حالت کې وي، يعنې د هغه حالت گډوالی دی چې په هغې کې تاريخ او اساطير، خيال او حقيقت سره اغېز شوي وي او په کې شاعر مورخ او مورخ شاعر وگڼل شي، چې مورخ د نړۍ د ادبياتو په تاريخ او يا په ټوله کې د نړۍ په تاريخ کې داسې پړاوو لرو. (۱۰)

په دغه تعريف کې گورو چې حماسه يواځې د شعر مسايل نه رانغاړي، بلکې تاريخ ته هم ځي او په حقيقت کې له ټولو بشري علومو غېر راچاپېروي، چې همداسې هم ده؛ خو زموږ کار د حماسې له ټولو اړخونو سره ځکه نه شته او دا يو بېل بحث دی، د يوې ځانگړې موضوع په توگه به يې راتلونکې څېړنې ته پرېږدو. دلته مو موخه ادبي حماسه ده، خو دې خبرې ته مو هم پام وي، چې حماسه يو شی دی او حماسي شعر يا نظم بل شی او دا دواړه بايد سره گډ نه شي، خو په ټوله کې د ادبي حماسې د نورو ځانگړنو ترڅنگ يوه ځانگړنه دا ده چې حماسه به يو داستان لري او دا داستان به تر ډېره پر مينه ولاړ وي او په دې کې به حتا د اغراق او غلو ترکچې پورې ادبيات کارېدلې وي، چې کله ناکله به يې منل ستونزمن وي،

خو په ټوله کې دا ډول افراط به د مینې او جزباتو له مخې کېږي چې همدغه جزبات او زړه رابنګون د دې لامل کېږي چې شک پرې ستونزمن شي.

په حماسه کې بله ځانګړنه کیسه ییز والی یا داستانونالی دی او که چېرې په کې د مینې داستان او یا په ټوله کې داستان نه وي، نو د حماسې د اوسنیو تعریفونو له دایرې څخه وځي، معنا دا چې دا موضوعات باید په کې وي. حماسه دا او دې ته ورته ځینې نورې ځانګړنې هم لري، خو موږ پر همدې مسایلو بسنه کوو او ورځو د ارسطو د ډلبندی دوهمې برخې ته چې هغه غنایي والی دی.

په غنایي ادبیاتو کې ډېر ځله پورته مسایل یا واقعیتونه د شاعر او لیکوال د ذهن د منشور، احساساتو او عواطفو له مخې منعکس او ټولنې ته وړاندې کېږي. (۱۱) په دې معنا شاعر دغه ادبیات د خپل ذهني خلاقیت په وسیله داسې وړاندې کوي، چې د ذهن یا د قلم افراط او تفریط نه شي پټولای او نه هم د اغراق تاووجن انځورونه د زمانې گردونو ته سپارلی شي، خو دا چې جزابیت او هنریت په کې دومره هنري مراندې ځغلولې وي، چې زړه صبرول ترې ناشونې وي، نو ځکه یې منل هم مجبوراً روا بولي.

ډاکټر شمیسېا په خپل اثر انواع ادبي کې وایي چې غنایي ادبیات په اصل کې هغه اشعار دي چې په هغې کې شاعر خپل احساسات او عواطف مطرح کوي، د نوموړي په وینا دا ډول اشعار چې لنډکي هم وو په لرغوني یونان کې له بربط (د موسیقۍ یو ډول اله ده) سره یو ځای ویل کېدل او همدا لامل هم دی چې په انګریزي ژبو کې یې د لیریګ ادبیاتو په نامه شهرت موندلی دی. (۱۲)

نو که خبره را لنډه کړو غنایي ادبیات په حقیقت کې په دوو بڼو یا معناگانو کارول کېږي، چې یوه بڼه یې احساسی یا عاطفي اشعار دي او بله برخه یې عاشقانه یا مینه لرونکي اشعار او دا هم منل شوې خبره ده چې شاعر ټول عمر په یو حالت کې نه وي، کله چې په عواطفو راشي، نو یو ډول خیالات وړاندې کوي او کله یې چې احساسات راوپارېږي، نو بیا بل ډول ادبیات پنځوي چې ښایي ډېر ځله پښېماني هم له ځانه سره ولري، خو کله ناکله شاعر یا لیکوال هم له تو کړو لارو سره مخامخ شي، چې بېرته راپورته کول یې له وسې پورته شي.

نو د ارسطو د ډلبندی درېیمه برخه ننداريز ادبیات دي چې دا ډول ادبیات

ډېر ځله له غنايي ادبياتو زېږي، يعنې په دې ډول ادبياتو کې شاعر د ټولني واقعي تونه پرته له ځنده د ټولني د وگړو په حرکاتو، سکنا تو، اداگانو، خبرو اترو او دې ته ورته مسايلو کې څرگندوي، يعنې د کرکټرونو اکټونه او د خبرو طرز کې يې دا ډول ادبيات پنځوي، چې له همدې امله ورته ډراماتيک يا انځوريز ادبيات هم وايي، انځوريز ورته ځکه وايي چې دا ډول ادبيات ليکل لږ او ښوول ډېر لري.

د ډاکټر شميسا په وينا ارسطو د ادبي ډولونو يو مهم ډول ته ډراماتيک ادبيات يا ننداريز ادبيات وييلي، ډراما په يونان کې د يو کار کولو يا يوې کړنې ترسره کولو ته وايي چې پېښېږي، نو ويلى شو يو داسې هنر دی چې په صحنه کې ښوول کېږي. (۱۳)

نو گورو چې ننداريز ادب انځوريز ادب ته وايي او په ننني پير کې دغه ادب تر ټولو پراخ او زيات مينه وال لري او د ژورناليزم د علم مشهوره مقوله هم ده چې وايي يو انځور د سلو او حتا کله ناکله تر سلو هم د زياتو کلمو استازيتوب کوي، خو دلته د تاسف خبره دا ده چې زموږ دغه برخه يا په ټوله کې د پښتو ادب انځوريزه برخه اوس ډېره پيکه شوې ده او که جدي توجه ورته ونه شي، نو نه يواځې به يې خپل اصالت له لاسه ورکړی وي، بلکې يو لوی قوم به يې هم ترهگر او مذبذب معرفي کړی وي.

نو که خبره راتوله کړو د ادبياتو له پورتنې وېش او ډلبندي نه داسې ښکاري چې په دغې ډلبندي کې ټول ادبيات که منظوم دي او که منثور شامل دي او پر دې اساس موږ ويلاى شو چې د ښاغلي ارسطو دغه ډلبندي چې تر اوسه پورې لا هم د استعمال موارد لري عمومي او کلي ډلبندي ده او موږ د جزيي ډلبنديو لپاره يا لږ تر لږه د دقيقو او مشخصو ډلبنديو لپاره بايد جزيي ډلبنديو ته لار شو، چې بې له شکه هغه د ژانر مسئله ده، چې دلته مطرح کېږي او داسې ښکاري چې ژانر له ادبياتو نه را زېږېدلى صنف يا برخه ده چې يوې لنډې پېژندنې ته اړتيا لري:

ژانر د فرانسوي کلمې له (Genre) څخه اخيستل شوې چې په لغت کې شکل، جنس او ډول ته وايي او په ادبي اصطلاح کې ژانر د ادبي- بديعي اثر هغه ډول يا بڼه ده چې د ځانگړي ترکيبي جوړښت، وسايطو، ابزارو او په يو ادبي اثر کې د واقعيت بديعي انځور ترسيم او لارو چارو ته وايي چې دغه لارې چارې د بيان

کړندود او امکان تشخیص او معرفي کوي یا په بله وینا ادبي - بدیعي اثار په درېو برخو باندې ډلبندي شوي دي، چې د دغو اثارو د رانغاړلو او د حیاتي مسایلو په کوچني بڼه وپشلو او منعکس کولو لپاره بیا هم کوچني او تخصصي- وېش ته اړتیا شته چې همدغه کوچني وېش ته د پورته عمومي ډلبندي په رڼا کې ژانر وایي.

(۱۴)

پورته تعریف ته په کتو سره ادبیات په ټوله کې یا په لویه کچه په درېو برخو وپشل شوي، خو دا هره برخه په خپل ذات کې بیا کوچني ډلبندي لري، چې همدغو ډلبنديو ته په تخصصي او مسلکي توگه ژانر وایي، خو البته دلته د یوې خبرې یادول اړین دي او هغه دا چې د لویديځوالو په وینا ژانر د همدغو مسایلو کوچني ډلبندي ته وایي، خو دا ډلبندي به د ادبیاتو وي او یواځې ادبي مسایل به په کې تر بحث لاندې نیول کېږي، خو موږ ډېر ځله بیا دغه ډلبندي لکه څنگه چې ادبیات حکم کوي نه مراعتو، بلکې د ادبي، صنف، ادبي ژانر، ادبي ډول او ادبي ډلبندي ترمخ کوم ځانگړي توپیر ته قایل نه یو او حتا ډېر ځله ادبي ژانر او ادبي ډول یو گڼو په داسې حال کې چې داسې نه ده او پورته یې په اړه پوره څرگندونې وشوې.

د دې لپاره چې دا موضوع مو لږه نوره هم روښانه کړې وي، ورځو عمومي بحث ته یې موږ چې کله ادبیات ډلبندي کوو، پر لیریک یا غنایي، حماسي او ډرامایي سربېره یې یو بله برخه هم را سپړو او وایي چې پښتو ادبیات په ټوله کې په درېو برخو باندې وپشل کېږي، چې ادب تاریخ، ادب تیوري او ادبپوهنه، ځینې بیا ادبي نقد یا کره کتنه هم یو بېل ډول بولي په داسې حال کې چې هغه د همدغو درېو برخو د یوې ځانگړې یا ډول برخه ده، نو اوس که موږ د ادبیاتو دغو درېو ځانگو ته د پښتو ادبیاتو ډول یا نوعه ووايه تېروتنه مو نه ده کړې، خو که چېرې موږ د ادبپوهنې کوچنیو او تخصصي- ځانگو ته لکه: لنډه کیسه، ناول، رومان، فلمي سناریو، ځان پېښې او داسې نورو ته ادبي ډول یا ادبي نوعه وایو، نو دا بیا په حقیقت کې پر خپلې خبرې ملنډې وهل دي، ځکه دا ادبي ډولونه نه، بلکې ادبي ځېلونه یا ژانرونه دي او ژانرونه معمولاً د لویو ځانگو کوچني برخې وي، خو دې ته مو هم پام وي، چې دغه ژانرونه بیا یواځې د یوې نوعې یا ډلبندي پورې اړه نه لري،



بلکې د ارسطو درې واړه ادبي ډولونه کوچني ژانرونه لري، لکه په ننداريز ډول کې گورو، ډرامه، تمثيلي ټوټه، فلم، سریال او دې ته ورته نور کوچني ژانرونه شته، همدا شان په حماسي ادبياتو کې گورو، چې مسدس، قطعه، غزل، چاربتنه، لنډۍ، بگتۍ، قصیده او په دې وروستيو کې سپين شعر، ازاد شعر او دې ته ورته نور کوچني ژانرونه شته او همدا شان په غنايي ډول کې گورو، چې ناول، لنډه کيسه، رومان او دې ته ورته نور ژانرونه شته چې دغه ژانرونه له يو بل سره گډول او يا يې هم ادبي ډول بلل ناسمه خبره او د ادبياتو له قاموسه سرغړونه ده.

بنايي دلته دا پوښتنه هم پيدا شي که چېرې همدغه ژانرونه چې له پورته ډولونو څخه زېږېدلې په خپلو منځونو کې په موضوعي لحاظ ووېشل شي ايا بيا به هم ژانر وي، لکه: مور گورو چې په ناول کې عشقي، هېوادني، پوليسي، جاسوسي، اقتصادي، فولکلوري او دې ته ورته ناولونه ولرو، نو ايا کولای شو دا هر يو يې يو ژانر وېولو، ځکه مور وويل چې که چېرې لويې برخې يا لوی ادبي ډولونه په کوچنيو ادبي ډولونو ووېشل شي هغه بيا ژانر شي، نو د ژانر څانگې به بيا څه شی شي؟

د يادې پوښتنې په ځواب کې بايد ووايو چې دا يواځې او يواځې ژانر دی، خو داخلي جوړښت يې چې معنایي جوړښت دی توپير کوي او دا ډول توپيرونه مور نه صنف، نه ځېل او نه هم يو بېل ژانر بولو، بلکې دا ډول بدلون د يو ژانر بېلابېلې بڼې او منځپانگيز جوړښت دی؛ خو که کله هم په دغه ژانر کې پر منځپانگيز بدلون سربېره شکلياتي بدلون راغی، نو هغه د همدې ژانر بېلابېلې برخې نه، بلکې بېل ژانر دی، د ساري په ډول يو مهال مور په پښتو ادبياتو کې د داستاني يا کيسه ادبياتو په نامه يوه اصطلاح يا ژانر لاره، خو دا ژانر هله په نورو ژانرونو ووېشل شو، چې کله يې فزيکي جوړښت، مکالمو، د خبرو اترو ډول، د پېښو زياتوالي او کموالي، د کرکټرونو زياتوالي او دې ته ورته په لسگونو نور بدلونونه په کې هم په فکري لحاظ او هم په جوړښتي لحاظ پيدا شول او هر يو ته يې د ځانگړو آرونو د وضع کولو په رڼا کې يو ژانر وويل شو، چې له هغې نه نن ناول، لنډه کيسه، رومان او دې ته ورته ژانرونه جوړ شول او حتا نن د ناول او ناولټ، کيسې او کيسه گۍ ترمنځ هم بحثونه روان دي، چې هغه دې يو بېل ژانر وگڼل شي، نه د يادو ژانرونو يوه برخه، چې د جوړښت او ډلبندۍ له مخې يې حق هم دی.

## د ادبیاتو او ژانر اړیکې

نو که خبره را لنډه کړو په پخوانیو زمانو کې یې د همدغو قرابتونو او ورته والو له مخې د ادبیاتو د ډول او ژانر توپیر چندان نه کاوه او هر ډول ادبي پدیدې ته به یې ادبي ډول وایه، خو کله چې په شپاړسمه میلادي پېړۍ کې د لومړي ځل لپاره په فرانسه کې ژرار ژنت (Gerard Genette) د ادبیاتو د کوچنیو ډولونو لپاره د ژانر کلمه وکاروله، نو له هماغې وروسته د نورو هېوادونو ادیبوهان هم ورته څیر شول او د رایو په اتفاق یې له دې ډول ډلبندي سره هوکړه وکړه او تر هغې را وروسته یې نه هېڅ ادبي ډول ته ژانر او نه یې هېڅ ژانر ته ادبي ډول ووايه، بلکې هر یو یې دا توپیر او نوم په دقیقه توګه غوره او تر موږه یې را ورساوه، هیله ده زموږ ځوان او مبتدي څېړونکي هم همدغه نزاکت او باریکۍ ته څیر شي او تر دې وروسته نور نه ادبي ډول ته ادبي ژانر ووايي او نه ادبي ژانر ته ادبي ډول یا ادبي نوعه، ځکه دا هر یو جلا ادبي ښکارندې دي، چې هم په منځپانګیز لحاظ او هم په جوړښتي لحاظ توپیر لری.

### مأخذونه:

- ۱- سیدمحمی الدین هاشمی، د نثري ادب ډولونه (ادبي ژانرونه)، وحدت خپرندویه ټولنه، ننگرهار، ۱۳۸۹ لمريز کال، ۳۹ مخ.
- ۲- سحر گل سحر کتوزی، ادب څه ته وايي؟، بورا پاڼه، <http://www.bowraa.com/index.php?option=com>
- ۳- عبدالحی حبيبي، د پښتو ادبیاتو تاریخ (لومړی ټوک)، ۱۳۲۵ لمريز کال، ۴ مخ.
- ۴- صديق الله رښتین، د پښتو ادب تاریخ، پښتو ټولنه، دولتي مطبعه، کابل، ۱۳۲۵ لمريز کال، ۵ مخ.
- ۵- اسد الله غضنفر، ادبیات څه ته وايي؟، تاند انټرنټي پاڼه، ۱۳۹۳ لمريز کال. <http://www.taand.com/archives/29046>
- ۶- ریمونډ لارنس برت، تخیل، د سیدنظیم سیدي ژباړه، پښتو کاروان د ژباړې مرکز، کابل، ۱۳۹۲ لمريز کال، ۱۰ مخ.

- ۷- پوهندوی محمد عالیم لیبیب. مسأله ژانر در ادبیات، خراسان مجله، درپیمه دوره، نهم کال، د افغانستان د علومو اکاډمی د ژبو او ادبیاتو علمي خپرونه، د ۱۳۹۰ لمریز کال اسد- سنبله، ۱۱۸ مخ.
- ۸- شفيعي کدکني. ډاکټر محمد رضا، انواع ادبی و شعر فارسی. د خرد او کوشش مجله، څلورمه دوره، پنځم کال، دویم او دریم دفتر، ۴-۶ مخونه.
- ۹- ډاکټر رضا، شفيعي: موازين نقد و داوري در باب انواع شعر و آثار ادبي، مجله فرهنگ، د اطلاعاتو او کلتور وزارت، درپیمه او پنځمه گڼه، ۱۳۶۸ کال.
- ۱۰- ډاکټر سروش شمیسا، انواع ادبی، لسم چاپ، رامین خپرندویه ټولنه، تهران، ۱۳۸۳ لمریز کال، ۶۳ مخ.
- ۱۱- پوهندوی محمد عالیم لیبیب. مسأله ژانر در ادبیات، خراسان مجله، درپیمه دوره، نهم کال، د افغانستان د علومو اکاډمی د ژبو او ادبیاتو علمي خپرونه، د ۱۳۹۰ لمریز کال اسد- سنبله، ۱۱۹ مخ.
- ۱۲- ډاکټر سروش شمیسا، انواع ادبی، لسم چاپ، رامین خپرندویه ټولنه، تهران، ۱۳۸۳ لمریز کال، ۱۳۴ مخ.
- ۱۳- همدغه اثر، ۱۵۹ مخ.
- ۱۴- پوهندوی محمد عالیم لیبیب. مسأله ژانر در ادبیات، ۱۲۰ مخ.

پوهندوی دکتور اجمل بڼکلی

## تصوف د اوسمهال په هېنداره کې

### لنډيز:

تصوف خدای ته د رسېدو یوه داسې موثره لار پاتې شوې، چې یواځې پر څو کسو نه، بلکې د مسلمانو ټولنو پر زیاتره برخه یې اغېز شیندلی، ځکه چې تصوف پخوا د دین د زده کړې مهمه لار وه؛ خو اوس د تصوف هغه تود بازار سوړ شوی. د دین د زده کړې لپاره خلکو نورې لارې موندلې او آن هغه معلومات چې پخوا به ورپسې خلکو د بغداد او هند سفرونه کول، اوس په خپله خونه په انټرنیټ کې موندلای شي او دې آن عامې دیني مدرسې هم اغېزمنې کړې دي.

د تصوف د سپردو بل لامل له دینه سیاسي استفاده هم ده. پخوا هم ځینو باچاهانو د یو بل پر خلاف له دینه دا ډول استفاده کوله؛ خو اوس یې د ایډیالوژیو پر خلاف د موثرې وسلې په توګه وکاراوه او سیاسي شو، چې له دې سره د دین په اړه نوې زاویې راپیدا شوې، چې د تصوف د سیاسي انزوا فکر یې وځاپه. تصوف له دینه د سیاسي استفادې مخالفت او ډېر تمرکز پر اخلاقي سم سمکي کړی، ځکه چې بې له اخلاقي سپېڅلتیا د وحدت پر سمندر ورګډېدل شونې نه دي، چې د تصوف لویه موخه ده.

### سریزه:

پوهان وايي، چې په لومړي ځل په مسلمانانو کې تصوف هله رېښې وزغلولې، چې د مسلمانانو ترمنځ اختلافونه راپیدا شول. دا د اسلامي تصوف لومړی پړاو دی، چې د مسلمانانو ترمنځ یې د اختلاف د ختمولو او سره نېژدې کولو هڅه وکړه. "په

عباسي خلافت کې تصوف عشق شو... (۱)

په دې وخت کې د لرغونيو يوناني علومو ژباړې عامې شوې او پر دين متکلمانہ بحثونه پيل شول؛ نو اسلامي تصوف دا خپله دنده وگڼله، چې دين د فلسفې له منگولو راباسي او عشق يې کړي، چې له خپلو پيروانو نه قرباني غواړي. د اسلامي تصوف په وينا، خداى ته رسېدل په عقل نه، په عشق شونې دي. عقل پوښتنې راولاړوي او عشق له يقينه پيلېږي.

### د څېړنې اهميت او مبرميت:

د دې څېړنې اهميت په دې کې دی چې د تصوف رښتيني لار يا د تصوف آرې موخې وپېژنو، پرې پوه شو او د کارونې موارد يې درک کړو، ځکه ډېر ځله د تصوف په اړه هغه خبرې يا ناسزاوې اورو، چې انسان يا بشريت پرې خپه او خوا يې پرې بده شي، په داسې حال کې تصوف ډېر لوی او پراخ مفاهيم رانغاړي او سرو کار يې له انساني ځواک او په انساني ځواک کې له عقيدوي مسايلو سره دی، چې له هر ډول ناپاکيو يې پاکوي.

### د څېړنې موخه:

په دې څېړنه کې هڅه شوې چې د تصوف ټولې خواوې را وسپړل شي او هغه گونگې خواوې يا هغه اړخونه چې خلکو ته گونگ دي او په ناسمه توگه ترې گټنه کوي يا پرې منفي تبليغات کوي هغه روښانه شي، کره له ناکره او دين له مسخرفاتو جلا کړي، د دې ترڅنگ فردي مسووليتونه او د تصوف دندې روښانه کړي.

### د څېړنې پوښتنې:

اوس موږ تصوف ته څومره اړتيا لرو؟ دا پوښتنه مو اړ باسي، چې تصوف له اخلاقي پلوه پر بېلابېلو اجزاوو وپېشو او بيا هر جز ته د اوسنۍ نړۍ د اړتيا په تناظر کې وگورو. د تصوف ټولې برخې اوس زموږ په گټه نه دي، بلکې ښايي د اوسنۍ نړۍ فرد او له دې لارې ټولني ته زيان واړوي، چې په هغه کې د نفس د گوشمالي کولو او تعذيبولو په نامه له جسمي غوښتنو بې پروا کېدل، له دنيا نه مخ اړول، په تصوف کې بشپړ ورکېدل، د ظلم پر خلاف د صبر تلقين او داسې نورې ځانگړنې راځي؛ خو په تصوف کې د ټولنيز زغم (رواداري)، مينې، خواخوږۍ، له قومي، سمې او مذهبي تعصب پاک ټول انسانيت ته په يوه سترگه کتل، د گناهگار

پرځای له گناه نه کرکه او داسې نور زرین اخلاق هم شته، چې اوس ورته هم مور اړتیا لرو، بلکې اوس چې مور جگړې او تشدد ځپلي یو، تر پخوا دې اصولو ته ډېر اړ یو.

**کلیدي کلمې:** تصوف، سیاسي انزوا، اوسمهال او تصوف، د صوفیانو اخلاق، ټولنیز زغم، د نفس گوشمالي کول، مینه، خواخوږي، انسانیت، له گناه کرکه، له تعصب پاک چلن.

### د څېړنې روش:

په دې څېړنه کې تر ډېره تحلیلي، تشریحي او د اړتیا تر بریده له انتقادي میتود څخه استفاده شوې ده.

### اصلي متن:

اسلامي تصوف که څه هم د عقلپرستۍ مخالفت وکړ او اشراق ته یې لومړیتوب ورکړ؛ خو بیا هم هغه وخت له دود فرهنگه اغېزمن شو. د اپلاتون او پلاتینوس (Plotinus) د وحدت پرستۍ خبرو پرې اغېز وکړ او له همدې وخته صوفیانو هڅه پیله کړه، چې خپلو تصوفي افکارو ته د شریعت برغولی جوړ کړي او د وحدة الوجود او وحدة الشهود د اثبات لپاره آیتونه او احادیث ومومي. له همدې وخته د شریعت او طریقت سره جگړه پیل شوه.

خو د اسلامي تصوف په دې ټول تاریخ کې یوه خبره مشترکه ده او هغه دا چې د تصوف ډېره مخه له عوامو سره وه او دربار له صوفیانو سره د خپل سیاسي نفوذ له امله ښه چلن کاوه او بل دا چې تصوف داسې یو مسلک و، چې د انتشار پرځای یې د صبر تلقین کاوه.

اهل تصوف د خپلې انزوا دلیل دا وایي، چې صوفیان اړ دي، چې له بدیو له ډکې ټولنې ووځي، ځان پاک کړي او بیا د ټولنې پاکۍ ته لېچي راوغاړي. له دې ځایه دا خبره پیدا کېږي، چې تصوف له ټولنې بېخي منزوي هم نه دی او تل یې د ټولنې په ښه بده کې نقش لوبولای.

دا سمه ده، چې تصوف د خواصو مسلک دی او هر څوک د عطار د منطق الطیر له دېرشو پرته نورو مرغانو غوندې دا ظرفیت نه لري، چې تر لوړو پوړیو (مدارجو) پکې ورسې؛ خو د دې معنا دا نه ده، چې گنې تصوف په ټولنیز اړو

دور کې نقش نه دی لوبولی. پخوانو، صوفيانو ته د دوی د تقوا له امله احترام درلوده او داسې صوفيانو په ټولنو کې نفوذ لاره؛ نو د تصوف په اړه د انزوا خبره بالعموم له سياسي ليدلوري سمه خپږي.

تصوف هغه وخت دين ته د ورننوتو مهمه دروازه وه؛ خو تر راشده خلافت وروسته عموماً اسلامي خلافتونه د اقتدار د چلولولو مرکزونه وو، چې له دين سره يې چلن ثانوي و؛ خو بالعموم اداري او سياسي چارې او ستونزې د خپل چاپېريال او فرهنگ په رڼا کې هوارېدې او له بله پلوه تصوف د دين اخلاقي اړخ ته ډېر ارزښت ورکاوه، ځکه نو صوفيانو د دربار په چارو کې د مداخلې مخه نه لیده او له سياسي پلوه منزوي وو. البته کله ناکله چې تصوفي ډلو سياست ته لاس اچولی، تصوفي رنگ يې اغېزمن شوی. يوه بېلگه يې پير روښان دی، چې له مجبورې ورځې يې سياست ته مخه کړې.

مورخين زياتره په دې نظر دي، چې روښان له مغولو سره د وسلوالي مبارزې هوډ نه لاره، خو د ده ستر مذهبي مخالفين او ځينې تصادفي پېښې د دې لامل شوې، چې روښان دې دومره چټک له يوې سترې امپراتورۍ سره ټکر شي. دا هم د يادونې وړ ده، چې پښتون ولس تر ډېره حده د بايزيد روښان په عرفاني شخصيت يو موټی شوي وو او مغول چې په طبيعي ډول يې له پښتنو سره دوښمنی لرلې؛ د روښان عرفاني غورځنگ ته به يې هم لا له پيله د تاريخي تناظر پر بنسټ په شک کتل. د "اغازپور" د جنگ له پيله رومي بايزيد خپل پيروان د مشورې لپاره وبلل او چې له جنگ پرته بله لار نه وه، نو هغوی هم د جنگ مشوره ورکړه او سوېمن شول." (۲)

او له دې سره پرې جگړه وروټپل وشوه او چې کله د مغولو له پرله پسې تعقيبې تنگ شو، هله يې مقاومت ته لاس واچاوه؛ خو دا مقاومت يې له خپل وحدة الوجودي تصوفي فکره او مسلکه بېخي بېل وساته. له حالنامې پرته له خيرا البيانه نيولې د روښانيانو د ټولو پيروانو تر آثارو پورې په يوه ځای کې هم له مغولو سره د جگړو د جواز په اړه کوم سياسي او ديني استدلال نه وينو او دا خبره د هغو ټولو تصوفي ډلو په اړه کولای شو، چې د اسلامي قلمرو په بېلابېلو څنډو کې راپيدا شوې دي.

## اوس مو تصوف خومره په کار دی؟

پوښتنه دا ده، چې که تصوف سياسي انزوا ته تمایل ښودلی؛ نو په اوسنی ولسواکه (دموکراتیکه) نړۍ کې یې څه اړتیا ده؟

پخوا چې باچا د خدای سیوری گڼل کېده، اطاعت یې فرض و او مخالف یې د خدای دوښمن باله شو. یوازې محدودې طبقې یې هله مخالفت ته دلایل تراشل چې گټې به یې ناخوندې شوې؛ نو ویلای شو، چې هغه وخت فرد هم په ټولنیزو قبایلي زولنو تړلی و او هم په سياسي توگه محکوم و؛ خو اوسنی ولسواکې نړۍ فرد ته مخه خلاصه کړه، چې په سياسي بدلونونو کې د رای او لاریون په مټ ونډه واخلي. له همدې امله د تصوف له سياسي انزوا سره دلچسپي نه لرو، ځکه د مسوولو افرادو په توگه ټولنه زموږ نقش ته سترگې پر لار ده.

په تصوف کې په هره برخه کې انتخاب کولای شو. تصوف زموږ لپاره د پخواني فرهنگ د بلې هرې برخې غوندې د اوسنیو معیارونو له مخې انتخابي دی.

پخوا تاریخ ته د یوه نکلچي په سترگه کتل کېدل، چې مازې پخوانۍ کیسې راته کوي؛ خو په شلمه پېړۍ کې تاریخ د یوه ژوندي سري په توگه راڅرگند شو. ټي ایس ایلېټ وویل، چې مور د ماضي په حال کې اوسو. مطلب دا چې، زموږ ټولنیز شعور د تاریخ له کیسو ډک دی، ځکه نو خپل حال او راتلونکې ته د ماضي په سترگیو (عینکو) کې گورو او د سمولو هڅه یې کوو.

د تاریخ په اړه دا ډول فکر مو اړ باسي، چې په پخواني فرهنگ کې د وسمهال له غوښتنو او اړتیاوو سره سم انتخاب وکړو. کومې برخې چې یې اوس هم راته گټورې دي، هغه راخلو او کومې برخې یې چې زموږ د پرمختگ مخه نیسي یا یې له پامه غورځوو یا پرې انتقاد کوو.

تصوف د پخوانیو پر خلاف موږ ته تقدسي جنبه نه لري، ځکه نو د یوه علمي سوچ په رڼا کې پکې انتخاب کوو. پاس مو د دې انتخاب په لړ کې د تصوف پر سياسي انزوا نیوکه وکړه. د تصوف بل مهم اړخ اخلاقي دی. "حضرت ابوالحسن نوري (رح) فرمایي: تصوف د علم نوم نه، بلکې د ښو اخلاقو د مجموعې نوم دی." (۳) تصوف یوازې د وحدت آرزو نه وه، بلکې د انسانیت د معراج حصول هم و او د مولینا جلال الدین محمد بلخي د دې وینا:



دي شيخ با چراغ همی گشت گرد شهر  
 کز دیو و دد ملولم و آنسانم آرزوست  
 گفتند: یافت می نشود، جسته ایم ما  
 گفت: آنکه یافت می نشود، آنم آرزوست

او د رحمان بابا د دې شعر:

کر د گلو کره چې سیمه دې گلزار شي  
 اغزي مه کره په پښو کې به دې خار شي  
 ته چې بل په غشيو ولې هسې پوه شه  
 چې همدا غشی به ستا په لور گوزار شي (۴)

غوندې ټولو صوفیانو پر اخلاقو ټینګار کاوه، ځکه بې اخلاقو د وحدۍ پر لوی  
 سمندر ورګډېدل ممکن نه وو او د دې فکر ګټه ټولنې ته هم رسېده، چې ښه اخلاق  
 د انسان بقا او ټولنیز نظم تضمینولای شي.

د اسلامي تصوف په اخلاقي نظام کې کومو اړخونو ته موږ اوس هم اړتیا لرو؟  
 ټولنیز زغم: زموږ د هېواد په ګډون په ټوله اسلامي نړۍ کې انتشار یوه لویه  
 ستونزه ده، چې بنسټ یې فکري اختلافات دي. د تصوف یوه تاریخي کارنامه دا ده،  
 چې انسانان یې سره نږدې کړي دي او په دې نږدېوالي کې یې فرقه یي اختلافات  
 خوڅه چې آن مذهبي تبعیض هم رد کړی دی. د ابو سعید ابوالخیر (۳۵۷-۴۴۲ق)  
 شعر دی:

باز آ باز آ هر آنچه هستی باز آ  
 گر کافر و گبر و بت پرستی باز آ  
 این درگه ما درگه نومیده نیست  
 صد بار اگر توبه شکستی باز آ

او دا فکر په ټول اسلامي تصوف کې خپور وور او په پخوانو مسلمانانو کې  
 موجود و، چې د هر مذهب له پیرو سره یې ښه چلن کاوه او آن ټول مذهبونه یې یوه  
 سیند ته وتلې ویالې ګڼلې، ځکه "مسلمان صوفي چې د نفس د تزکیې تر پورې یو  
 اوبستی وي، بشرپالنه یې پومبني فریضه ګرځي. رحمان بابا رح د یوه رسېدلي بزرګ  
 په توګه ټول انسانان د ځان غوندې ګڼي او دا د هغه مبارک نبوي(ص) ارشاد

ترجماني ده، چې گرد انسانان د يوه بدن غږي دي. د يوه غږي پر درد ټول بدن متاثره کېږي:

واړه د خپل ځان پسه نظر گوره، که دانا يې  
ای عبدالرحمانه، جهان ټول عبدالرحمن دی" (۵)

پر دې بنسټ که د اسلامي تصوف ټولنيز زغم راواخلو، په اوسنيو رسنيو، نصابونو او نورو کې يې تبليغ کړو، زموږ له ټولنيز او سياسي ثبات سره مرسته کوي. خو له ټولنيز زغم هاخوا د تصوف هغه فردي صبر د کړنې دی، چې خلک د رغنده مخالفت پرځای آرامۍ ته هڅوي.

پخوا چې د طبيعي ناورينونو، وباگانو، لوړو تر شا الهي آفتونه ليدل کېدل، له درباره يې د مخنيوي غوښتنه نه کېده او خلک يې پر وړاندې د اوسنۍ ساينسي-ټيکنالوجۍ د نشت له امله بېوسه وو؛ نو د صبر تلقين کېده. فرد هڅول کېده، چې نهرې تېرې کړي، سختۍ وگالي او صبر وکړي، ځکه چې له تصوفي فکر سره سم له جسمي الايشونو ماورا کېدل د فنا فی الله تضمين کولای شي. بايزيد بسطامي چې حج ته تللو، ابراهيم بن ادهم ورغی، پوښتنه يې ترې وکړه: "... ای بايزيده! زهد او تقوا څه گڼي؟ هغه وويل، چې ومومو، خورو يې او که نه شکر وباسو. د بلخ ځوان (ابراهيم بن ادهم) وويل: د بلخ سپي هم همداسې کوي. بايزيد بسطامي ترې پوښتنه وکړه: د بلخ خلک د زهد او تقوا حق څه گڼي؟ ځوان (ابراهيم بن ادهم) وويل: چې نه يې مومو، شکر وباسو او چې ويې مومو، نذرانه کوو يې او نورو ته يې بښو." (۶)

د ابراهيم بن ادهم دويمه خبره له نورو سره د خواخوږۍ او ټولنيز تعامل بريالۍ بېلگه ده، چې هر وخت ورته انسان اړ دی؛ خو اوسنی انسان که ونه مومي، شکر نه وباسي او نه صبر کوي، بلکې هڅه کوي او سياسي نظام ملامتوي، چې ولې ورته کار نه پيدا کوي.

اوس چې سياسي نظامونو ته مسؤوليت راجع کېږي، پر افرادو د لوړو تندو ټينگار معقوليت نه لري، بلکې افراد هڅول کېږي، چې په قانوني لارو نظام اړ باسي، چې د دوی اړتياوې وړپوره کړي.

بله خبره دا ده، چې د معاصرې نړۍ په اوسني پرمختگ کې د فرد ډېر خوله

توی شوې، ځکه نو له فردۀ غوښتنه کېږي، چې له جسمي او ذهني پلوه فعاله اوسي. پر دې بنسټ نه لوړه او نه انزوا د افرادو او ټولنې په ګټه ده. همداسې د تصوف د وحدۀ الوجود آرزو هم په اوسني انسان کې ورکه شوې. پخواني انسان چې له دې دنیا ښه خاطرۀ نه درلوده او تل به له طبیعي او ټولنيزو ناورینونو سره مخ و، د هوساینې آرزو په تصوف کې په مسکین کېدو کې لیده؛ خو اوسني انسان ته دا دنیا مهمه شوې ده او هڅه کوي، چې ځان ته یې ښکلې کړي، ځکه نو د تصوف د وحدت تلقین اوس رنگ بایللی. څرنگه چې د وحدت خبرۀ د تصوف په مرکز کې ده، په معاصر وخت کې چې دا خبرۀ د ثقل له مرکزۀ وتې، د تصوف ټوله ودانې ږنګه شوې او بازار یې سوړ غوندي ښکاري. اوس مرکزیت دنیا نیولې. په اوسمهال کې د وحدۀ الوجود خبرې یوازې نااشنا نه ښکاري، بلکې ناسمې هم برېښي.

د انسان لوی صفت انسانیت دی. انسان که هر څومره پرمختګ وکړي؛ خو انسانیت ته اړ دی او تصوف د انساني کرامت خبرۀ کوي او په خپله طریقه د انسان د بقا پوښتنې ته ځواب وايي؛ نو که له یوې خوا له بل انسان سره د خپلې ډوډۍ د نیمولو خبرۀ کوي، چې اوس هم موږ ورته اړ یو، له بلې خوا د بښنې لارښوونۀ هم کوي.

وايي چې منصور حلاج تر مرګ وروسته یوه شپه شبلي (رح) ته په خوب ورغی او ویې ویل، چې هغه کسان یې بښلي، چې د ده په مرګ کې یې لاس درلود. د غچ پر ځای د بښلو تلقین د تصوف یو عام روایت دی، چې د هر صوفي په ژوند کې یې بېشمېره بېلګې موندلای شو.

اوسمهال چې زموږ په ټولنه کې د غچ فرهنگ عام دی او په ټولنه کې د ګډوډۍ او بې امنۍ یو مهم علت دی، موږ د تصوف د بښلو صفت ته اړتیا لرو، چې باید د صوفیانو هغه کیسې او شعرونه په خپلو نصابونو او رسنیو کې عام کړو، چې د غچ پر ځای د بښلو د فرهنگ له خپراوي سره مرسته کوي.

د ګناهګار پرځای له ګناه نه کرکه: په تصوف کې د انسان اصلاح په اساسي چارو کې راځي، ځکه یواځې پاک انسان د پاک ذات سره د پیوستون وړتیا لري. د دې موخې د ترلاسي لپاره د انسان پرځای له ګناه نه نفرت پکار دی، چې د انسان او لوی ذات ترمنځ یې پرده حایله کړي ده. ګناه هغه ناوړه صفت دی، چې د انسان

د زړه هېنداره يې گردجنوي. که د گناهگار(انسان) مخالفت وشي، بيا خود وحده خبره تش سراب ده. تصوف د انسان او خدای تعلق ته په ډېر ژور نظر وکتل، چې گټه يې ټولنې ته هم ورسېده او د افرادو ترمنځ يې د کرکې په ختمولو کې مرسته وکړه، چې مور ترې هم په معاصر وخت کې ورته استفاده کولای شو. بل دا چې د صوفيانو د نظر دايره ډېره پراخه وه، په اسانه يې څوک نه تکفيرول، نه بد بلل او دا هم د تصوف هغه ځانگړنه ده، چې اوس زموږ د خوږ دوا کېدای شي.

۱. استغنا: له دنيايي خوندونو مستغني کېدل د تصوف د اخلاقي نظام په مهمو اجزاوو کې راځي. په اوسنی نړۍ کې خلک د شتو د راټولولو او د ژوند د لا بڼه کولو لپاره منفي سيالۍ کوي، چې له دې سره بېوزلي زياتېږي، ځکه چې يو کس چې ډېر شته راټولوي، په اصل کې د نورو افرادو حقونه خوري او له دې سره ټولنه طبقاتي کېږي، غلاوو ته لار جوړېږي؛ خو که په فردي کچ په انسانانو کې استغنا وي، د ټولنې د انتشار مخه نيول کېدای شي.

۲. مينه: د انسان نوم له انس نه اخیستل شوی، چې مينې ته وايي. د دې معنا دا ده، چې انسانان د بقا لپاره انس ته اړتيا لري او چې له کومې ټولنې نه انس او خواخوږي کېده وکړي، د افرادو ترمنځ په کې تعصبونه او کرکې پيدا شي؛ خو د صوفيانو ژوند له مينې ډک دی. د اکرام الله گران د لاندې بيت په مصداق آن له دوښمن سره هم مينه کوي:

۳. که څوک مې وژني، لاس يې هم نه نيسم

زما په يو حالت کې شر نه لگي

د صوفيانو مينه يوازې تر انسانه محدوده نه ده، بلکې دوی مينه د ټولو کایناتو ترمنځ غزېدلې تار گڼي. وايي، چې "مولانای روم له خپلو شاگردان سره په يوه تنگه کوڅه کې ویده سپي ته تر هغې ودرېد، چې هغه سپي پخپله له خوبه راپاڅېد" (۷) د صوفيانو د مينې دا ډول کيسو او شعرونو ته اوس مور اړتيا لرو، چې د تشدد خوښونې احساسات مو رام کړي او له يوه بل سره مو مينې او خواخوږۍ ته وروبولي. د نفس گوشمالي کول: د تصوفي تعبير پر بنسټ روح د جسم په زندان کې بندي دی. نفس د جسم استازی دی، چې خواهشات پالي او ډېر خوراک او ناروا چارو ته هوسېږي؛ نو د تصوف موخه دا ده، چې سالک خپل نفس وځپي او رياضت

وکړي، چې توجه يې د ځان او جسمي اړتياوو پر ځای حق ته واوړي. د نفس د خپلو لپاره په تصوف کې ډېرې سختې لارې هم انتخابېږي. صوفي په ځان لوړې تېروي او آن کله تشدد کوي. په تاريخ مرصع کې د شيخ رحمکار کاکا صاحب په اړه لولو: " ... او څو ورځې به يې هېڅ نه خوړل. پس له څو ورځو به يې په شپه خوړل، پس د څو مدت يې په ورځ هم خوړلي دي... او په اوړي په وخت د گرمۍ به يې مالگه او په تودو اوبو گوشمالي د نفس کاوه... او گوتې د پنبو او پوندې او تلي به يې پاره پاره وو چې ډېر نفل به يې په ډېر ساړه کې گزارل او هغه ځايونه به د زخم وچ شوي وو..." (۸)

بل ځای د فقير جميل بېگ په اړه وايي: " نقل دی چې په ابتدا کې هسې حال پرې راغلی و، چې ديوانه وار په صحرا گرځېده، خوب يې نه کاوه. چې چېرته به يې ارام کاوه، په مېرثانه باندې به ځملاست او دوه مياشتې به يې هېڅ نه خوړل. وايي، چې افطار به يې کاوه. څو مدت يې دا وظيفه نيولې وه، مالگه به يې په غوړو کې گډه کړه، هغه به يې خوړه. نقل دی، چې يوه ورځ پيشو راغله، هغه غوړي يې وختل، د مالگو له زوره په ځای سروتير شوه... د عمري په کلي چې راغلم، مابین د چشمې او د شيخ د درگاه کم و زيات نيمه شپه وه، چې خوب مې په سترگو سرايت وکړ، هغه شاگرد ته مې ووې، چې که چرته يو لړم پيدا شي. مطلب مې دا و، چې ځان پرې وچيچوم، چې دا خوب مې برطرف شي. اما هغه وخت ميسر نه شه. چې کتابخانه مې د شيخ جيو د وړاندې (کېنبوه) يو لړم په هغه پتار کې پيدا شه. ما زر په زر په لاس واخست، ومې وې، چې يار در خانه و ما گرد جهان می گردهم، ته زمور په پيتار کې وې، مونږ دې تا جست و جو کاوه." (۹)

له جسماني الايشونو نه د بې پروا کېدو لپاره د نفس خپل د تصوف اړينه لار ده؛ خو په اوسنۍ نړۍ کې ټولنه له فرده غواړي، چې د هوساينې لپاره يې خوله توی کړي، ځکه نو د فزيکي او ذهني فعاليت لپاره سالم بدن ته اړتيا ده. د تصوف په ډول د نفس گوشمالي کول په اوسنۍ نړۍ کې پر ځان د تشدد معنا لري. کوم فرد چې له جسمي پلوه کمزوری وي، ټولنې ته يې گټه څه چې نه رسي، لا پر وليو يې بار وي. د تصوف د وحدت د آرزو ځای اوس د ټولنې هوساينې نيولې. د فنا فی الله مقام ته د رسېدلو لپاره که په تصوف کې د خپل ځان فنا اړينه وه؛ نو اوس د

## تصوف د اوسمهال...

ټولنې د بقا لپاره د فرد بقا اړینه ده. که فرد پیاوړی نه وي، ټولنه به کمزورې وي او که ټولنه کمزورې شي، افراد به يې خوار وي. پر دې بنسټ اوس نړۍ بدلون کړی. د پخواني ډسکورس د مرکز توکي حاشيې ته تللي او مرکز ته نوي شيان ورننوتې. البته د انسان داسې اړتياوې لا شته، چې له پخواني فرهنگه يې پوره کولای شو. تاريخ مرصع چې د پښتنو صوفيانو، په تېره د شيخ رحمکار کاکا صاحب او فقير جميل بېگ د سخاوت او ايثار کومې بېلگې راوړي، مور ورته اوس هم اړيو.

### پايله:

تصوف له خپله نفسه د انسانيت پر لور سفر دی. انسانيت د انسان يوه آفاقي اړتيا ده. په دې توگه ويلای شو، چې انسان به بيا بيا دا سفر کوي. د دې مطلب دا دی، چې انسان به تل د تصوف د مذهبي رودارۍ، بښنې، مينې، خواخوږۍ، له تعصبه پاک چلن او داسې نورو آفاقي خويونو محتاج وي؛ خو د دنيا او انساني جسم يا د اوسنۍ نړۍ د داسې نورو اړتياوو په اړه د تصوف وچ چلن مو اوس نه لگي. مور اړتيا لرو، چې د خپلې ټولنې لپاره کار وکړو، په سوله ييزه توگه د ظلم مخالفت وکړو او له ژونده خوند واخلو، د خدای له نعمتونو برخمن شو او له نورې نړۍ سره سيال شو. دا ټول هغه څه دي، چې مور په مادي ژوند کې فعال ساتل غواړي او دا دنيا او ځان راته مهم کوي. په دې توگه ويلای شو، چې د پخواني فرهنگ د بل هر جز غوندې په تصوف کې هم د اوسمهال له غوښتنو سره سم انتخاب پکار دی. لنډه دا چې تصوف راسره د خپل ځان له ناوړو خويونو نه په سفر کې ملگرتيا کولای شي. رحمن بابا فرمايي:

د مکې سفر اسان دی، مرد هغه دی

چې له ځانه سفر کاندې سفر دا دی

### ماخذونه:

۱. بنووال، محمد افضل، ادبيات عرفاني، دانش کتابخانه، پېښور، ۱۳۷۷ لمريز کال.

۲. ناگار، فضل ولي، د بايزيد روښان عرفاني- ادبي ښوونځی، دوهم چاپ، ناگار خپرندويه ټولنه، ننگرهار، ۱۳۹۴: ۲۲ مخ.

۳. مومند، سباوون، عرفان او د پښتو ادب په لرغوني دوره کې يې څرکونه، سرريزه، فضل ولي ناگار، ناگار خپرندويه ټولنه، ننگرهار، ۱۳۸۸: ۲۵ مخ.
۴. د رحمان بابا ديوان، د عبدالروف بېنوا په زيار، پښتو ټولنه، کابل، ۱۳۲۶، ۱۳۹ مخ.
۵. مومند، سباوون، عرفان او د پښتو ادب په لرغوني دوره کې يې څرکونه، سرريزه، فضل ولي ناگار، ناگار خپرندويه ټولنه، ننگرهار، ۱۳۸۸: ۳۳-۳۴ مخ.
۶. پاسنی اثر: ۴ مخ.
۷. پاسنی اثر: ۳۷ مخ.
۸. خټک، افضل خان، تاريخ مرصع، د دوست محمد خان کامل مومند په زيار، يونيورسټي بک ايجنسي، پېښور، ۲۰۰۶: ۵۸۸.
۹. پاسنی اثر: ۶۲۰-۶۲۱ مخ.

رحمت الله حکيمي

## د خوشحال انسان پالنه

### لنډيز:

که د خوشحال خان خټک فن او هنر له هره اړخه وکتل شي د بلوري غمي په څېر څو بعدي ښکلاوې لري، يو هم د ده د افکارو هیومانیستي ښکلا ده، د نوموړي په افکارو کې به ډېر د بشرپالنې څرکونه لگیدلې وي دلته په لنډ ډول د نوموړي ځینې شعرونه او ویناوې او د هغه چا خبرې چې نوموړی یې د هیومانیستي لیکوالو په کتار کې درولی په هیومانیستي تله کې په تحلیلي توګه اچوم، دا باید واضح شي چې نوموړي واقعاً له دې اړخه انساني تنده ماته کړې که نه؟ لومړی مې په هیومانیزم (انسان پالنه) په پېژندنې رڼا اچولې وروسته مې د خوشحال هیومانیستيک افکار په دريو برخو کې خپرلي الف – انسان پېژندنه ب – د انسان او انساني ژوند هغه ښکلاييز عناصر چې د ټولو شریک دي، لکه (همکاری، نیکی، اتفاق، عدل، سخاوتمندی، علم، انساني نیرنگونه، د ملګري انتخاب، تواضع، بې له توپيري چلنده افاقي مینه، ازادي، او د میرني ځانګړنې) ج – د ښوونې او روزنې په عرصه کې د خان هغه افکار چې د نړیوالو مفکرینو افکارو ته ورته هیومانیستي رنگ اوخوند لري، د دې موضوع د لیکلو لپاره د موثقو مأخذونو نه استفاده شوې، چې تحلیلي سپړنه به یې دا وضاحت کوي چې خان هیومانیست لیکوال او شاعر دی اوکه نه؟ پیل یې د هیومانیزم له پېژندنې کوو ورپسې په همدغه آئینه کې د خان افکارو ته تم کیرو.

### سرريزه:

لیکوال او شاعر د ټولني سترګې دي، چې وګړو ته ژوند په رښتیني توګه



تفسیروي، دا هله شونې ده چې لیکوال د خپلې ټولنې ورهاخوا بشري ارزښتونو ته ژمن او بې له کوم توپیري چلند څخه انسان ته په درنه سترگه وگوري، دا چاره د بشري ټولنو د اړیکو د ټینګښت موثر پیوند (ادبیات) رامنځ ته کوي، هر لیکوال د بشري ټولنې یو غړی بلل کیږي طبعي ده چې انسان ته به د خپل مافی الضمیر هغسې اظهار کوي په کوم چې دی د ضلالت نه رنې لارې ته رهبري کیږي ادبیات هم په همدغو بشري ټولنو کې د پیاوړو، افایي فکره حساسو او ذوق لرونکو لیکوالو په مټ هله رامنځ ته کیږي، چې د خپلې پنځونې سوژه انسان وگرځوي.

د بشرپالنې فکر د هر انسان فطري غوښتنه ده، چې ځینې یې د خپلو محدودیتونو له امله نه شي بیانولای؛ مگر په نړۍ کې ډېر داسې لیکوال او شاعران شته چې د ټول بشریت تنده د انساني ارزښتونو له چينې څخه ماتوي، چې پښتو ژبه او ادب هم په دې عرصه کې له چا کم نه دی د هر شاعر او لیکوال له خولې څخه یې د هیومانیسي فکر ناره وتې، چې دلته ما د نوموړو له جملې څخه د پښتو ژبې او ادب د مخکښ سرلاري خوشحال خان خټک په هیومانیستي فکر څه ناڅه رڼا اچولې.

### د څېړنې اهمیت او مبرمیت:

د دې څېړنې اهمیت او مبرمیت په دې کې دی چې له پخوا نه د خوشحال خان خټک د منظمو او منثورو اثارو په اړه ډېر څه لیکل شوي او لا لیکل کېږي، خو دا ځل ما هوډ کړی چې د خان بابا پر هیومانیستي یا انسان پالنې افکارو رڼا واچوم، چې څنگه دي او څنگه یې بیان کړي؟

البته دا جوته خبره ده چې د خوشحال خان خټک افکار بلوري غمي ته ورته شو بعدی رڼاوې خپروي پښتو ژبې او ادب ته یې داسې ساه ورکړه، چې د ډېرو شرقي او غربي لیکوالو د حیرت گوتې ورته په غاښ شوې د انساني ژوند په ټولو خواو یې خپل درانه افکار د انسان د هوساینې په پار راسره شریک کړي چې په هر خوا یې تحلیلي کار کول ستره حوصله غواړي، ما هم زړه لوی کړ د نوموړي په هیومانیستي افکارو باندې مې څه ناڅه تحلیلي اوسپنیز کار وکړ، د دې موضوع دروښانه کولو هڅه مې وکړه چې ایاد نوموړي له خولې د انسان پالنې نارې وتلې که نه او که چېرې مې خپله دا مدعا زبات کړه، نو د څېړنې مبرمیت او هدف په خپله

ترې په ډاگه کېږي؛ يعنې په حقيقت کې زما څېړنه د همدغو مسایلو سپيناوی غواړي.

### د څېړنې موخه:

د دې څېړنې موخه په دې کې ده، چې هیومانیزم څه شی دی، څنگه یې پښتو ادب ته لاره کړې، خوشحال بابا ورته په کوم نظر گوري؟ په نظم کې یې ډېره کارولې او که په نثر کې او ایا د دې انسان پالنه په رښتینې معنا انسان پالنه ده او که نه یوازې شاعري خبرې دي.

زما په نظر خوشحال بابا یوازې د خبرو سپری نه و، بلکې د عمل سپری هم او دا چاره یې په کراتو مراتو په خبرو، ویناوو او اثارو کې موندلای شو، چې بابا په رښتینې معنا یو هیومانیست یا وگړپال انسان و او تل یې د افغان انسان سرلوړي او هوسایي غوښته.

### د څېړنې پوښتنې:

په دې څېړنه کې لاندې پوښتنې ځواب شوي:

✓ هیومانیزم څه شی دی؟

✓ تر خوشحال مخکې هم وگړپال شاعران یا لیکوالان تیر شوي او که نه؟

✓ ایا خوشحال یواځې شاعري وگړپال و او که په عمل کې یې هم دا مدعا

زباد کړې وه؟

✓ د خوشحال بابا د فرهنگي ژوند کومه برخه له وگړپالنې زیاته مالامال ده؟

او دې ته ورته پوښتنې ځواب شوي چې له امله یې یادې څېړنې ته لومړیتوب

او غوره والی ورکړی دی.

د څېړنې میتود:

په دې څېړنه کې تر ډېره له تشریحی، توضیحی او تحلیلي روش څخه

استفاده شوې ده.

### هیومانیزم:

انسانی ارزښتونو ته ژمنتیا، له هغه سره مینه لرل، په لیکنو کې ددې مفکورې

ترویج او انځوریز کیدل د شاعر او لیکوال هیومانیستي بلل کېږي.

هیومانیزم له لغوي اړخه لاتیني کلمه ده چې معنا یې انسان پالنه ده، هومان

انسان دوست ته وايي چې د هوماني معنا انسانيت، مروت، شفقت او انساني صفات دي په اصطلاحي لحاظ هغه فلسفه ده، چې انسان ته د خپلو تاملاتو په مرکز کې ځای ورکوي او د ټولو شيانو محور يې گرځوي او د انساني اصالت، ودې او غوړيدو ته ښه شرايط برابرېږي. (۷ - ۱۷ مخ)

هيوماينيزم يو فکري او روحي حالت دی چې د انسان شخصيت او ودې بشپړتوب مقدم گڼي، عبدالرسول بيات يې د لغاتو په فرهنگ کې داسې راپېژني: ((په اگاهانه ډول فکر او عمل کول او پر انساني حيثيت باندې ټينگار او اصيل انسانيت ته لاس رسې کول دي.))

هيوماينيزم د بشریت په تفکر کې يو مترقي ميلان دی، چې له انسان سره د زياتې مينې په څرگندولو کې د ظلم، تعصب، کينې او تنگ نظريو په مخالفت راولاړېږي او دانسان د نيکمرغه ژوند په ټاکلو کې په دغه اخلاقي او انساني اصل تکیه کوي.

انسان د بشري ټولني غړی دی ((ارسطو يې ټولنيز حيوان، گرتسن يې متفکر حيوان او سقراط يې ځان پېژندونکی حيوان بولي.)) (۸ - ۸ مخ)

کارل مارکس انسان د اجتماعي مناسباتو مجموعه بولي، که په لنډ ډول ووايو چې انسان د خپلو خلاقو کارونو په جريان کې د علم او هنر ډېرو سترو برياليتوبونو ته رسيدلی د خپلې بشردوستانه مبارزې په لار کې يې په ميليونونو انسانان له اجتماعي مصيبتونو، ټولنيزو بې نظميو، طبقاتي تضادونو او داسې نورو آفتونو څخه ژغورلی او په دې لاره کې لاپسې روان دی.

د انسان پالنې رڼه لاره د يوه فلسفي او ادبي غورځنگ په ډول په (۱۴ مه او ۱۵ مه) پېړيو کې په ايټاليا کې رامنځ ته شوه او ډېر ژر داروپا نورو هيوادونو ته انتقال شوه، دغه فلسفي فکري لاره د فرهنگ د نوو لاملونو په پايله کې رامنځ ته شوه چې د انسان مقام ته په ډېر زيات احترام قايل وو او انسان يې د ټولو شيانو معيار او ترازو وگاڼه.

له ښه مرغه پښتو ژبه او ادب په خپل تاريخ کې داسې ستر شاعران او ليکوال لري چې د خپلې ټولني له بريدې بهر په نړيواله کچه د انسان پالنې ولولې يې د هر چا غوړونو ته رسولي او خپل هيوماينستي افکار يې د نورو شاعرانو او ليکوالو لکه

هېروديت، شکسپير، تولستوی، تاگور، علامه اقبال او نورو په څېر په خپلو پنځوونو کې انځوريز کړي.

((په گډو نورمونو لکه د نيکۍ اوبدۍ، دوستۍ او دښمنۍ، کسۍ او ناکسۍ، ظلم او مظلوميت، ازادۍ او غلامۍ، علم او عدل، باندې يې له خپل هيوماڼيستي فکره رڼا اچولې، نوموړي په معنوي لحاظ دخپلو تلپاتو انساني افکارو پرمټ زموږ سره اوږه په اوږه روان دي.)) (۲- ۲۰۷ مخ)

### انسان پالنه:

دانسانيت تاريخ دا ثابتوي چې حقيقي انسان پال هومانيسټ متفکرين د (ښه کوه بدمه کوه!) پر پرنسيپ باندې باوري وو، يعنې ددوی هومانيزم فعال او اکتيف و، خوشحال خان خټک هم يو حقيقي او اکتيف انسان پال و، ډېر زړور د ژوندي زړه خاوند، حيات دوست او اجتماعي انسان و، په ډېر جرأت سره يې انساني کړنې او خويونه بيان کړي د ټولنې وگړي يې دې ته متوجه کړي چې په دې کړنو کې هغه لار ونيسئ چې وگړي په سمه لاره رهبري کوي، نوموړی انسان ته په لوړ ارزښت قايل دی انسان يې تر بل هرچا ښه پېژندلی دلته يې د شعر هغې برخې راوړو چې د انسان پېژندنې افکار او اقدار ترې ډېرښه څرگنديږي:

لکه کار لري نظر  
هسي ژبه کاتر  
ماهيت يې مونده نشي  
چې څه څېز دا بشر  
هم ترکیب د نیک او بد دی  
هم معجون د خيرو شر  
هم فرشته دی هم حيوان  
هم مومن دی هم کافر  
کله اور کله اوبه شي  
کله توره کله سپر  
څه خو لې تر خدای راکوز دی  
که يې نه دی برابر

دا وچاته کړې خوشحاله

د مسستیه شور او شر

( ۴ - ۴۵ مخ )

بل ځای دانسان په جوړښت او نیکی کولو خبرې کوي وگړي ښو کړنو ته

رابولي وايي:

خو یوه ساه یې بود دې همدا دی

یوموتی خاوره یې جود دې همدا دی

نور سود دې نه وینم په دا دنیا کې

که څو نیکی وکړې سود دې همدا دی

( ۴ - ۴۶ مخ )

پورته بیتونه انسان ته دا درس ورکوي، چې دا دنیا د ازمنبت دنیا ده، هرچاته

په کار ده چې له دې ازموینې څخه بریالی راووهی دیوه کس نه د نیکی تمه لرل،

نیکی خوښول د هر انسان فطري ځانگړنه ده، خان لومړی دانسان په جوړښت

غږیږي، ورپسې د هغه له جوړښت سره سم نوموړی داسې مثبتو کړنو ته رابولي چې

په دارینو کې ورته د سرلوړی پگړی ورپه سر شي؛ نو خان له انساني مزاج سره سمه

هیومانیسي فکر انځوریزکړی.

خوشحال خان خټک له انساني نیرنگونو څخه وگړي داسې اگاه کوي:

فکر مې کړی چې دا انسان دی

ځینې فرښتي دي ځینې شیطان دی

ځینې سپري دي په خوی خصلت کې

ځینې بېشکه لکه ددان دی

( ۳ - ۴۹ مخ )

پورته بیتونه انسان ته د هغه انسان ځانگړتیاوې بیانوي، چې ظاهراً انسان

ښکاري مگر باطن یې د حیوان صفته خوښوونو څخه ډک وي؛ دا چې خان په انسان

پېژندنه کې ستره تجربه لري وگړي د انساني نیرنگونو څخه اگاه کوي د هوښیارتیا

او څېړکوالي درس ورکوي او په پایله کې یې پورتنی وینا له خولې وځي.

د خوشحال خان خټک په اشعارو کې د انسان او انساني ژوند بنسټګر

عناصر:

• مرسته او همکاري کول:

همکاري د ټولنيز ژوند ساه ده همدې اصل ته په پام خوشحال خان د انسان مغرور او عالي جناب نوم پورته کوي وايي:

وگړي واړه کارونه خپل کا  
مردان هغه دي چې کار د بل کا  
خوک چې ارام گټي د نیکو نام گټي  
د خوړو زړونو دارو به تل کا

(۴-۴۶ مخ)

تحليلي کتنه: که پورته څلوريزې ته پام وکړو خوشحال خان هغه خوک غښتلی او دښه ژوند څښتن يادوي، چې د دردمنو درد خپل بولي. يو له بل سره مرسته او همکاري کول د بشري ټولني د رغښت اساسي توکي دي، هېڅوک په يواځې ځان برېمن ژوند نه شي ترسره کولای، خان په دې پوهيده چې خاني، حکمراني او مشرتوب په خپل نوبت تېرېږي يواځنی څېز چې دده په ښه نوم پاتې کيږي هغه ښېگڼه، ښه عمل او همکاري کول دي، په منطقي لحاظ که له يوه عدد سره نور حسابي ارقام ملتيا ونه کړي؛ نو د ابده پورې به مو د شمېريز سيستم واحد يو وي، چې دا په خپله د شمير مفهوم له منځه وړي، همدا شان انساني ټولنه د وگړو گډ کور دی بايد چې يوبل ته په کې د همدردۍ لاس ورکړل شي؛ ابن سينا او فارابي او نورو مفکرينو د خوشحال خان ويناوو ته ورته ويناوې کړي ابن سينا وايي: ((که انسان وغواړي، چې د نورو له مرستو پرته د ژوند لاره ونيسي سمه نه ده، انسان بايد يو دبل د ځينو اړتياوو دلرې کولو لپاره خپلې قواوې په کار واچوي، چې داډول د ټولنو د تشکيل سبب کيږي.)) همداشان بل ځای کې فارابي وايي: ((فاضله مدينه (هيومانيسټي ټولنه) هغه ټولنه ده چې انسان پالنه په کې ارزښت ولري چې مهم عناصر يې تعاون او خوشبختيو ته ځان رسول دي.)) زما په اند په پورته څلوريزه کې لوړ هيومانيسټي فکر څپې وهي، چې هيڅوک ترې سترگې نه شي پټولای.

• اتفاق (يووالی):

د بشرپالنې بل مهم عنصر چې انساني ټولني لوړو پوړونو ته خپروي هغه اتفاق

او يووالی دی، خان نوموړې موضوع ته داسې اشارې کوي:  
خو خوښادۍ دي په دا افاق کې  
واړه به بيا مومې په اتفاق کې  
خو خو غمونه يا محنتونه دي  
يا په دروغ کې دي يا په نفاق کې  
( ۳ - ۴۶ مخ )

بل ځای وايي:

پنځه دې گوتې که يوه نه وي  
د نورو گوتو چار به دې څه وي  
د لاس خوبي ده په پنځه گوتې  
چې سره جوړې وې کار به دې ښه وي  
( ۷ - ۱۰۸ مخ )

تحليلي کتنه: که نوموړې مفکورې ته د خپلو تجربو نه ور وگورو له کوره نېولې  
تر نړۍ پورې د ملتونو د کاميابۍ راز په يووالي کې دی، چې انسانانو ته د  
(سوکالی، کاميابۍ، استقلاليت او ښه ژوند کولو) تاج ورتړي، فارابي په خپل اثر  
(اراء اهل المدينة الفاضله) کې وايي: ((ټولنه دانسان د بدن د اعضاوو سره ورته ده،  
زړه په بدن کې رئيس دی، چې ټولې چارې تنظيموي همدا شان په انساني ټولنه  
کې ولسمشر بايد همداسې چاره ترسره کړي.)) د خان له خولې څخه په همدې  
مفهوم د بريا دغه ناره وتې چې د هر انسان لپاره اغېزمنه نسخه بلل کيږي.

#### • عدل:

عدل دانساني ژوند سپستماټيک جوړښت دی چې په رعايت کولو سره انسان  
ته هوساينه ورپه برخه کيږي په اړه يې خان خپل فکر داسې سندريز کړی.

په خصلتونو کې عدل انصاف ښه دی  
له ښو له بدو سره زړه صاف ښه دی  
چې څوک دې غاښ مات کا ته يې هم غاښ مات کړه  
که عذر خواه شي غاښ يې معاف ښه دی  
( ۳ - ۴۷ مخ )

تحليلي کتنه: انسان له آدمه تر دې دمه د عدل او انصاف غوښتونکی دی، عدل په انساني ژوند کې دانسانیت نورمونه برابرې، په وسیله یې ټولنه د افاقیت ځلي ته خپروي بالمقابل بې عدالتی ده، چې وگړي له خپلو حقوقو څخه لرې ساتي او ټولنه د تاترین په ژی دروي؛ نو همدې ته په پام د بشری ټولني د هوساوالي، پرمختگ مهم عنصر عدل او انصاف دی چې خوشحال خان خټک په دې اړخ کې هم خپل هیومانستی فکر سندریز کړی.

• سخاوت:

د سخاوت مندی په باب خوشحال خان خپل هیومانستی فکر داسې انځوریز کړی:

نامرد هغه دی چې چاته څه ورکا  
منت د پاسه ورباندې زبر کا  
په رنځ کې ومړه هغه دارو مه خوره  
چې په منت یې وتاته څوک درکا

( ۳ - ۴۸ مخ )

تحليلي کتنه: فقر هغه ناوړه پدیده، چې په انساني ټولنه کې دهر ډول ناخوالو په سر کې ځای لري، د دې ناوړه پدیدې د له منځه وړلو بهترینه لاره سخاوت مندانه فکر دی چې په ټولنه کې فقر، بېوزلي له منځه وړي، د وگړو ترمنځ د خوشحاله ژوند لارې چارې برابرې په همدې خاطر خوشحال خان خټک په نوموړی موضوع خپل هیومانستی فکر د انسان د هوساینې په پار انځوریز کړی.

• علم:

خوشحال خان خټک د علم د ترویج او علم زده کړې لپاره څومره ښکلې نسخه وړاندې کوي:

په هغه جهان به خلاص وي له عذابه  
چې دلې یې سړیکار وي له کتابه

( ۶ - ۸ مخ )

تحليلي کتنه: په نړۍ کې د مثبت بدلون ستر مبلغ کتاب دی چې د جهالت توري تيارې یې د خپلو تور په رڼا سره وويشتلې، خان همدې ارزښت ته په پام وايي



چې له کتاب سره ملگري وکړئ، همدا يواځنی ملگري دی چې تاسو ته له ناخوالو څخه د نجات لاره پيدا کوي، د فارابي هيومانيسټي ټولنه هم په دريو آرونو (علم، عمل او فضليت) جوړه ده چې علم يې اړين رغبستي توکی بلل کيږي. پورته بيت واقعاً د مطالعې او کتاب لوستنې نظريه پر سرې باندي هيومانيسټي مزه ځکلای شي.

• د ښه ملگري انتخاب:

خوشحال خان خټک د ملگري ټاکلو لپاره داسې نسخه وړاندي کوي:

داپند دې هرڅوک سره سند کا  
هوښيار به نه وي چې څوک حسد کا  
همراه چې ښه وي بد سرې ښه کا  
همراه چې بد وي ښه سرې بد کا

( ۳ - ۵۰ مخ )

تحليلي کتنه: د خوشحال خان خټک پورتنۍ وينا انسان ته د ملگري پېژندلو او نيکۍ کولو درس ورکوي، په ژوند کې د ښه ملگري انتخاب د بريا راز او هدف ته د رسيدنې مهمه لاره ده، چې وگړي افابي پورونو ته رسوي، په ولسونو کې هم دغه خبره ډېره پخه ريښه لري، چې له تور ديگ سره کښېني توريږي، خان همدې ته په پام د ښو او بدو ملگرو محک په پورته ډول انځوريز کړی.

ډېرو شرقي او غربي پوهانو د خوشحال خان خټک په اثارو گوتې وهلي هغه يې د افغاني ټولني د ادبياتو د ملاتير گڼلی او د نوموړي په اثارو کې يې د هيومانيزم څرکونه په گوته کړي، يوه هم ډاکتره خديجه فيروزالدين بيگم ده، چې د خوشحال خان خټک په ژوند او هنر يې د دوکتورا تيزس (ډېزرتيشن) ليکلی يوځای ليکي: ((د خوشحال د شهرت لوی لامل هيومانيزم (وگړپالنه) ده، چې بې له کوم توکميز او مذهبي توپيره يې ټول بشر ته په درنه سترگه کتلي او له ټولو انسانانو سره يوشان خواخوږي ښيي، د خپلو سپېڅلو هيومانيسټي احساساتو په اور کې يې ټوله نړۍ توده او روښانه کړې؛ نو ځکه يې خپل شعر ته له دې اړخه هم ښکلا وربښلې.)) ( ۱ - ۳۹۴ مخ )

دلته غواړم په هغو نقطو تحليلي کتنه وکړم کومې چې ډاکترې خديجې بيگم

د هیومانیزم په کتار کې درولي:

• انساني ارزښت او تواضع:

خوشحال خان دغه نظریه چې هر انسان ته باید په ارزښت قایل و اوسو داسې

هیومانیزمه کړې:

چاته سهل نظر مه کړه  
په هر سر کې د خدای سر دی  
د مزري خځه که زور دی  
دلومپري خځه رای شته  
خپرکي د قارگه کوره  
کروفر که د هماغی شته  
هېڅ مکان ترې خالي نه دی  
په هر لوري کته خدای شته

( ۴ - ۸۷۲ مخ )

تحليلي کتنه: انسان باید د نرگيست په داسې جامو کې ځان ونه پيچي چې نور وگړي تر نظر هېڅ ور شي؛ ځکه د هر ژوندي مخلوق په خلق کيدو کې بېل حکمت دی، د خان پورتنی وينا مور ته د تواضع، زړه سوي او عاطفې درسونه راکوي د هغه شاعر خبره راپه زړه کوي چې وايي:

هېڅ تحقير دصغير مه کوه کبیره  
گرداب وگوره درياب حلقه بگوش کا

د هر ژوندي مخلوق په پيدا کيدو کې بېل راز دی، انسان باید نفس ماتوونکی فکر ولري؛ همدې ته په پام خوشحال په خپله پورتنی وينا کې د انسانیت رښتیني نورمونه بیان کړي چې درته هیومانیستي مفکوره تمثیلوي.

• خپلواکي (آزادي):

د آزادی په اړه خوشحال خان خټک خپل فکر د یوه انسان لپاره داسې

هیومانیز کړی وايي:

آزادي تر پاچاهیه لا تیری کا  
چې د بل د حکم لاندې شي زندان شي

(۷ - ۱۰۰ مخ)

تحليلي کتنه: په بشري ټولنه کې انسان په فطري ډول له آزادۍ سره ټينگه اړيکه لري، د بل لور غږ په ځان نه مني، خان ته انساني مزاج ښه معلوم دی، ځکه يې آزادي تر پاچاهيه ورته لوړه کړې اوانساني غوښتنه يې د هيومانيسټي اړخه سندريزه کړې.

• **ميرنی او ميرانه:**

ميرنی يوصفتي او نسبتې کلمه ده، په پښتني ټولنه کې ياده کلمه، د هوساينې او سر لورۍ درانه مفاهيم له ځانه سره وړي، خان په لاندینو بيتونو کې داسې وړاندې کړي چې انسان په هوساوپه ځان بسيا ټولنه وربرابروي وايي:

مرد هغه چې همتناک برکتناک  
له عالمه سره خوږ په زیست و ژواک  
مخ يې مخ، قول يې قول عهد يې عهد  
نه دروغ، نه يې فريب، نه تش تپاک  
لږ ويل ډېر يې کول په خاموشی کې  
د غونچې غوندې خوله ډکه سينه چاک

(۴ - ۷۱ مخ)

تحليلي کتنه: انسان له آدمه تر دې دمه له دروغو، فريب، دوکې او بې وفايي څخه ځورېږي، همدا ناوړه کړنې دي، چې ټولنه د تاثيرين پر ژۍ دروي، د دې لپاره چې په ټولنه کې د هوساوالي روح وچليري خوشحال خټک هغه سپرې ميرنی بولي چې په وعده وفا کوي، رښتيا وايي، فريب او دوکه نه کوي، په لږو ويلو عمل کوي، چې د نوموړي دغه نظريه دټول بشريت لپاره بهترينه نسخه ده.

• **افاقي مينه:**

خوشحال خان خټک صوفيانو او ټول بشريت ته دافاقي مينې داسې درس ورکوي چې هيومانيسټي څرکونه په کې له ورايه ښکاري او د عرفي اعظم دې وينا ته ورته ((در حيرتم که دشمن کفر و دين چراست — ازیک چراغ کعبه وبت خانه روشن است)) وايي:

که مسجد گوري که دېر  
واړه يـوـدـي نشـتـه غـيـر  
يو مو بيا موند په هرڅه کې  
چې مې وکړه دزړه سیر  
هغه ځای په سیر گرځم  
چې ترې نه رسيږي غیر

( ۴ - ۹۹ مخ )

تحليلي کتنه: خوشحال خان خټک له اصولو پسې هڅه کوي په فرعو کې  
ځان بندول د هېڅ انسان لپاره نه خوښوي، د يوه صوفي د افقي مينې ډېوه يې بله  
ساتلې او په رنگارنگ توپيرونو يې ايمان نه درلوده، د نوموړي په اند يواځې يواځې  
يوه رڼا ده چې ټول نمانځتونونه روښانه کوي، په هره لاره ځان رڼا ته رسول د  
بشریت موخه گڼي، د نوموړي دا مفکوره واقعاً هیومانیزمي خوند لري، چې د بشر-  
هر وگړي ته په کې لاره بندول شوې، همدا مفکوره بل ځای د عشق له دريځې  
څخه داسې سندريزه کوي:

عاشقان يې صد هزار يوه معشوقه  
په هر لوري ورپسې دي په پی پی  
څوک په کور دننه ناست ورسره کېل کا  
څوک هميش ورپسې گرځي لی په لی

که پورته بيتونو ته پام وکړو خان محبوب ته رسيدل غواړي هغه که په هره لاره  
وي وايي ستاسو رڼا په کار ده هغه که د هر څومره سوريو نه رالويږي همغه رڼا ده.  
يعنې مذهب يوه روحاني هيله او داسې خپلوي ده، چې بنده او څښتن سره  
نږدې کوي، دغه نږدې کېدنه که په هر لاره شوې وي نږدې کېدنه ده، خپل اصلیت  
ته لاره باسي له همدې امله ټول بشر ته د يوه رښتيني مسلمان په توگه په يوه  
سترگه گوري نو وايي:

مستظهر په عفوشوی بيا پرخاش دانتقام  
دا کار د مردی نه دی پرې پوهيږي خاص وعام  
د خپل دين، دخپل ملت سيله ثنا کا

مومنان دي، که ترسادي، که جهود دي

(۴ - ۴۰۲ مخ)

ډاکټره خديجه بيگم د پورتنیو بیتونو په اړه وايي: ((خان غوښتل چې د فاني او لافاني ترمنځ نه شلېدونکې اړیکې پیدا کړي او خلکو ته وښيي چې څښتن د ټول بشر شریک دی او په هر ځای کې د خپل مخلوق لیدنه کوي او دغه د اصل او وصل بېلابېلې لارې بیرته په اخر کې د وصل په لاره ورگډوي.)) (۱ - ۳۹۷ مخ)

د ښوونې او روزنې په عرصه کې نړیوالو مفکرینو ته ورته د خوشحال خان خټک هیومانیستي جاج:

خوشحال خان خټک د ښوونې په عرصه کې د بشرپال فکر پلیونی او مبلغ دی. کاندید اکاډمیسین محمد صدیق روهي د خان دغه ډول اثار څېړلي په اړه یې وايي: ((دخوشحال خان دستارنامه د ښوونې او روزنې ټول عمده مسایل لکه د ښوونې او روزنې اېډیال، تعلیمي نصاب، د تدریس میتود، چاپیریال، د وراثت موضوع او نور په عالمانه توگه څېړلي.)) (۶ - ۵ مخ)

د بېلگې په ډول انگریز فیلسوف جان لاک د سپینې لوحې په وړاندې کولو سره په فلسفه کې ستر انقلاب راوستلو او ویې ویل: ((د ماشوم ماغزه د سپینې لوحې په څېر دي او له تجربې نه وړاندې په مغزو کې کومه فطري مفکوره نشته.)) خوشحال په همغه وخت (۱۶۸۹ م - ۱۶۱۳ م) کال کې وايي: ((د هلک زړه لکه سپین کوره کاغذ هسې دی هرڅه چې پرې وکارې هغه حرف پرې پیروي.)) همدارنگه بل ځای د نوموړي دغه تیوري د کامینوس له نظریو سره ورته ده چې وايي: ((په ښوونه او روزنه کې د جنس، طبقې، اجتماعي او اقتصادي موقف توپیر نه کوي، د ده په اند بادار او غلام، نر او ښځه ټول د علم په زده کړه مکلف دي.)) (۶ - ۷ مخ)

تحليلي کتنه: انسانانو یو له بل سره د (انس) په کلمې سره گډې او ټینګې اړیکې لري، طبیعي ده چې یو د بل درد بې له جغرافیایي، قومي او سمی توپیرونو څخه محسوس کوي، ټولو ته یې په یوشان د هوساینې ناروغي له خولې وځي، که پورته نظریو ته پام وکړو جان لاک او کامینوس نه د خوشحال خټک کلیوال وو او نه د ده د عقیدې ملګري؛ مگر د دريو وارو له خولې څخه د انساني ژوند د ارتقا په موخه

رڼې لارې په گوته شوي علت يې دا دی چې انسان پالنه د دغسې وړو پولو نه ورهاخوا يوه بېله لاره ده چې روڼ اندي او پياوړي مفکرين يې راته په گوته کولای شي.

### پايله:

هغوی چې وايي خوشحال خان خټک دقومي، ژبني پولو ورهاخوا د بشر- لپاره څه نه دي وړاندې کړي. تيروتي او خپلې خبرې دې بېرته واخلي، خوشحال خان خټک د انسان پېژندنې له هغې فاکولتې نه ډېگرې اخيستې چې دغه ټولنيز او فکري موجود يې ذره په ذره څېړلی او د ((لقد خلقنا الانسان في احسن تقويم)) ( سورة التين ۴ ايت ) له چينې څخه سېرايه دی، بله دا چې که خوشحال خان هيومانيسټ نه وای؛ نو ولې به دده په اثارو شرقي او غربي ليکوالو گوتې وهلې؛ نو اوس په يقين سره ويلای شو چې خوشحال خان خټک د پښتو ژبې او ادب هغه وتلې څېره ده، چې د خپل قوم، ژبې او نورو محدودو پولو ورهاخوايې ټول بشریت ته د نجات لاره ښودلې.

### وړاندیزونه:

له موضوع سره سم مې د ښاغلي اسدالله غضنفر هغه خبره خولې ته راځي، چې ويل يې ماچې کله د جادوگر هنر د کتاب مقالې راټولې کړې، پلار ته مې وويل چې دا کتاب وگوره چاپوم يې، پلار مې مريض وو، لږ لږ يې وکتلو راته وويل چې که د خوشحال خان او لنډۍ په اړه څه په کې لري چاپ يې کړه، له دې نه معلومېږي، چې نوموتی شاعر او ليکوال د پښتني ادب رښتيني ساه چې د پښتوادب درانه اثار يې په خپلو مرغلرو ښکلي کړي، هيله ده چې په نوموړې او د دې نه ورهاخوا د خوشحال خان خټک د ژبې او قلم نور ښکلاييز اړخونه رابرسيره شي. د پښتو ژبې او ادب دلا ارتقا په موخه.

### مأخذونه:

۱. بېگم فېروزالدين، خديجه، د خوشحال خان خټک ژوند او هنر، د اجمل ښکلي ژباړه، د افغان کلتوري ټولنو جرگه، دانش مطبعه، کابل، ۱۳۸۷ ل کال، ۳۹۴ - ۳۹۷ مخونه.
۲. شاولي خان، خوشحال پېژندنه، دويم چاپ، ختيځ خپرندويه ټولنه، ۱۳۹۲

ل کال، ۲۰۶ - ۲۰۸ مخونه.

۳. عثمان محمد عارف، خوشحال خټک او د ده ادبي مکتب، علومو اکاډمي - کابل، ۱۳۶۱ ل کال، ۴۵ - ۵۰ مخونه.

۴. خټک خوشحال خان، کلیات، د عبدالقيوم مشواڼي په زيار دويم چاپ، دانش خپرندويه ټولنه، پېښور، ۱۳۸۷ ل کال.

۵. شکیب، عبدالظاهر، د خوشحال خټک اشعار د بدیعي ښکلا له نظره، علومو اکاډمي، شعيب مطبعه، ۱۳۸۸ ل، ۱۰۱ - ۱۰۲ مخونه.

۶. روهي، محمد صديق، د خوشحال د مفکورو لنډ جاج، د خوشحال کلیات، مقدمه لومړی ټوک، د افغانستان علومو اکاډمي، د ژبو ادبياتو مرکز، کابل، ۱۳۵۹ ل، کال، ۵ - ۸ مخونه.

۷. منگل، سلطاني، هیومانیزم د شرقي او غربي فلاسفه وو له نظره، محله جنگی پشاور، ۱۳۹۰ ل کال.

۸. مندوزی، ولي محمد، هیومانیزم، آریانا مطبعه، ۱۳۶۸ ل کال.

۹. عثمان، عارف، د خوشحال خان خټک خلویښت پندونه، د اشرف عظیمي په اهتمام، د خان د درې سوم تلین د بین المللي سیمینار په ویاړ، ۱۳۵۸ ل کال، کابل.

څېړنواله ظاهره هنگامه

## استاد عبدالحي حبيبي د پوهانو له نظره

### لنډيز:

علامه عبدالحي حبيبي زموږ د هېواد يو وتلی او منلی علمي شخصيت ستر ليکوال، اديب او نوميالی مؤرخ، تکړه ژباړن، شاعر، ژبپوه او وتلی ژورناليست دی، د استاد د شخصيت، علميت او نورو علمي خواصو په اړه ډېرو پوهانو او استادانو علمي-څېړنيزې مقالې ليکلي دي او د هغه د شخصيت په اړه يې خپل اندونه او نظرونه څرگند کړي دي چې ما په دې مقاله کې د ((مشت نمونه، خروار)) په دود د يو څو پوهانو نظرونه را اخیستي او په دې وسيله غواړم تر يوه بريده د استاد حبيبي د شخصيت بېلا بېل اړخونه د همدغو پوهانو د ليکنو او نظريو په ترڅ کې څرگند او روښانه کړم.

### سريزه:

زموږ په هېواد کې له تېرو زمانو څخه تر نن پورې ډېر داسې پوهان، ليکوالان، عالمان او شاعران تېر شوي دي چې د دغو پوهانو له ډلې څخه يو هم علامه پوهاند عبدالحي حبيبي دی چې په بېلا بېلو ډگرونو کې يې ډېر معتبر او علمي آثار او په لسگونو مقالې په ميراث پريښي دي نو بويه چې د دغسې يوه علمي شخصيت په اړه لا نورې څېړنې او گروپړنې هم وشي.

### د څېړنې اهميت مبرميت:

د دې موضوع مبرميت په دې کې دی، څرنگه چې علامه حبيبي د معاصر بهير په اسمان کې ځلانده، روڼ او ځلېدونکی ستوری دی چې د خپل عمر زياته



برخه یې د افغانستان د تاریخ او ادبیاتو په تېره بیا پښتو ادبیاتو ته ځانگړې کړې وه. د استاد په ژوند او له مړینې وروسته ډېرو پوهانو قلم را واخیست او د هغه پر علمي او ادبي شخصیت یې څېړنې وکړې. مناسبه وگڼل شوه، د استاد په اړه د پوهانو نظریات را ټول او د یوې مقالې په بڼه لوستونکو ته وړاندې شي.

### د څېړنې هدف:

څرنگه چې څرگنده ده د استاد پر ژوند، افکارو او آثارو باندې د هېواد ډېرو درنو او نومیالیو پوهانو علمي او تحقيقي مقالې لیکلي، د دې څېړنې موخه همدا ده چې دغه نظریات را ټول او په ترڅ کې یې تر یوه بریده د استاد د علمي شخصیت ځینې اړخونه روښانه کړم.

### د څېړنې میتود:

په دې څېړنه کې له تحلیلي او تشرېحي میتود څخه کار اخیستل شوی دی.

### د څېړنې پوښتنې:

۱- آیا علامه حبیبی پر پښتو، دري او عربي ژبو سر بیره په کومو نورو ژبو

پوهېده؟

۲- استاد حبیبی پر تحقیق سر بېره تدریس هم کاوه که څنگه؟

په دې لیکنه کې به هڅه وشي چې دغو او دې ته ورته پوښتنو ته ځواب وویل

شي.

زموږ په لرغوني او تاریخي هېواد کې له پېړیو راهیسې ډېرو قومونو، قبیلو او ملیتونه سره یو ځای ژوند تېر کړی او لا تېروي یې. دوی په ټولنیزو، فرهنګي او سیاسي برخو کې په گډه کار او فعالیت کاوه د دوی معنوي او مادي گټې سره شریکې وې د دوی دودونه، رسمونه او رواجونه هم یو شان وو. همدې اصل ته په پاملرنه زموږ په هېواد کې له تېرو وختونو څخه تر نن پورې ډېر داسې پوهان، لیکوالان، عالمان او شاعران هم تېر شوي چې په خپلې مورنۍ ژبې سر بیره یې په هېواد کې پر نورو مروجو ژبو هم ډول ډول آثار لیکلي او ژباړلي دي.

یو له دغو سترو پوهانو، عالمانو، لیکوالانو او شاعرانو څخه د هېواد وتلی او منلی پوه، ستر لیکوال، ادیب پوخ مورخ نکړه ژباړن، شاعر، ژبپوه او وتلی ژورنالیست پوهاند علامه عبدالحی حبیبی دی.

استاد حبيبي نه يواځې پښتو ژبې او ادبياتو ته خدمت كړې بلكې ده په مجموع كې د افغاني فرهنگ د څلولو او پېژندلو په لاره كې نه هېرېدونكي خدمتونه تر سره كړي دي.

استاد حبيبي په پښتو او دري ژبو ځينې قيمتي او غوره مستقل آثار ليكلي او هم يې په سلگونو درنې مقالې ليكلي دي او همدا راز استاد په پښتو، دري، اردو، عربي او انگريزي ژبو پوهيده چې پر ځينو دغو ژبو يې ډېر ارزښتمن آثار ليكلي دي او د هېواد په معتبرو خپرونو كې چاپ شوي دي. همدارنگه يې له ځينو ژبو څخه ژباړې هم كړي دي.

لكه دمخه مې چې يادونه وكړه د علامه حبيبي پر ژوند، افكارو او آثارو باندې زموږ د هېواد ډېرو تكړه او سترو پوهانو او ليكوالانو زياتې علمي او تحقيقي مقالې ليكلي چې د هغو شمېر لسگونو ته رسېږي. كه زه د هغو ټولو ښاغلو له مقالو څخه يو يو نظر را واخلم نو يو كتاب به ترې جوړ شي، نو په دې فرصت كې د يو څو محدودو استادانو نظر يې چې د دغه ستر پوه، ليكوال او تكړه اديب د ژوند، فكر او آثارو په اړه يې كښلی دي، را اخلم او په دې وسيله غواړم د هغه د شخصيت ځينې ابعاد روښانه شي.

دا ټولو ته ښكاره ده، چې استاد يو علمي، ادبي، فرهنگي، سياسي، اجتماعي او بالاخره څو بعدي شخصيت و، چې په هېواد كې دننه او له هېواد څخه بهر ډېرو پوهانو او څېړونكو د ده په څو بعدي شخصيت باندې هر اړخيزې خبرې كړي دي چې له هغو څخه يو هم استاد پوهاند عبدالشكور رشاد دی چې د استاد حبيبي د څو اړخيز شخصيت په باب خپل نظر داسې وړاندې كوي:

((د لوی استاد ځای تش دی قرنونه، قرنونه، عمرونه، عمرونه په کار دي چې دا ځای ډک شي استاد يواځې زموږ نه دی د هغه د علم له سرچينې څخه يواځې د افغانستان خلکو يا افغانانو فيض نه دی موندلی بلكې د هغه فيض په منطقه كې عام و او د ټولې منطقي خلك غالباً د ده له فيض څخه برخمن شوي او له ده څخه يې فايده وړې ده. د ده له آثارو څخه يې زده كړه كړې ده.)) (۱)

په بل ځای كې استاد داسې وايي:

((علامه حبيبي ډېر صفات مزایا او خاصی درلودې، خو زما په نظر دا دوی

برخې زه غواړم وڅېړم یو د ده د سیاست برخه او بله د ده د علم برخه:

دا ځکه چې دا دواړه برخې ده ته د کورنۍ څخه په میراث ور رسېدلې وې، علم ده ته له نیکه څخه ور رسېدلی و، د ده غور نیکه حبیب الله اخوندزاده کندهاری چې په محقق کندهاری سره مشهور و، او دېرش کتابه یې لیکلي دي، په عربي، فارسي او پښتو ژبو یې ډېر آثار درلوده او سیاست یې له نیکه څخه ور رسېدلی، د ده نیکه عبدالرحیم اخوندزاده نومیده هغه څوک و چې افغان سید جمال الدین په خپلو آثارو کې لیکلي دي چې زه کندهار ته ورغلم د کندهار له علماو ماله پلانی او پلانی سره ولیدل یو یې له هغو څخه عبدالرحیم اخوندزاده و.)) (۲)

یو بل وتلی لیکوال محمد صدیق روهي هم د استاد د شخصیت پر اجتماعي برخورد رڼا اچولې او همدارنگه د هغه رويه په علمي غونډو او علمي بحثونو کې داسې ارزوي:

((په کندهار کې د احمد شاه بابا له زمانې راهیسې د کاکړو یوې مشهورې کورنۍ افغاني ټولنې ته ډېر درانده پوهان او ستر روښنفران وړاندې کړي دي چې له هغې جملې نه یو هم عبدالحی حبیبی و. استاد حبیبی د تاریخ او ادبیاتو په ساحه کې د خپل علمي تبحر او ارزښتمنو خدمتونو له کبله په علمي او ادبي ټولنو کې د لوی استاد په لقب مشهور شو.

د ایران په ځینو درنو مجلو کې هم د ده له نامه سره د علامه کلمه لیکل کېده د سیمینارونو او سمپوزیمونو په غونډو کې د پرابلماتیکو موضوعاتو د حل لپاره به د استاد حبیبی رایه غوښتل کېده، په ځینو وختونو کې چې ما هم لیدلی دي چې میلمنو پوهانو به د ځینو په ځواب کې د عجز د څرگندولو په ترڅ کې لوی استاد ته بلنه ورکوله چې هغې ټاکلې پوښتنې ته ځواب ورکړي. ښه مې په یاد دي، چې د امیر خسرو په نړیوال سیمینار کې دا وضع څو واره تکرار شوه او ټولو به د استاد له محضر نه استفاده کوله.)) (۳)

محمد ابراهیم عطایي د پوهاند حبیبی په اړه خپل نظر داسې وړاندې کوي:  
 (... هغه سړی چې د فیض منبع او د پوهې سرچینه وه پر ابدی جاده یې یون پیل کړ. لوی ویر یې زموږ په نړۍ نابیره خپور کړ... هغه د هېواد د فرهنگ لپاره چوپړ وواژه او خپلې په سلگونو علمي لیکنې یې را پرېښودې، په سلگونو ملي او

نړيوالو علمي سيمينارونو او کنفرانسونو کې يې د لوړ ځای په درلودلو سره گډون وکړ او د هېواد لپاره يې وياړونه تر لاسه کړل، هغه په بشپړې وړتيا سره خپل علمي رسالت سرته ورساوه او د ۱۳۶۳ لمريز کال د غويي په شلمه ورځ دغه د پوهې د نړۍ څلېدونکي لمر د آسمان د ځلانده لمر سره په يوه مهال غروب وکړ. (۴)

علامه حبيبي يو ادبي، علمي او اجتماعي شخصيت و، له هر چا سره يې ډېره ښه او ښکته رويه درلوده او د ښه سلوک خاوند و هېڅوک د ده له ښو او عالمانه لار ښوونو څخه يې برخې نه و، هر چا کونښن کاهه چې له ده سره خبرې او اترې وکړي او د ده له ښو سلا مشورو څخه ځان مستفيد کړي، په همدې اړه عبدالرحيم هاتف داسې وايي:

(( استاد ډېر ښه متواضع انسان و، خو هېڅکله يې تکبر ته د الکبر مع المتکبر عبارت ( پرېنا،) غاړه نه کړېدله. استاد ډېر مستمع و په خبرو اترو کې يې د هر چا سره د هغه په سويه او د هغه پر ژبه خبرې کولې. داسې چې ډېر ځله به په مجلس کې مقابل طرف دا خيال کاوه چې د خپل يو هم سويه انسان سره غږېږي.

استاد ډېر مېلمه پال انسان او مشر و، که کشر عالم و، که عامي هر څوک چې د استاد صحبت ته ورتلل، استقبال ته به دروازې ته ورته را ووت او په وداع کې يې تر وره د باندې سپاره چې ما رنگه خلکو ته به د خجالت موجب گرځېده.)) (۵)

څرنگه چې استاد حبيبي يو لوی عالم، پوخ ليکوال، محقق او اديب و، خو له دې ټول نبوغ او پوهې سره يو متواضع، خوش برخورد، سخاوت مند او يو انتقاد منونکی انسان هم و. په همدې اړه محمد صديق روحي داسې ليکي:

(( پوهاند حبيبي سخاوتمن ښوونکی و څېړونکو او محصلانو ته به يې ماخذونه وربښودل او له علمي کادرونو سره يې مرستې کولې. استاد له ټول علمي تبحر سره سره يومتواضع انسان و. يوه ورځ چې له کوم علمي مجلس څخه را ووتو نو ماته يې وويل:

زه نه پوهېږم چې دا ځينې کسان په انتقاد ولې دومره خپه کېږي ما له خپل ځان سره فيصله کړې ده چې د انتقاد څخه خپه نشم ځکه چې زه خو په ټولو شيانو نه پوهېږم.)) (۶)

د محمد صديق روحي له پورته نظر څخه داسې جوتېږي، چې لوی استاد يو

عالي علمي شخصيت و، او ډېر شکسته نفسه انسان و. خو افسوس چې داسې لوړ او دروند خوږه انسان به هېڅ کله پيدا نه شي او هر وخت به يې ځای تش وي. استاد حبيبي سربېره په دې چې د پښتو ژبې او ادب ته يې ډېر خدمت کړی دی او ډېر آثار يې کښلي دي د دې تر څنګ يې درې ژبې ته هم ډېر کار کړی دی او په دې ژبه يې هم ډېر آثار ليکلي دي. استاد په ټوليزه توګه پر مقالو سربېره يوسلو دوه دېرش ځانګړي علمي او فرهنگي آثار هم ليکلي دي.

محمد معصوم هوتک هم د استاد حبيبي د فرهنگي او علمي فعاليتونو په اړه

خپل نظر داسې ليکي:

(( علامه مرحوم د خپل څه د پاسه نيمه پېړۍ فرهنگي فعاليت په ترڅ کې خورا ډېرې نوښتګرې هڅې کړي دي. په معاصر فرهنگي ډګر کې تر ټولو زيات پر کاره عالم و، د ګوتو د ستړيا کلمه يې د ژوند په قاموس کې نه وه او د همدغې پرکاري محصول يې د ده تر قد واوښت. کله چې د مرګ پر بستر پروت و او معالچ ډاکتر ورته د بشپړ استراحت، لږ خوراک لږ حرکت او لږ مطالعې توصيه کوله، ده په ځواب کې ورته ويلي وو ((... آخر حضرت ملک الموت ته په انتظار کېښم؟ ... په رشتيا چې د ملک الموت پذيرايي سخته ده.)) (۷)

د اوسني ليکوال د کتاب مولف عبدالروف بېنوا د استاد په اړه داسې وايي:

(( ښاغلی عبدالحی حبيبي د پښتو ژبې په اوسنيو ليکوالو کې د اوليت حق لري، نه يواځې په پښتو کې بلکې په فارسي کې پوخ ليکوال دی او په دواړو ژبو کې هم آثار او پاڅه اشعار لري په تېره بيا د ده ادبي، تاريخي او علمي څېړنې ډېرې ګټورې او د قدر وړ دي چې دا پوه ليکوال په پښتو او فارسي ژبه کې د استادې مقام ته رسېدلی دی، په تېره بيا د پښتو ژبې د اوسني ادبي نهضت په خدمت کې يې زياته برخه اخيستې، خو تر دې ټولو مهم خدمت چې ښاغلي حبيبي پښتو ژبې او پښتو ادب ته کړی دی هغه د پښتو شعر زرکلنې او دولس سوه کلنې مستند قدامت دی چې ده د سليمان ماکو د تذکرې او پټې خزاني په پيدا کولو ثابت کړی دی.)) (۸)

لوی استاد هغه علمي، ادبي شخصيت و چې د ادب په اسمان کې لکه لمر وځليده په ادبي رڼا يې نه يواځې زموږ هېواد بلکې نور هېوادونه هم روښانه کړل،

چې د خپل عمر زیاته برخه یې د هېواد او ټولنې پېژندلو په څېړنو کې تېره کړې وه،  
ډېر قیمتي او ارزښتمن آثار یې کښلي او لیکلي دي.

د هېواد ځوان او پوه لیکوال نصرالله ناصر په خپله مقاله کې چې ((نه  
هېرېدونکی فرهنگي شخصیت علامه حبیبی)) تر سرلیک لاندې یې لیکلې ده د  
استاد په اړه داسې لیکي:

((لوی استاد علامه حبیبی هغه پېژندل شوې علمي څېره ده چې د هغه  
فرهنگي خدمتونه د لمر په شان روښانه دي. ده د خپل نږدې شپېته کلن فرهنگي  
ژوند په بهیر کې هغه غوره خدمتونه کړي دي چې له مړینې وروسته به یې کلونه  
کلونه د هغو په برکت نوم او نښان ژوندی او تلپاتې وي.)) (۹)

د استاد د آثارو زیاته برخه تاریخي آثار جوړوي د افغانستان د تاریخ په باره کې  
یې ډېرې په زړه پورې خبرې کړي دي او هم د تاریخ په باره کې ډېر ارزښتناک آثار  
لري. د ده په تاریخي آثارو کې د ټولنې او خلکو تاریخي او ملي ارزښتونه په پام کې  
نیول شوي دي. استاد د دغو آثارو په لیکلو کې د خپل هېواد د تاریخ تیاره گوتونه  
روښانه کړي چې له هغو تاریخي آثارو څخه یو هم ((جنش مشروطیت در  
افغانستان)) نومېږي چې د همدې کتاب په اړه علامه پوهاند رشاد داسې لیکلي:

((جنش مشروطیت در افغانستان)) د لوی استاد تر ټولو وروستی تالیف دی  
تاسو ته به معلومه وي چې علامه له څوارلسو کالو را هیسې د زړه په ناروغۍ اخته و.  
د ۱۳۶۲ ش. کال د عقرب په شپږمه د ځای سو او شپږنیمې میاشتې په خپل کور  
کې د مشروطیت غوښتنې په باب یې د عمر ټول یادښتونه په دې کتاب کې سره را  
ټول کړل. زه چې به هر کله د ده پوښتنې ته ورتلم، دی به مې د دغه کتاب په  
ترتیب او تالیف بوخت لیده په ډېره درناوي به مې ورته وویل:

تاته استراحت لازم دی. ته باید په دغسې قلبی ناروغۍ کې له دغه درانه کاره  
څخه ډډه وکړې. ارواښاد به د خپل عادت سره سم په مسکا راته وویل:

د دغه کتاب لیکنه نه یواځې زما د ډېرو کلونو آرزو ده، بلکې زما په غاړه یو پور  
دی ما د خپل گران هېواد د مشروطیت د غورځنگ ډېر نومیالي په خپله لیدلي او د  
دوی د مبارزو په باب مې د هغوی خبرې اورېدلي دي زما دنده ده چې دغه لاس ته  
راغلي معلومات له ورکې او هېرې وژغورم او دا امانت د قوم ځوانانو ته ورسوم.

علامه د حسرته ډکه ساه وکښله او بيا يې خپلې خبرې داسې اوږدې کړلې: د افغانستان د دغه سياسي غورځنگ په باب ليکلي شوي تېروتنې يا تېر اېستنې شته زه بايد د اولني نسل د ځوانانو پام هغو ته را واړوم. علامه حبيبي د دې کتاب له ليکلو سره خاصه مينه درلوده او دا يې خپله وروستۍ فريضه بلله، ده په دغه بحث کې تل دغه بيت تکراراه:

خدایه هومره مهلت ورکړه په دنيا کې

چې کاره کارونه سم کاندې خوشحال)) (۱۰)

په رښتيا چې لوی استاد ډېر مهربانه، زړه سوانده او صميمي انسان و. د خپلو شاگردانو او محصلانو سره يې ډېره ښه رويه کوله د هغوی سوالونه يې په ورين تندي ځوابول له هغوی سره يې داسې رويه کوله لکه يو پلار يې چې له خپل اولاد سره کوي په ډېره مينه او اخلاص يې هغوی سره خبرې کولې او هغوی ته يې ښه لارښوونه کوله. په همدې اړه د هېواد پېژندل شوی ليکوال زلمی هېواد مل د خپلې ليکنې په يوه برخه کې کاري:

((د شاگردانو په روزنه او پالنه او د شاگردانو په رهنمايي کې ښايي ډېر لږ خلک د استاد حبيبي مقام ته ورسې، هغو شاگردانو چې د استاد له علمه فيض موندلی دی په دې پوهېږي چې استاد پر خپلو شاگردانو څومره مهربان، څومره زړه سواند او تر کومې درجې د خپل شاگرد د رسولو او پوهولو طرفدار او غوښتونکی و. استاد له خپلو شاگردانو سره ډېر مخلصانه برخورد درلود چې شاگرد به يې کورته راغی، له ځايه ورته جگيده او په مينه يې روغې ورسره کاوه د احوالو پوښتنه به يې ترې کوله او په دې توگه به يې خپلو شاگردانو ته خپل صميميت ښوده، د تکبر او ځان لوړ ښودنې هېڅ ډول احساس به يې په خپله استادي کې نه کوت چې کله به شاگرد کار خلاص کړ او له استاده به رخصتېده استاد به بيا هم ښځ له ځايه را ولاړ شو او د انگر تر دروازې به له خپل شاگرد سره روان و...)) (۱۱)

نور محمد سهيم د علامه حبيبي د علمي شخصيت او د هغه په غمجنې مړنې داسې خپل نظر څرگندوي:

(( د لوی استاد پوهاند عبدالحي حبيبي غمجنه او له خواشينۍ ډکه مړينه ) د ۱۳۶۳ کال د ثور شلمه) هم د ژوند او مرگ د دې ناپايا وه جگړې د سره اور نتيجه

شوه چې تاثير يې نه يواځې د پښتو ادب د مينه والو زړه دردوي ، بلکې د پوهې او فرهنگ ټول مينان په غم اړوي او د زړه د خواشونتيا په تارونو يې زلزله راولي، ځکه د ده مرگ عادي مرگ نه و بلکې هغه مرگ و چې د علمي محافلو شوراو زور يې په خپتيان (خپگان) واراوه. د دې لوی تاثير په لړ کې زه نه پوهېدم چې د استاد د فضيلت په دومره لوی سمندر کې د ده سپېڅلي روح ته د خدمت په هيله، کوم ډول مرغلرې انتخاب او د کابل مجلې گرانو لوستونکو ته يې وړاندې کړم ځکه د ده په لاس جوړې کړای شوي علمي، ادبي، هنري، تاريخي، فلسفي، ټولنيزې اوان تصوفي مرغلرې رنگارنگ ښکلا لري او هره ښکلا يې د زړه احساس لړزوي او په خوځېدو يې راولي، هڅوي يې، پاڅوي يې او د ده د قلم د قوت حوصلې ته ارياني، اريانه دروي)) (۱۲)

استاد د ژوند تر وروستۍ سلگۍ پورې پښتو ادب، ژبې او په ټوليزه توگه افغاني فرهنگ ته بې ساری خدمت کړی او د خپل عمر تر پايه يې قلم له گوتو ايسته نه کړ او نه يې له مطالعې څخه ډډه وکړه.

ډاکتر نور احمد بړېڅ چې د لوی استاد معالج ډاکتر و، د خپلو سترگو ليدلی حال او هم يوه خوږه خاطره د لوی استاد د پېژندگلوی په خاطر داسې بيانوي:  
(لوی استاد زه د خپل لس کلني ژوند څخه پېژنم چې د دې پېژندگلوی ۴۶ کاله کېږي، خو د ۲۴ کالو را هيسې چې به هر وخت رنځور شو نو لومړی مراجعه به يې ماته وه.

په تېره بيا د وروستۍ ناروغۍ په موده کې يا به ده په خپل راتگ سره او يا به يې زما په غوښتنه ما ته د ليدنې او صحې کتنې افتخار را باخښه او ما به د ده د هرې ليدنې په ترڅ کې د ده خوندورې قصې او با ارزښته توصيې د ژوند په مختلفو برخو کې د ډېرو با ارزښته ملغلرو په څېر د خپلې حق الزحمې په توگه ځينې اخيستلې.

نوموړی ډاکتر زياتوي:

زه به دلته زما په نزد يوه ډېره با ارزښته او نه هېرېدونکې خاطره بيان کړم چې د لوی استاد د ليدنو په لړ کې يوه ورځ زما په حافظه کې نقش شوه هغه دا ده:  
کومه ورځ چې د استاد د امر په اطاعت، د ده کورته ورغلم او تر اجازې وروسته



په کوټه وړ ننوټم استاد د خپلې بيماري پر بستر پروت و او په لاس کې يې يو کتاب وو چې وايه يې زه چې يې وليدلم کتاب يې کت کړ او په بستره يې کېښود، او په دواړو لاسو يې داسې ټينگ ونيو لکه يو ډبر خوږ دوست او ملگری چې يې وي ما د احترام تر اداء او تر احوال پوښتنې او صحي کتنې وروسته زړه را غوند کړ او ځانته مې په ډېر فشار سره دا جرئت ورکړ او په ډېر احترام مې ورته وويل چې گران استاده! نشي کېدلای چې څو ورځې د کتاب د مطالعې څخه په تېره بيا د تاريخي کتابونو څخه چې تاريخي خوږې او هم ترخې قصې په کې وي ځان وساتئ، ځکه چې خوږې قصې خو يې ښې مگر ترخه مطالب يې ستاسې روحي حالت تنبيه کوي او ستاسو د زړه پر ناروغۍ مستقيم بد اثر لري.

د ژوند په رمز پوه استاد سمدستي کتاب د ټېټر څخه پورته او پر هغه مېز يې چې د کټ اړخ ته يې پروت و، د دواگانو څنگ ته په دونه احتياط کېښود چې استاد کونښن کاوه چې ځينې خوږ نه سي او بيا يې په خاصه شيوه چې صرف له ده سره وه، راته وکتل او دا شعر يې في البدیهه ووايه:

مسيحا در علاجم گفت روی یار کمتر بین

علاجم کرد لیک از زندگی فرمود پرهیزم

زه چې هغه گړی د استاد د مینې په درياب کې لاهو وم، عرض مې ورته وکړ چې ستاسو د ژوند هره ثانيه زموږ لپاره د قدر او اهميت وړ ده، نو سوله به داسې وکړو چې په ورځ کې معين وخت مطالعه کوی، نه ټوله ورځ او يا شپه؛ کټ کټ يې وځنډل ويې ويل دا دې مصلحانه فيصله او ښه توصيه ده درسره منم يې. ((۱۳))  
 څرنگه چې استاد يو هېواد پال او د خپل هېواد په ملي گټو او آزادۍ مين و، او تل په دې هيله و چې هېواد يې ودان او هوسا اوسي، همدغه موضوع د حبيب الله رفيع په نظر کې وگورو:

(( لوی استاد يو هېواد پال او د خپل هېواد په ملي گټو او آزادۍ مين او د هېواد د ودانۍ، هوسايۍ او پرمختگ لېوال عالم او پوه و او په دې لاره کې يې علمي مبارزه کړې او قربانۍ يې ورکړې وې، نو کله چې په هېواد کې د غوايي خونړۍ کودتا وشوه او د کمونيزم ټکه راولوېده، دی د خپل تاريخي او ملي بصيرت له مخې پوهېده چې نور به څه کېږي او هېواد به پر کومه خوا ځي هم هغه و چې د

وطن له مینې ډک زړه یې ټکانونه وخورل او د زړه په درنه ناروغی اخته شو او بالاخره یې همدې ناروغی له علم، مینې احساس، درد او درک نه ډک زړه له غورځنګه وغورځاوه او سپېڅلې اروا یې د جنت هوا وکړه.)) (۱۴)

د هېواد یو بل لیکوال شاه محمود حصین د استاد ټولنیز شخصیت او ادبي څېړنو په اړه داسې لیکي:

(( د داسې یو ټولنیز شخصیت او ستر ادبي او تاریخي څېړونکي په هکله چې ټول عمر یې د ادب د دنیا خورې ورې څانګې را ټولې کړې او د نوې پوهې په رڼا کې یې د خزان وهلي بڼ په غېږ کې د هنر او ادب د مینه والو تنده ور ماته کړه او د هغه سره یې سم د هېواد د خلکو د پراخو پرګنو د تاریخ اصلي جوهر او تاریخي ورکې زېرمې را برسیره کړې او د نیمې پېړۍ څخه زیاتو هڅو له برکته یې څه د پاسه یو سلو دودپرش ډېر شتمن تاریخي او ادبي آثار ولیکل او یا خویې پر هغو داسې سریزې، لمنلیکونه او تعلیقات ور زیات کړل چې واقعاً یې د نامعلومو او ډېرو پېچلو ادبي تاریخي او تصوفي آثارو اصلي زېرمه خلکو ته روښانه کړه، څه اسانه کار نه دی.)) (۱۵)

لکه دمخه مې چې وویل د استاد حبیبی د څو بعدي شخصیت په اړه ډېرو پوهانو، څېړونکو، د تاریخ او ادب مینه والو، د استاد شاگردانو او دوستانو قلمونه را اخیستي او د ده د شخصیت په یوه نه یوه اړخ یې رڼا اچولې ده، زه د مقالې دنه اوږدېدو په خاطر د ((مشت نمونه خروار)) په دود په همدغو نظریو بسنه کوم.

### پایله:

په لنډو ټکو کې ویلی شو چې علامه حبیبی زموږ د هېواد د معاصر ادبي بهیر په اسمان کې هغه روښانه لمر دی چې رڼا یې نه یواځې زموږ په هېواد کې خپره ده، بلکې د دې ځلېدونکي ستوري رڼا له هېواد څخه بهر هم خپره شوې او نورې سیمې یې هم روښانه کړې دي.

پوهاند حبیبی داسې ځلېدونکي ستوری و چې د آثارو په لیکلو او د شاگردانو په روزلو کې یې ډېره زیاته ونډه لرلې ده او له سلو څخه زیات څېړنیز آثار او تر زرو زیاتې مقالې یې لیکلي دي او د ژوند تر وروستيو شېبو پورې قلم له لاسه نه دی غورځولی.

لوی استاد علامه عبدالحی حبیبی د خپلو نه ستړې کېدونکو او نه هېرېدونکو

هلو ځلو په پایله کې په پښتو او دري ژبو په بېلابېلو څانگو کې ډېر علمي قيمتي تليپاتي ژبنی ملغلرې د علم او ادب مينه والو ته په ميراث پريښي دي. د علم او ادب ميان به هېڅکله هم د دغه ستر پوه او لوړ ادبي شخصيت نوم له خپل ذهن نه ونه باسي او هېڅکله به يې هېر نه کړي. مور عملاً وينو چې د استاد له آثارو څخه زموږ د زماني ليکوال او څېړونکي په زغرده گټه اخلي.

### ماخذونه:

- ۱- افضل ټکور، لوی استاد علامه عبدالحی حبيبي او د هغه شاعري، افغاني شمله، - ۱۳۷۹ ل کال، ۱۱۰ مخ.
- ۲- رحيمه، د استاد حبيبي زوکړه او ټاټوبی او د استاد حبيبي تاريخ ليکنه، افغاني شمله، افغاني کلتوري ټولنه، ۱۳۷۹ ل کال. ۱۳۰-۱۳۲ مخونه.
- ۳- محمد صديق روهي، د پوهاند حبيبي د ادب پېژندنې ميتود ته يوه کتنه، د استاد ياد (د مقالو ټولگه) د افغانستان د علومو اکاډمي، د ژبو او ادبياتو مرکز، دولتي مطبعه، ۱۳۶۴ ل کال ۱۲۲ مخ.
- ۴- کندهار، علمي، تاريخي، ادبي او ټولنيزه مجله، دوهمه گڼه، ۱۳۸۳ لمريز کال، ۳ مخ.
- ۵- عبدالرحيم هاتف، لوی استاد حبيبي، افغاني شمله، افغاني کلتوري ټولنه... ۱۳۷۹، ۵۸ مخ.
- ۶- محمد صديق روهي، د پوهاند حبيبي د ادب پېژندنې ميتود ته يوه کتنه، د استاد ياد، ۱۳۶۴ لمريز کال، ۱۲۱-۱۲۲ مخونه.
- ۷- محمد معصوم هوتک، درنه کورنۍ، د علامه حبيبي د څېړنو مرکز، ۲۰۰۳ م کال، ۸۱-۸۲ مخونه.
- ۸- عبدالروف بېنوا، اوسني ليکوال، لومړی ټوک، د مطبوعاتو مستقل رياست، دولتي مطبعه، ۱۳۴۰ ل، مخ.
- ۹- نصرالله ناصر، نه هېرېدونکی فرهنگي شخصيت علامه حبيبي، کابل مجله، ۱۱-۱۲ گڼه، ۱۳۸۳ ل کال. ۴۶ مخ.
- ۱۰- عبدالشکور رشاد، جنبش مشروطيت در افغانستان، د استاد ياد، (دمقالو ټولگه) د افغانستان د علومو اکاډمي د ژبو او ادبياتو مرکز، پښتو ټولنه، دولتي

مطبعه، ۱۳۶۴ ل کال. ۱۹۹-۲۰۰ مخونه.

۱۱- زلمی هېواد مل، استاد حبيبي د معاصر فرهنگي بهير سرلاری، افغاني شمله. ۱۳۷۹ ل کال ۸۹-۹۰ مخونه.

۱۲- نصر-الله ناصر، د شلمې پېړۍ په فرهنگي - ادبي بهير کې د علامه حبيبي دريځ، د افغانستان د علومو اکاډمي، د ژبو او ادبياتو مرکز، ۱۳۹۲ لمريز کال، ۲۵۰ مخ.

۱۳- نور احمد بړيڅ، د استاد حبيبي ياد، د استاد ياد، (د مقالو ټولگه)، ۱۳۶۴ ل کال، ۱۹۷-۱۹۸ مخونه.

۱۴- حبيب الله، رفيع، د علامه حبيبي د څېړنو مرکز، افغاني شمله، ټولوونکی طارق رشاد، افغاني کلتوري ټولنه، ۱۳۷۹ لمريز کال ۷۷-۷۸ مخونه.

۱۵- شاه محمود حصين، د استاد حبيبي ټولنيز شخصيت او د ده ادبي څېړنو ته لنډه کتنه، د استاد ياد، ۳۷ مخ.

پوهنيار عبدالعظيم صديقمل

## کومکي فعلونه او د هغو دندې

### لنډيز:

په دې څېړنه کې چې سرليک يې ((مرستيالکرونه او د هغو دندې)) دی د کومکي فعلونو پر پېژند، ډولونو، دندو او ارزښت رڼا اچوي. کومکي فعل يو خپلواک مورفيم دی چې په نوميزو جملو کې د خبر اساس دی او داخلي فعلونو په جوړښت، بشپړتيا او د گردان بېلابېل اړخونه بشپړوي. په پښتو ژبه کې څلور ډولونه لري چې د ډلبندۍ د کره توب لپاره نورې څېړنې هم غواړي.

### سريزه:

ژبه له غرونو راپيلېږي او په ترتيب سره ترې وييونه، ترکيونه، غونډلې او اوږده اوږده متنونه جوړېږي چې هر ژبنی فورم يې له اړتيا سره سم د وړ معنا لپاره کارول کېږي. د ژبې مطالعه که څه هم ډېره پخوانۍ ده خو تر ډېره په دوديزو او افسانوي خبرو کې پټه پاتې شوې ده. دغه ستونزه يواځې په يوې ژبې پورې اړونده نه ده، بلکې د نړۍ ډېرې ژبې له دې پېښې سره مخامخ وې او ځېنې يې لا اوس هم دغه رېږې گالي. په لومړي سر کې د ژبې پېژند يا تعريف څېړونکو او پوهانو د نني پېژند اړونده خلکو ته وړاندې کړې و چې ځېنې يې لا اوس هم په خپل اند ټينگ ولاړ دي.

په دوهم گام کې بيا د ژبو ډلبندي او وېشنه يې پر داسې بنسټونو کوله چې هغه د ژبو د ډلبندۍ او وېشنې نورمونه، نه بلبل کېږي، د بېلگې په

ډول د ژبويه پرتله کې يې د فونيمونو پر ځای لومړی وييونه يا لغتونه پرتله کول چې د تاريخي او پرتليزو څېړنو له ارونو سره هېڅ اړخ نه لگوي، همدارنگه دا او دې ته ورته نورې گڼې ستونزې د ژبپوهنې په برخه کې موجودې او څېړنې يې لا اوس هم پر خپل ځای پاتې دي.

زه په دې ليکنه کې په پښتو ژبه کې په کومکي فعلونو او د هغو پر دندو او ارزښت رڼا اچوم خو له دې وړاندې د موضوع د لا څرگندتيا لپاره مناسبه ده، چې د ژبپوهنې په تړاو ټوليزې ستونزې د نمونې په توگه وړاندې کړم او د پښتو ژبې په برخه کې هم يو څو داسې ټکو ته گوته ونيسم چې لوستونکي او زده کوونکي يې له کړاوونو سره مخامخ کړي دي.

په لومړي سر کې د ژبې د فونيمونو په ډلبندۍ کې پښتو پوهان سره يوه خوله نه دي چې د نيمواکو اوازونو د شتون او نه شتون خبره يې يوه لويه رېږه ده چې غبرگرونه يې هم تر پوښتنې لاندې راوستي دي. د مورفولوژي په برخه کې د مورفيمونو ډلبندي هم له کره آثارو څخه د نه گټې اخېستنې له امله په بېلابېلو ډولونو وېشل شوي دي. د غونډله پوهې يا نحوې په برخه کې د ترکيب او عبارت ناندوليز توپيرونه او بېلونه هم د يوې ژورې مطالعې غوښتنه کوي او په همدې برخه کې د غونډلو ډلبندي په کره توگه چا نه ده منلې دا او دې ته ورته نورې ستونزې هم شته دي.

کومکي فعلونه په پښتوگرامر کې يوه لويه موضوع ده چې لومړی په مورفولوژي کې پرې بحث کېږي او بيا په غونډله پوهه کې هم بېلابېلې دندې پر مخ بيایي. دا چې کومکي فعلونه ډېر کارول کېږي. له همدې امله يو کومکي فعل رازراز بڼې غوره کوي. کله کله داسې هم ښکاري چې سپړی ورته د اصلي فعل په سترگه گوري. په دغې څېړنې کې د کومکي فعلونو بېلابېلې دندې، ډولونه او پېژندونه وړاندې شوي او له منلو او کره لاسوندونو څخه په کې کار اخېستل شوی دی.

### د څېړنې اهميت او مبرميت:

دا چې کومکي فعلونه په پښتو گرامر کې يوه لويه برخه جوړوي او تر دې دمه په ځنگيز ډول څېړل شوي دي، په کار وه چې مخکې له مخکې

کومکي فعلونه او د هغو ...

پرې گڼې او کره لیکنې او خپرنې شوې وای، خو د گرامر په کتابونو کې یې یواځې تشې یادونې شوې دي. تر دې وړاندې پرې چا په دې نوم او مفهوم څه نه دي لیکلي.

### د خپرنې موخې:

د مرستیا لکرونو (کومکي فعلونو) کره پېژندنه.

د مرستیا لکرونو دندې په گوته کول.

په بېلابېلو گرامرونو کې د یادې موضوع ارزونه.

په پښتو گرامر کې د مرستیا لکرونو دريځ څرگندول.

د مرستیا لکرونو ډلبندي روښانه کول.

### د خپرنې پوښتنې:

مرستیا لکرونه (کومکي فعل) په کره توگه څه ته وایي؟

مرستیا لکرونه په څو او کومو ډولونو وېشل کېږي؟

د مرستیا لکرونو ارزښت او دندې څه دي؟

د مورفیمونو دا ډله د ژبپوهنې کومې څانگې سره اړخ لگو؟

### د خپرنې مېتود:

د دغې خپرنې مېتود تشرېحي دی او په تشرېحي کې بیا د تېرو خپرنو تقابلي او کره کتنیز جاج اخیستل شوی دی او د خپرنې ډول کتابتوني دی.

### مرستیا لکرونه (کومکي فعلونه)

گرامر د تشرېحي ژبپوهنې هغه برخه ده چې دوه لویې او بنسټیزې برخې یې مورفولوژي او غونډله پوهه ده چې د فعل لومړۍ ځای په مورفولوژي پورې اړه لري.

دا چې فعل مورفیم دی نو ښه ده چې د مورفیم په اړه لنډه او کره خبره وکړم:


کوچنی ترین معانیز – پښوییز توک دی چې له یو واوبل یا څو اوازونو څخه

رغښت مومي. که وشل شي، نامعانیز – پښوییز توک یا توکونه لاس ته راځي. (۱)

فعل او بیا کومکي فعل هم د مورفیمونو د یوې ډلې برخه ده چې په خپلواک

ډول معانیز باور لري. ښه به دا وي چې د مورفیمونو د ډلبندۍ یو انځورلیک وړاندې

کړم چې د موضوع په لا روښانتیا کې مرسته وکړي



پورته انځورليک ته په کتو اوس پوه شو چې کومکي فعلونه د مورفيمونو يوه برخه ده.

### مرستيالکې (کومکي فعل) څه ته وايي؟

کومکي فعلونو ته په بېلابېلو څېړنو او ليکنو کې بېلابېل نومونه او تعريفونه کارول شوي دي نو ښه به دا وي چې د هغو اثارونو پاڼې واورو په کومو کې چې ددې سکالو په تړاو خبرې راغلې دي.

د کومکي فعلونو په اړه محمداعظم ايازي ليکي: ((په پښتو کې کلمات ربط عموماً دادي(يم،وم او شوم) د نحوې په اصطلاح کې افعال ناقصه ته کلمات ربط وايي.)) (۳)

په ياد اثر کې کومکي فعلونو ته په نوميزو غونډلو کې د اسناد نومونه هم کارول شوي ده. د نوموړي له تعريف څخه ښکاري چې کومکي فعلونه د ارتباط کلمې دي او په نحوه کې د نيمگړو فعلونو مفهوم لري. که څه هم ده يواځې پورته درې کومکي فعلونه ياد کړي خو کېدای شي دا يې يواځې د بېلگې په ډول راوړي وي.

هربرت پنزل د کومکي فعلونو په تړاو ليکي: ((د افعالو يوه کوچنۍ ډله چې اصلاً د ((اسم - فعل)) په ترکيبونو کې استعمالېږي، د کومکي فعلونو په نوم يادولی شو ((يم)) - ماضي يې ((وم)) د قريبي ماضي ترکيبونه تشکيلوي. ((شم)) (سم) ماضي يې شوم اقتداري ترکيبونه جوړوي. کېږم د متعدي افعالو مجهول ترکيبونه جوړوي او د اسم - فعل لازمي ترکيبونه ترکيبوي.



کومکي فعلونه او د هغو ...

((کوم)) (پارسو- مېکنم) له سماوو سره ترکیبېږي او د متعدي فعل ترکیبونه ورڅخه جوړېږي. ((کوم)) او ((کېرم)) څلور قسم فعلونه دي چې د مختلفو صورتونو یوه مکمله مجموعه لري. ((یم)) او ((شوم)) ناقص فعلونه دي، مگر له دې سره هم لومړۍ ماضي او تمنایي صورتونه لري، ((یم)) د دویم حال یو صورت هم لري. د دغو دواړو کومکي فعلونو په صرفي اجزاوو کې ځېنې بې قاعده والی لیدل کېږي.)) (۴)

د ((یم)) د کومکي فعل په اړه لیکي: د ((یم)) کومکي فعل د پښتو یوازینی داسې فعل دی چې غایب له پاره بې قاعده صورتونه لري او د اصلي مادې صورت یې بدلېږي. له دې څخه معلومېږي او د حال ز مانې لپاره د ماضي علامې په کې په کارېږي. د متکلم او مخاطب خاتمې یې باقاعده دي مگر امری صورتونه، نه لري. د ((یم)) د کومکي فعل مختلف صورتونه په دې جدول کې وگورئ!

متکلم	مخاطب	غایب
مفرد یم	یې	دی/ده
جمع یو	یئ	دی
		وي/يې

د ((یم)) اخوات دادرې اصلي مادې لري: (یم، د، و) (۵)

داوې د پنزل څرگندونې د پښتو کومکي فعلونو په تړاو چې څه ناڅه یې له ایازي څخه پرې ډېرې څرگندونې وړاندې کړې وې، که څه هم پرله پېیلې نه دي او هم یې د اړتیا پر وخت د فعل نوم یا مصدر نه دی کارولی او هر وخت یې د فعل یوه گرداني سټه راوړې ده.

پوهاند رښتین ((د کومکي فعلونو جوړېدنه)) تر سرلیک لاندې پردغې موضوع شا و خوا لس مخه بحث کړی چې په دې لړ کې یې د کومکي فعلونو یوه ټولیزه پېژندنه نه ده وړاندې کړې. نوموړی لیکي: ((کومکي فعلونه په پښتو کې زیات اهمیت لري او د ترکیبي فعلونو، په خاصه توګه د مجهولو او امکانی فعلونو په جوړښت کې مهمه برخه لري. کومکي فعلونو ته نیمګړې فعلونه هم وايي، ځکه چې له هغو څخه ټولې صیغې نه شي جوړېدای. دلته په لاندې ډول کومکي فعلونه او د هغو د جوړښت طریقه بیانېږي چې لاندې ډولونه یې راوړي دي.

کول، کرل، شول، کېدل، شول، یدل، ول، اوسپدل، ښایي، بویه. (٦)  
پوهاند رښتین د کومکي فعل هر ډول ته یو لړ توضیحات هم ورکړي او یو خو  
گردانونه یې هم ورته په گوته کړي دي. د ((نه)) مختلاري په یوځای کولو سره یې  
منفي کومکي فعلونه یو بېل ډول گڼلای دی.

پوهاند محمداقا شېرزاد په پښتو نحو کې په ځنگیز ډول ((ده، دی او دي)) د  
ربط کلمې نومولې دي او هم یې ورته په دودیز ډول د اسناد نومونه هم کارولې  
ده. (٧)

نوموړي د کومکي فعلونو پر سرلیک ځانگړی بحث نه دی کړی خو په نومیزو او  
خبري غونډلو کې یې پورته موضوع ته نغوته کړې ده.

پوهاند زیار چې د معاصرې ژبپوهنې یو مخکښ څېړونکی دی هغه پر  
مرستیا لکرونو یا کومکي فعلونو باندې د نوو څېړنو په رڼا کې په لاندې ډول بحث  
کړی دی چې دلته یې په لنډیز سره را اخلم:

((دا هغه راز کړ دی چې له اړه په یو ځاني یا خپلواک ډول نه بلکې د اړ کړ په  
ملتیا د اېښوني (خبر) چاره پر غاړه اخلي — هرگوره له نومونوسره چې ترښتي کړ  
رامینځ ته کړد اړ کړ دنده راخپلوي او یو نیم ډول یې لکه انگریزي (have) له ځایه  
هم اړ وي او هم مرستیا ل.)) (٨)

د پوهاند زیار نورې څرگندونې به د کومکي فعلونو د ډلبندی په تړاو راواخلو.  
د پورته گڼو څرگندونو په پام کې نیولو سره غواړم د کومکي فعل یو لنډ او ټولیز  
تعریف وړاندې کړم چې د کومکي فعل له کارونې سره اړخ ولگوي.

### د مرستیا لکړ (کومکي فعل) پېژندنه:

کومکي فعل ته په بېلابېلو څېړنو کې راز راز نومونې کارول شوې ،  
لکه: اسناد، دربط کلمې، نیمگړي فعلونه، ناقص فعلونه، مرستیا لکرونه (کومکي  
فعلونه) چې له دغو نومونو څخه یې غوره مرستیا لکړیا کومکي فعل دی چې تر ټولو  
ښه او د نوموړو مورفیمونو له کارونې سره اړخ لگوي چې له پښتو پرته په نورو ژبو کې  
هم ورته انډولونو ته نوموړې نومونه کارول کېږي.

کومکي فعل د خپلواکو مورفیمونو یوه ډلگۍ ده چې کله په خپلواکه توگه او  
کله د اصلي فعل د لا بشپړتیا لپاره د غونډلې په خبر کې راځي او غونډلې یا جملې

کومکي فعلونه او د هغو ...

ته بېلابېل نومونه ورکولای شي یا اصلي فعل راز راز بڼو بدلولای شي او یو نیم په کې داسې هم پیدا کېږي چې کله کله د اصلي فعل دنده پر غاړه اخلي او په یوه جمله کې له یو څخه ډېر کومکي فعلونه هم راتلای شي. که څه هم ځینې ژبپوهان وایي چې کومکي فعل په یواځې توګه د جملې خبر نه شي جوړولای خو داسې نه ده، ځکه چې د ټولو نومیزو جملو خبرونه (خبر) د کومکي فعل په شتون کې جوړېږي، که چېرته کومکي فعل نه وي نو کېدای شي هېڅ نومیزه جمله هم جوړه نه شي.

که څوک وایي چې په نومیزه جمله کې خو نومیزه ډله د خبر په جوړولو کې له کومکي فعل سره غاړه وړي، نو دغه کار له ځینو اصلي فعلونو سره کومکي فعل په فعلي جملو کې هم کوي نو بیا ویلای شو چې ګواکې اصلي فعل هم هر وخت په یواځې توګه خبر نه شي جوړولای. کله چې په نومیزه جمله کې کومکي فعل نه وي او په فعلي جمله کې اصلي فعل نه وي نو هېڅ ډول جمله نه جوړېږي.

بېلګې: ((زه دلته یم.)) او ((زه ځم.)) په دغو جملو کې ((یم)) او ((ځم)) فعلونه دي که دا نه وي نو بیا جمله منځ ته نه راځي.

په هره برخه کې چې یو توک دومره اړین وي چې په نه شتون کې یې کار نه تر سره کېږي او یا منځ ته نه راځي نو هغه ته مور د هماغې برخې بنسټیز توک ویلای شو. لنډه دا چې کومکي فعل د نومیزې غونډلې یا جملې د خبر بنسټیز توک دی او همدارنګه اصلي فعل د فعلي غونډلې بنسټیز توک دی. په ګرامري دندو کې اصلي فعل د کومکي فعل د بشپړتیا لپاره نه کارول کېږي بلکې هر وخت مرستیالکړ د اړو کړونو (اصلي فعلونو) د لا غښتلتیا لپاره په کار وړل کېږي.

د بېلګې په ډول په نومیزو غونډلو کې اړکړ (اصلي فعل) نه شي راتلای خو د کړیزو غونډلو (فعلی جملو) ډېر ډولونه له مرستیالکړونو پرته نه جوړېږي، لکه: بېچار کړ (مجهول فعل)، نږدې تېرمهال کړ، لر تېرمهالکړ او نور.

په لنډ ډول د مرستیالکړ (کومکي فعل) پېژند په دې ډول وړاندې کولای شو: مرستیالکړونه د خپلواکو مورفیمونو هغه ډله ده چې په نومیزو غونډلو کې په یواځې توګه او په فعلي غونډلو کې د اړو کړونو د لابشپړتیا لپاره د غونډلې په خبر کې راځي چې د اصلي فعل بېلابېل گرداني اړخونه جوړوي او د مرکبو فعلونو په

جوړښت کې رغوونکې ونډه لري او هر کړ چې په یواځې توګه یې د یو کړ یا عمل  
ښودنه، نه کوله مرستیا لکړ دی.

لکه: کول، کېدل، شول، ول، لرل، اوسېدل، اوسل، باید، بویه، ښایي، ایسېدل، برېښېدل،  
دل، پرېږده، غوښتل، اونور.

اوس راځو د مرستیا لکړونو په ډولونو یو څه تمېرو

### د مرستیا لکړونو ډولونه

لکه څنګه چې مې د مرستیا لکړ د پېژندلو لپاره د بېلابېلو کتابونو پاڼې  
واړولې اوس غواړم چې د ډولونو په تړاو یې هم یو څه له نورو ځایونورا واخلم او د هغو  
په رڼا کې ترې یوه ټولمنلې ډلبندي غوره کړم.

په پښتو ژبې کې چې کوم ګرامرونه لیکل شوي دي په ډېرو کې د  
مرستیا لکړونو تر سرلیک لاندې ډېر څه نه تر سترګو کېږي، خو په دې د پوهاند  
صديق الله رښتین او پوهاند دوکتور زیار څېړنې د پاموړ دي، دوی یې په ډلبندي یو  
څه کار کړی چې دلته زه لومړی د پوهاند رښتین د څېړنې لنډیز را اخلم او بیا  
ورپسې د پوهاند زیار .

پوهاند رښتین مرستیا لکړونه د (کومکي فعلونو جوړېدنه) تر سرلیک لاندې په  
شمېرلې بڼه یو یو مرستیا لکړونه، نه دي ښودلي خو هغه شمېرې چې ده مرستیا لکړونو ته  
ورکړې لسو ته رسېږي، سړی ویلای شي چې دده د څېړنې پر بنسټ مرستیا لکړونه  
لس ښودل شوي چې لنډیز یې دادی:

۱- کول: یو متعدي مصدر دی چې د حال، امر او مستقبل فعل ټولې رېښې  
ورڅخه جوړېږي او په ماضي فعلونو کې یواځې استمراري، مطلقه او امکانی ماضي  
ګانې ورڅخه جوړېږي. (۹)

یادونه: پوهاند رښتین د نورو ګرامر پوهانو په توپیر فعل له مصدر څخه راباسي  
او پوهاند زیار فعل له رېښې څخه ګڼي.

۲- کړل: یو متعدي مصدر دی چې ټول حالیه فعلونه ورڅخه جوړېږي او د  
معنی له مخې له ((کول)) سره مترادف دی. (۱۰)

ماته داسې ښکاري چې له ((کړل)) فعل څخه ټول حالیه فعلونه نه جوړېږي.

کومکي فعلونه او د هغو ...

۳- شول: یو لازمي مصدر دی چې له استمراري حال او استمراري ماضي پرته نورې ټولې حال او ماضي رېښې ورڅخه جوړېږي.

۴- کېدل: یو لازمي مصدر دی چې د معنا له مخې له ((شول)) سره مترادف دی، یواځې استمراري فعلونه ورڅخه جوړېږي.

۵- شول: دغه متعدي مصدر دی چې د توانېدو معنا لري له ((کول))فعلي صفت سره د مرستیال په توګه راوړل کېږي او امکانې فعلونه رامنځ ته کوي. (۱۱)

### مجھول کومکي فعلونه

۶- یدل: دغه مصدر په یدل والا مصدرونو کې په ضمني توګه کومکي استعمالېږي او ورڅخه یو به، یې به، یې به ( او د راتلونکي لپاره یې امري بڼه داسې ده. (په، یې، یې) دي. همدارنګه (شته او نشته) کلمې په حال زمانه کې د کومکي فعل دنده سرته رسوي، لکه: دلته اوبه شته که نشته؟. (۱۲)

۷- ول: دغه مصدر په ول والا مصدرونو کې په ضمني توګه کومکي هم استعمالېږي او دغه فعلونه ورڅخه جوړېږي: ((وم، وو، وئ، و، وه او وې)).

۸- اوسېدل: دغه مصدر کله کله د کومکي فعلونودنده سرته رسوي.

۹- ښایي، بویه: کلمې هم د کومکي فعلونو دنده سرته رسوي .

۱۰- منفي کومکي فعلونه: د منفي کومکي فعلونود جوړولو لپاره د ((نه)) توری په استمراري فعلونو کې له مثبت فعل څخه دمخه او په مطلقو فعلونو کې له ((و)) څخه وروسته او په امکانې فعلونو، نږدې، لېرې، احتمالي او نورو ماضي ګانو کې له فعلي صفت څخه وروسته راوړل کېږي، لکه: نه کوم، ونه کړم او کولای نه شم. (۱۳)

له پورته ډلبندی څخه ښکاري چې د نوموړي لیکوال له انده مرستیالکړونه لس ډولونه لري، غواړم چې په دغې وېشنه یو لنډ بحث وکړم. له دې ډلبندی ښکاري چې (کول، کړل، کېدل، شول او بیا شول معلوم کومکي فعلونه دي، ځکه چې یدل، ول، اوسېدل، ښایي، بویه او منفي کومکي فعلونه یې د مجھولو کومکي فعلونوتر سرلیک لاندې څېړلي دي.

زما په اند مرستیالکړونو ته د معلوم او مجھول نومونه کارول هم د سوچ وړ خبره ده، ځکه چې په معلوم فعل کې فاعل څرګند وي او په مجھول کې فاعل څرګند نه وي او د فاعل اړتیا یواځې او یواځې د اصلي فعلونو له پاره اړینه ده.

بله خبره داده که چېرته د مرستیا لکرونولپاره د معلوم او مجهول ډولونه ولرو نو بیا مجهول فعلونه له ((شول او کېدل)) څخه جوړېږي او لیکوال هغه ډولونه په مجهولو فعلونو کې نه دي شمېرلي. په دغې وېشنه کې د مرستیا لکړ هر ډول ته یې نوم نه دی ورکړی، یواځې شمېرې یې ورته بنسټ نیولی دی. ځېنې فعلونه یې د بېلابېلو گرداني اړخونوله مخې بېل بېل گڼلي دي، لکه: شول لازمي او شول متعدي یا د ((کول)) بله گرداني بڼه ((کړل)) یې بېل کومکي فعل گڼلی دی.

((یدل)) چې له اړه د کېدل برخه ده او ((ول)) چې د ((کول)) پاتې شونی دی. د ((یدل)) مصدر ته یې د ((ول)) مرستیا لکرونه منسوب کړي دي. د ((ول)) مصدر ته ټول هغه فعلونه منسوب دي چې د یو حالت او یا د یو څه شتون نښي. همدارنگه د منفي کومکي فعلونو نومونې ته اړتیا نه وه ځکه چې له هر فعل سره چې د ((نه)) مختاړی یو ځای کړو منفي کومکي فعل ترې جوړېږي. د اوسنیو څېړنو پر بنسټ پښتو کومکي فعلونه پر څلورو برخو وېشل کېږي چې په دې برخه کې د پوهاند زیار وېشنه د پام وړ ده، که څه هم نوموړي لومړی په دريوو برخو ښودلي خو بیا یې څلور وړاندې کړي چې څلور ډولونه یې کره هم دي چې دلته هر ډول په سپړلي ډول وړاندې کوم:

۱- ډېر کاري یا څو اړخیز مرستیا لکرونه (کومکي فعلونه): دغه فعلونه چې لازمي او متعدي دواړه بڼې لري، لکه: کول، کېدل، شول، استل او ول. (۱۴)

دا چې دغه مرستیا لکرونو ته د ((کول)) فعلونه هم وايي. په لنډ او ټولیز ډول ډېر کاري فعلونه دا دي: کول، کېدل او شول.

د ((کول)) نور گرداني ډولونه: ((کړل)) لکه: زه کار کوم، ما کار وکړ، زه مجله خپروم، ما مجله خپره کړه. له دې بېلگو ښکاري چې د ((کول)) یوه بڼه ((ول)) هم ده چې د سر توری یې د ځېنو ژبنيو عملیو پر بنسټ لرې شوی دی چې ((کول)) او ((ول)) یې په اوسمهال کې کارول کېږي او ((کړل)) یې دوهمه ریښه ده چې په تېرمهال کې کارول کېږي.

د ((کېدل)) نورې بڼې ((کېرل)) او ((یدل)): زه خفه کېدم، زه ستنېدم، زه خفه کېږم. دغه مرستیا لکړ تل د نابشپړو تېرمهالو او اوسمهالو کړونو (فعلونو) په رغښت کې ونډه اخلي. مجهول فعلونه هم جوړوي.

کومکي فعلونه او د هغو ...

د ((شول)) مرستیالکړ بله بڼه نه لري خو کېدای شي ((شته)) له همدې ریښې څخه راوتلی وي.

۲ - اکرښود مرستیالکړ (حالت ښودونکی کومکي فعل): ددې موضوع په تړاو پوهاند زیار لیکي چې زه دلته دهغې اوږدې لیکنې لندیز را اخلم: ((ول)) او ((کېدل)) یا ((شول)) له بشپړاندو کړ ستیو (فعلي تنو) (است، یاست)، (ی او د) سره بېلابېلې (to be) یا (the verb be) اوږون یا بڼې رامنځ ته کوي، همداراز په جوړه یې ډول له شته سره دغه بېلابېلوالی یا نادودیوالی (بې قاعده توب) یې هم د انگریزي، جرمني او نورو غونډې د ډېرپېښی او ډېر کارونگ زېږنده ده، لکه په دې لاندې پړدايگمو کې:

ډېر گړی		یو گړی		گڼه
				وگړی
تېرمهال	اوسمهال	تېرمهال	اوسمهال	۱
وو (were)	یو (are)	وم (was)	یم (am)	۲
وی/واست	یئ/یاست	وې (were)	یې (are)	۳
(were)	(are)			
ول - وه	دي (are)	و (was)	دی (is)	
ولې	دي (are)	وه (was)	ده (is)	

(۱۵)

د پورته فعلونو مصدر ((ول)) پر دې نومول شوی دی چې په پښتو ژبه کې د تل لپاره مصدر د فعل له دوهمې ریښې څخه جوړېږي. ددغې ډلې ټول مرستیالکړونه (کومکي فعلونه) دادي:

((ول)) چې پورته ټول گردانونه له همدې ریښې جوړېږي او کله کله ((اوسل)) یا اوسي، اوسئ، اوسي اونورو بڼو باندې هم اوږي.

((شته)): هم یو څیزښود یا اکرښود کړ دی چې ((لرل)) یا ((درلودل)) هم په

همدې ځای کې ټیکاو لري.

۳ - ټینگاري مرستیالکړونه (کومکي فعلونه): چې د یو کړن، پېښې یا حالت د

څرگندونې ټینگار په گوته کوي. لکه: باید، بویه، ښایي. (۱۶)

په دې ډله فعلونو کې: دې، بويه، بايد او بنايي، راځي.  
 کېدای شي يا کېږي هم کله کله د ((بنايي)) پرځای کارول کېږي.  
 ۴ - دودتاکي کړونه (model verb): چې تر هر څه د مخه د اصلي فعلونو  
 درغاونې لپاره پر کار لوېږي، لکه: توانېدل، ايسېدل، برېښېدل، غوښتل، پرې يا  
 پرېږده. (۱۷)

د (غوندې، به، دې) وييکي هم لږ و ډېر د پورتنیو کومکي فعلونو په څېر ورته  
 دندې تر سره کوي او هغو ځایناستي کېږي. يو لږ څېرمه غوندې هم د اصلي  
 غوندې په ملتياکې د اړوندو اصلي فعلونو بشپړونه کوي، لکه: بايد يا بويه پر ځای ((په  
 کار ده.)) (۱۸)

په ټوليز ډول دودتاکي کومکي فعلونه دادي: ايسيدل يا ښکارېدل، پرې يا  
 پرېږده (پرېښودل) او همدارنگه (غوندې، به، دې، کاشکې او لکه چې) که څه هم  
 وييکي دي خو د کومکي فعلونو دندې پر ځای کوي.

### د مرستيا لکرونو (کومکي فعلونو) دندې

مرستيا لکرونه د ارو کرونو (داصلي فعلونو) غوندې خپلواک مورفيمونه دي او په  
 خپلواکه توگه معنا ورکوي او ډېر ځله د اصلي فعلونو په بشپړتيا، جوړښت او گردان  
 کې مرسته کوي. دلته د مرستيا لکرونو دندې په شمېرلې بڼه په گوته کوو:  
 ۱ - مرستيا لکرونه ټولې نوميزې غوندې يا جملې جوړوي. له دې پرته نوميزې  
 جملې نه جوړېږي، لکه: زه دلته يم، دغه هلک دی، هغه نجلی ده، زرمينه سترې  
 ده. اوداسې نور

په پورته جملو کې (يم، دی، ده او وه) مرستيا لکرونه دي.

۲ - د ((شته)) ((لرل)) يا ((درلودل)) او ((ول)) کرونه يا فعلونه د يو څه شتون  
 ښيي. لکه: زه قلم لرم. له ما سره پيسې شته دي.

۳ - د ((کول)) او ((کېدل)) مرستيا لکرونه په ژبه کې مرکب فعلونه  
 جوړوي. (۱۹) لکه: ملامتول، سپکول، پخول، پخېدل، کوچول، پخلاکول، پخلا کېدل او  
 نور. د ((کول او کېدل)) کومکي فعلونه چې کله له داسې نوم يا ستاينوم سره يو  
 ځای شي چې په بېواک غږ ختم شوی وي نو د ((کومکي فعل)) لومړی توری له  
 منځه ځي.

۴ - ټول مجهول فعلونه د ((شول)) او ((کېدل)) په ملتيا جوړېږي، لکه: ډوډی.



کومکي فعلونه او د هغو ...

خوړل کېږي، ډوډۍ خوړل کېده، ډوډۍ وخوړل شوه. (۲۰)  
(کېدل) ډېر ځله نابشپړ فعلونه جوړوي او ((شول)) بشپړ فعلونه جوړوي. په  
ځېنو ګډوډونو کې ((شول)) هم د نابشپړ په توګه کارول کېږي، لکه: کارشي.  
۵ — د تېر مهال لري او نږدې فعلونه هم د کومکي فعلونو په مرسته  
جوړېږي، لکه:

ما ډوډۍ خوړلې ده. ما ډوډۍ خوړلې وه.

۶ — تواني تېرمهال (امکاني ماضي): د مرستيا لکړونو په ملتيا جوړېږي. لکه: ما  
وخوړلای شو. تا خوړلای يا خوړای شو.

۷ — گوماني تېرمهال يا احتمالي ماضي: هم د ((ول)) يا ((اوسل)) د مرستيا لکړ  
په يو ځای کېدو جوړېږي. لکه: مور به خوړلې وي (اوسي).

۸ — د کاشکې مرستيا لکړ د ارمانې — گوماني تېرمهال (تمنایي احتمالي  
ماضي) په جوړښت کې پوره ونډه لري. لکه: کاشکې ما خوړای. ، کاشکې زه تللی  
وای.

۹ — ټينګاري تېرمهال (ټاکيدي ماضي): د ټينګاري کومکي فعلونو په مرسته  
جوړېږي.

لکه: ما به خوړلای وای. — ما به خوړلی و. — ما بايد  
خوړای. — ما بويه خوړای.

۱۰ — نابشپړ گوماني فعل (استمراري احتمالي): د گوندي، ښايي يا لکه چې  
په ملتيا جوړېږي. لکه: ښايي زه راتلم. — لکه چې زه راتلم. — گوندي زه  
راتلم. (۲۱)

۱۱ — روږدونې گوماني (اعتیادي احتمالي): د گوندي، ښايي او لکه چې په  
ملتيا جوړېږي. لکه: زه به گوندي راتلم. — زه به ښايي راتلم. — زه به لکه چې  
راتلم.

۱۲ — تواني بشپړ فعل هم د ((شول)) مرستيا لکړ په راوړلو سره رغېږي. لکه: زه  
ډوډۍ خوړای شم. هغه که مڼه وخوړای شي.

۱۳ — ټينګاري بشپړ اوسمهال: فعل هم د کومکي فعلونو په مرسته  
رغېږي. لکه: زه دې وخورم. ودي خوړل شم. — بويه وخورم. — بايد

وخورم.

- ۱۴ - گوماني بشپړ اوسمهال : د کومکي فعلونو په ملتيا جوړېږي. لکه: ښايي  
 وبه خورم. — گوندي وبه خورم. — کېږي چې وخورم. — کېدای شي چې وخورم.  
 ۱۵ - گوماني نابشپړ اوسمهال: گوندي خورم.  
 ۱۶ - ټينگاري نابشپړ اوسمهال : زه دې وخورم. — خوړل کېږم دې.  
 ۱۷ - ارمانې بشپړ اوسمهال: کاشکې وخورم.  
 ۱۸ - ارمانې نابشپړ اوسمهال: کاشکې ما خوړلای.  
 ۱۹ - راتلونکې بشپړ اوسمهال : هم د کومکي فعلونوپه راوړلو سره جوړېږي.  
 لکه: زه به ولاړ شم .

که ولاړ شم. — کاشکې زه ولاړم. — ولاړشم. — ښايي چې ولاړ شم.  
 ۲۰ - ((به)) چې د فعل زمانه په نسبي توگه بدلولای شي نو دا هم په کومکي  
 فعلونو کې راتلای شي. لکه: د راتلونکي فعل په جوړښت کې، لکه: وبه خورم. —  
 وبه خوړل شم. — خورم به. — خوړل کېږم به. دا او دې ته ورته نورې دندې هم  
 درلودای شي.

### پايله:

مرستيا لکرونه يا کومکي فعلونه چې د خپلواکو مورفيمونو يوه غوره برخه ده، د  
 نوميزو غونډلو په جوړښت کې بنسټيز رول لري او داصلي فعلونو جوړښت، بشپړتيا  
 اود گردان بېلابېل اړخونه بشپړوي. مرستيا لکرونه پر څلورو برخو وېشل کېږي چې  
 هر ډول يې خوځو فعلونه لري او بېلابېلې دندې سرته رسوي.

مرستيا لکرونه په پښتو گرامرونو کې د پوهاند زيار له پښويې پرته په پرله غښتي  
 ډول نه دي خپرل شوي خو د خورو ورو څېړنو په يو ځای کولو ترې څېړونکي يو څه  
 برابرولای شي. د پايلې په توگه ويلاى شو چې مرستيا لکرونه د خپلواکو مورفيمونو  
 هغه ډله ده چې په نوميزو غونډلو (جملو) کې د خبر بنسټيز توک دی او په فعلي  
 جملو کې داصلي فعلونو د لايښپړتيا او بېلابېلو گرداني اړخونو د څرگندولو لپاره  
 کارول کېږي. د ترکيبي فعلونوپه جوړښت کې هم مرسته کوي .

مرستيا لکرونه څلور ډولونه لري ډېر کاري، اکرښود، ټينگاري او دود ټاکي چې يو  
 څو يې دادې: (شول، کول، کېدل، ول، شته، لرل، دې، بويه، بايد او ښايي،

کومکي فعلونه او د هغو ...

توانېدل، ایسېدل یا ښکارېدل، پرې یا پرېږده (پرېښودل) او همدارنگه (گونډې، به، دې او کاشکې) که څه هم وییکی دي خو د کومکي فعلونو دندې پر ځای کوي. د کومکي فعلونو د ډلبندی کره توب نورې څېړنې هم غواړي .

### مأخذونه:

- ۱ - مجاور احمدزیار، پښتو وییوهنه او وییرغاوننه، دانش خپرندوي ټولنه، کابل، ۱۳۹۶ل، ۳۲ او ۳۳ مخونه.
- ۲ - مجاور احمدزیار، پښتو پښویه، دانش خپرندويه ټولنه، پېښور، ۱۳۸۴ل، ۲۱۳ مخ.
- ۳ - محمد اعظم ایازي، د پښتو نحوه، د پوهنې وزارت دولتي مطبعه، کابل، ۱۳۳۷ل، ۲۸ مخ.
- ۴ - هربرت پنزل، د پښتو گرامر، د الهام ژباړه، دانش خپرندويه ټولنه، کابل، ۱۳۸۹ل، ۲۱۱ مخ.
- ۵ - همدغه اثر، ۲۰۳ مخ.
- ۶ - صديق الله رښتين، پښتو گرامر، دمحي الدين هاشمي ژباړه، يونيورستي بک ایجنسي، پېښور، ۱۳۷۲ل، ۳۴۳-۳۴۸ مخونه.
- ۷ - محمداقا شيرزاد، پښتو نحو، ميهن خپرندويه ټولنه، ننگرهار، ۱۳۹۵ل، ۱۵۸ مخ.
- ۸ - مجاور احمدزیار، پښتو پښویه، دانش خپرندويه ټولنه، پېښور، ۱۳۸۴ل، ۱۴۵ مخ.
- ۹ - صديق الله رښتين، پښتو گرامر، دمحي الدين هاشمي ژباړه، يونيورستي بک ایجنسي، پېښور، ۱۳۷۲ل، ۳۴۰ مخ.
- ۱۰ - همدغه اثر، ۳۴۱ مخ.
- ۱۱ - همدغه اثر، ۳۴۵ مخ.
- ۱۲ - همدغه اثر، ۳۴۷ مخ.
- ۱۳ - همدغه اثر، ۳۴۷ او ۳۴۸ مخونه.
- ۱۴ - مجاور احمدزیار، پښتو پښویه، دانش خپرندويه ټولنه، پېښور، ۱۳۸۴ل، ۱۴۵ مخ.
- ۱۵ - همدغه اثر، ۱۴۵ مخ.
- ۱۶ - همدغه اثر، ۱۴۷ مخ.

۱۷- همدغه اثر، ۱۴۷ مخ.

۱۸- همدغه اثر، ۱۴۷ مخ.

۱۹- محمدصابرخوېشکي، پښتو غږ پوهنه او ويي پوهنه، ختيځ خپرندويه ټولنه، ننگرهار، ۱۳۹۴ ل، ۱۱۰ مخ.

۲۰- د. ا. شافيف، د پښتو ژبې لنډ گرامر، د دولت محمد لودين ژباړه، ختيځ ادبي بهير، جلالکوټ، ۱۳۹۵ ل، ۸۰ مخ.

۲۱- مجاور احمدزيار، پښتو پښويه، دانش خپرندويه ټولنه، پېښور، ۱۳۸۴ ل، ۱۷۸ مخ.

پوهنځیار فهیم بهیر

## په لیکوالۍ کې د بهرنیو ژبو رول

لنډیز:

لیکوالی له دوه برخو څخه جوړه ده، چې یوه برخه یې د لیکوال له فطري استعداد او وړتیا سره اړیکه لري او بله برخه یې د لیکوال د کونسنونو او مهارتونو له زده کړې سره تړاو لري. دوهمه برخه یې په لومړۍ برخې پورې اغېزه لري، که چېرې د یو لیکوال، بهرنۍ ژبې زده وي، د نورو پوهانو او لیکوالو تیوري او د هغوی نوې ادبي او څېړنیزې پنځونې مطالعه کړي، نوې علمي تجربې واخلي، نو د دغه لیکوال په لیکنو کې یې هم تاثیر لیدل کېږي او لیکنې یې په علمي، ادبي او نورو ادبي ښکلاو له پلوه بشپړېږي.

اوسمهال ځوانو لیکوالو، څېړونکو او ادب محصلینو ته په کار دي، چې د بهرنیو ژبو د زده کړې له لارې د خپلو لیکنو تیوريکي مسایل، ادبي او هنري نظریې او بېلابېل اړخونه وڅېړي او په خپلو لیکنو کې ترې کار واخلي، ترڅو ټول هغه فني او علمي اړخونه زموږ د لیکوالۍ په برخه کې پوره شي او په پایله کې گټوري او پخې لیکنې خپلې ټولنې ته وړاندې کړو، چې په دې مقاله کې پر همدې لارو چارو باندې څېړنه شوې ده.

کله چې د بهرنیو ژبو له لارې نوې علمي تیوري، د لیکنې گڼې فني او نوي تیوريک مسایل زده شي، د لیکوالو په لیکنو کې علمي قوت، پوخ منطق او استدلال او نورې ښیگنې لیدل کېږي، چې د لیکوالو لیکنو ته لوړ معیارونه ورکوي او ټولنیز ارزښت یې هم لوړوي.

## سريزه:

د ليکوالۍ په اړه دوه نظرونه ډېر مهم دي، ځينې په دې اند دي چې ليکوالی له فطري استعداد سره تړاو لري، په دې برخه کې هڅه کول دومره گټوره نه ده، دوی په دې اړه د شعر يا د نورو هنري ليکنو تخليق ته اشاره کوي، خو بل مهم نظر په دې اړه د ليکوال د تجربو، کونښنونو او د نورو ژبو د مطالعې او د زده کړې موضوع ده. که چېرې په ليکوالۍ کې د فطري استعداد سره دا برخې هم پوره شي، نو د ليکوال ليکنې په ټوله معنا لوړ ارزښتونه خپلوي.

اوسمهال د نړۍ هېوادونه د ټکنالوژي د وسايلو پر اساس سره ډېر نژدې شوي دي، دوی اوسمهال په اسانه خپل پرمختگونه، نوي ليد لوري د نړۍ له گوټ گوټ سره شريکولای شي. نوې علمي څېړنې، نوې ادبي تيورۍ او د ليکوالۍ گڼو خواوو په اړه نوي مسايل د نړۍ د پرمختللو هېوادونو په ژبو کې شته دي او په دې اړه گڼ شمېر څېړونکي او پوهان کار کوي، نو ستره اړتيا ده، چې زموږ د ټولني ليکوال، څېړونکي او د ژبې او ادب محصلين د بهرنيو ژبو پر زده کړې د ليکوالۍ په ډگر هم وځليږي. د دې ځلېدو لپاره بايد بهرنۍ ژبې زده شي او بيا کولای شي، په ليکوالۍ کې د خپلې ټولني او ادب لپاره نوي ليدلوري، نوي ژانرونه، د ليکنې نوي فني او تخنيکي جوړښتونه درک او په خپله ژبه کې عملي کړي، ترڅو زموږ هنري او علمي ليکنې د جوړښت او معنا له مخې لوړ معيارونه خپل کړي.

په دې مقاله کې پر همدې باندې څېړنه شوې، چې بهرنۍ ژبې زموږ په ليکوالۍ کې څومره رول لوبولی شي او په کومو برخو کې؟

چې د دې برخو په پېژندلو سره نوي ليکوال، څېړونکي او د ژبو او ادبياتو پوهنځي محصلين کولای شي د نښې ليکوالۍ په اړه هغه لارې چارې زده کړې چې له امله يې د دوی ليکنې علمي، ادبي او نور ټولنيز ارزښتونه خپلوي.

## د څېړنې اهميت او مبرميت:

په دې څېړنې سره د ليکوالۍ په ډگر کې د هغو ټولو لارو چارو پېژندل ترسره کېږي چې له امله يې ليکنه په علمي او فني لحاظ لوړ ارزښتونه خپلوي.

## د څېړنې موخه:

ځوانو ليکوالو، څېړونکو او د ژبو او ادبياتو محصلينو ته د بهرنيو ژبو د زده کړې

په ليکوالۍ کې د بهرنيو... —————

له امله هغه لارې چارې په گوته کوي چې له امله يې په ژبه او ادب کې نوې، پخې او په علمي لحاظ لوړې ليکنې رامنځته کېږي. د خپرنې فرضيه: په ليکوالۍ کې د بهرنيو ژبو رول کولای شي، چې ليکنې په تيوري او فني لحاظ لوړو ارزښتونو ته ورسوي.

### د خپرنې اصلي پوښتنه:

ايا بهرنۍ ژبې په ليکوالۍ کې دومره رول لري، چې ليکنې په علمي او فني لحاظ لوړې کړي او ليکوال ته هم د ليکنې نوې لارې چارې ورزده کولای شي؟  
فرعي پوښتنې: الف - ايا د بهرنيو ژبو د زده کړې له امله د نورو ليکوالو په ليکنو کې يوازې نوې تيوري رامنځته کېږي؟  
ب - ايا د ليکنې نورې لارې چارې ترې هم زده کېږي؟  
ج - ايا په ليکوالۍ کې د بهرنيو ژبو رول کولای شي ليکنې په علمي او فني لحاظ پخې کړي؟

د خپرنې شاليد: د پښتو په لرغونو ادبي تاريخونو کې يوازې د عروضي ادب د ژانرونو د رامنځته کېدو په اړه معلومات وړاندې شوي دي، همدا ډول اوسمال چې د معاصرې دورې څلورم ادبي پړاو اثر چاپ شوی دی، په هغې کې هم ځينې نوي ژانرونه لکه، هايکو، ازاد شعر يا نور ژانرونه معرفي شوي دي او د نثري ادب جوړښتونو اثر کې يوازې نثري ژانرونه معرفي شوي چې کله پښتو ادب ته داخل شوي دي، خو دا مقاله نوې ده او يوازېنۍ مقاله ده چې په ليکوالۍ کې د بهرنيو ژبو د رول په اړه ليکل شوي ده او نوي او بيلابېل اړخونه په کې د ليکوالۍ په تړاو خپرل شوي دي.

البته د استاد وفا تر کتاب وړاندې ځينې نور آثار هم په دې اړه چاپ شوي، خو لکه څنگه مې چې يادونه وکړه مور دلته يواځې په لنډون سره د هغه نوي اثر يادونه وکړه چې له نورو سره په تفاوت د نوو ژانرونو په زياتوالي سره چاپ شوی دی او تر دې د زياتو اثارو معرفي کول د موضوع د حوصلې نه وتلې خبره ده.

### د خپرنې مېتود:

په دې مقاله کې له تشریحي مېتود څخه کار اخیستل شوی دی او ځينې برخې تحليل شوي دي او له نورو اثارو څخه مثالونه هم وړاندې شوي دي. د دې

مقالې په مېتود کې سروې او مرکې هم شوي دي او پایله یې د مقالې په پای کې وړاندې شوې ده.

### په لیکوالۍ کې د بهرنیو ژبو رول

د لیکوالۍ یو ځانگړی اړخ فن دی، خو بل اړخ یې د زده کړو، تجربو او هڅو پر اساس پیاوړی کېږي. زما په اند د دویمې برخې تجربه او عملي کارونه په لومړۍ برخې هم اغېزه کوي او لومړنۍ برخه نوره هم ځواکمنه کوي. په دې برخه کې د نورو اساسي عواملو تر څنګ بهرنۍ ژبې هم ځانگړی نقش لري، چې د بهرنۍ ژبو پر زده کړې سره، لیکوال په گڼو برخو کې معنوي او مادي پرمختګ کولای شي.

زموږ په دې لیکنه کې د بهرنیو ژبو څخه موخه هغه ژبې دي چې اوسمهال د نړۍ د پرمختللو هېوادونو ژبې دي، مور په دې لیکنه کې د هغوی نوملړ نه وړاندې کوو، بلکې د یو شمېر ژبو هغه تیوري او مهمو اړخونو ته اشاره کوو، چې زموږ ژبې، ادب او لیکوالۍ ور سره پرمختګ کړی او یا په دې برخه کې اساسي رول لري، د بهرنیو ژبو زده کړه د ځوانو لیکوالو، څېړونکو او ادب محصلینو سره د یو ښه لیکوال، ادب څېړونکي او د ښې لیکنې په رامنځته کېدو کې پوره مرسته کوي.

په لیکوالۍ کې د بهرنیو ژبو د رول په اړه ځینې مهم ټکې په لاندې توګه تر څېړنې لاندې نیسو:

#### ۱ - د نوو ژانرونو پېژندل:

د نړۍ هېوادونه د پرمختګ په حال کې دي، دوی نه یوازې په سیاسي او اقتصادي لحاظ پرمختګ کوي، دوی په علمي او فرهنگي لحاظ هم د ځینو نورو هېوادونو په پرتله پرمختګ کړی دی. د خپلې ژبې ادبي، گرامري، تیوريکي او نورو اړخونو کې کار کوي، ځینې شیان له نوو زاویو گوري، چې په پایله کې نوي موضوعات او نوي ژانرونه رامنځ ته کېږي، دوی په نوو ژانرونو کې نوو خیالونو یا د ژوند بېلابېلو خواوو ته ځای ورکوي، خو وروسته د څو لسيزو دا نوي ژانرونه وروسته پاتې هېوادونو ته د ژباړو له لارې داخلېږي.

زموږ د لرغوني ادب تاریخ که د غزل، قطعي، مثنوي یا په ټوله کې د عروضي ادب ژانرونو ته ځېر شو، ډېر د ژباړې له لارې له عربي او پارسي ژبو څخه زموږ ژبې ته راغلي دي. د نمونې په توګه زموږ د لرغوني ادب په تاریخ کې د دې سرلیک: »



په ليکوالۍ کې د بهرنيو...

پښتو ادبيات د نوو شعري ډولونو د خپلولو په درشل کې «لاندې ليکل شوي دي:» د پښتو شاعرۍ کې له دغو خپلو ملي او وطني شعري ډولونو سر بېره د خپلې سيمې د فرهنگي او ادبي جريان تر اغېز لاندې او له نورو فرهنگونو سره د نژديکتونو له پلوه پښتو شاعرانو د شرقي شاعرۍ شعري ډولونه هم خپل کړي دي، لکه: د درېيمې هجري پېړۍ په جريان کې په پښتو شاعرۍ کې قطعې پيدا شوه او په پنځمه هجري پېړۍ کې د قصيدې په چوکاټ کې پښتو شاعري وشوه؛ خو د اتمې هجري پېړۍ تر دوهمې نيمايي وروسته چې د پښتو کوم اثار ايجاد شوي دي او مور ته يې نمونې رسېدلې دي، په دغو اشعارو کې د شرقي شاعرۍ ځينې داسې انواع په پښتو شاعرۍ کې مومو، چې تر دې زمانې د مخنيو په اشعارو کې مور داسې شعري انواع نه لرو.

... د ده د ديوان په دغو پاڼو کې د اکبر دوې ټوټې (مثنوي) خوندي دي... د اکبر زمينداوري د ديوان په لاس ته راغلو پاڼو کې د پښتو دوې غزلې هم شته... د اکبر د ديوان په لاس ته راغلو پاڼو کې د شرقي شاعرۍ د دوو مشهورو او عمده شعري ډولونو لکه غزل، مثنوي د نمونو تر څنگ د پښتو چاربيتې موجوديت په دې دلالت کوي چې زموږ پخوانيو شاعرانو که د شرقي شاعرۍ شعري ډولونه خپلول...» «۱۲: ۶۸».

استاد حبيبي په خپل اثر «د پښتو ادب لنډ تاريخ» کې د (۱۲۵۰ هـ ق) را پدېخوا په يوه پېړۍ کې د پښتو ادب د تحول ځينې عاملونه په گوته کړي دي، چې مور يوازې يو عامل دلته راوړو: «په دې وروستۍ دوره کې د پښتو په نظم او نثر دواړو کې د ترجمې حرکت هم پيدا شو، ځينې کتابونه له اردو او انگرېزي څخه او ځينې هم له عربي او فارسي څخه په پښتو ترجمه شول، ... د ترجمې دغه حرکت و، چې له ځانه سره يې نوي فکرونه او د نوي مدني ژوند اساسونه هم راوړل او پښتو ادب ته يې يو نوی ادبي تحول ور وباڅښه، په دې ترجمه کې شاعران او ليکوالان دواړه مجبور وو چې په داسې ژبه خبرې وکړي چې لوستونکي يې په مطلب ښه پوه شي. نو له دې جهته هم په نظم هم په نثر کې رواني او شگفتگي موجوده شوه، خلک خپل قديم تاريخ ته متوجې شول او د اروپا د مدنيت او د ژوند نوي فلسفي فکرونه هم په نظم او نثر کې وارد شول او هغه فکري انقلاب چې د ۱۹ قرن له ملي

او قومي نهضتونو سره راغلی و د پښتو ادب ته یې هم نوې ښکلا، نوې مفکوره او نوي تغییرونه ور وبخښل» (۲: ۱۸۰).

اوسمهال په پښتو ادب کې ازاد شعر او هایکو ډېر مروج شول په دې شعري فورمونو کې گڼ شمېر اثار چاپ شوي دي او ډېر شاعران او مینوال یې هم پیدا کړي دي چې ازاد شعر لومړی په اروپا کې رامنځته شوی دی او وروسته یې پښتو ادب ته لار وکړه. همدا ډول هایکویو جاپانی فورم دی، چې ځینې پښتو ادب خپرونکي یې له لنډیو سره ډېر نږدې گڼي په دې فورم کې د کوزې پښتونخوا ډیرو شاعرانو اثار چاپ کړي دي خو اوسمهال یې په افغانستان کې هم بازار گرم دی. هایکو فورم یا شکل : هایکو د شکل له مخې لنډ فورم یا شکل دی خو دمعنا له مخې بشپړ دی چې قافیه نه لري او درې نیم بیتي وي، سیلابوتونیک (Syllabus- tonic) جوړښت لري چې هر نیم بیت یې په ترتیب سره ۵، ۷ او ۵ هجاوي لري. (۱۷: ۲۸۶).

اوسمهال د پښتو ژبي مهم نثري ژانرونه، چې ډېر اثار پرې چاپ شوي دي، د ادبیاتو په تیوري کې ځانگړی ځای لري او د ادبیاتو په ایجاد کې مهم رول لري دا ژانرونه یا شکلونو هم د نړۍ له نورو ژبو څخه پښتو ژبې ته داخل شوي دي، چې په څو کرښو کې به په لنډه توگه ورته اشاره وکړو: «خو هغه څه چې اوس یې مور لنډه کیسه بولو او په اصطلاحی لحاظ د غربي ادب له «شارت سټوري» سره هم معنا ده، په اوسني مفهوم او ځانگړې فني بڼه په نولسمه پېړۍ کې په اروپا کې دود شوې او له هغه ځایه یې د نوري نړۍ ادبیاتو ته لاره موندلې ده، له خپرنو څخه جوتېرې چې دغه نثري ادبي فورم له انگریزي ژبې څخه اردو او بیا له هغې څخه د شلمې پېړۍ په لومړیو کې پښتو ادب ته راغلی دی.» (۱۳: ۶۲).

ناول هم پښتو ژبې ته د اردو ژبې له ژباړې څخه راغلی، چې وروسته سید راحت زاخيلي هم په دې برخه کې ځلیدلی دی او د «ماه رخې» په نوم یې ناول ولیکه (۱۳: ۱۱۶).

همدا ډول ډرامې لیکنې بهیر په افغانستان کې د شلمې پېړۍ دویمې لسیزې ته رسېږي چې لومړني څرکونه یې د مولوی صالح محمد کندهاري په آثارو کې لیدل کېږي (۱۳: ۲۳۷).

په لیکوالی کې د بهرنیو...

طنز هم په افغانستان کې د لومړي ځل لپار د استاد حبیبی په لیکنو کې لیدل کېږي. نوموړي خپلې گڼې طنزي لیکنې په طلوع افغان کې خپرې کړې دي «۱۳: ۲۹۱».

ادبي ټوټه هم پښتو ادب ته لومړی د ژباړې له لارې داخل شوې ده، لومړی په لویدیځ ادب کې رامنځته شوې ده او په افغانستان کې په دې فورم کې لومړی ځل استاد حبیبی لیکنې کړې دي «۱۳: ۳۳۲».

په دې فورم کې وروسته نورو لیکوالو هم گڼ شمېر اثار چاپ کړي او اوسمهال یې د لنډو کیسو، ناولونو نه وروسته دریم ځای خپل کړی دی.

## ۲- د نوو اصطلاحاتو رامنځ ته کېدل:

د بهرنیو ژبو په زده کړې سره د لیکوال په لیکنه کې نوي اصطلاحات رامنځ ته کېږي، چې یو ځانگړی مفهوم تشریح کوي. د نويو اصطلاحاتو لیکل په لیکنه کې علمي خوا وې قوي کوي، د نوو تیوریو او نوو ژانرونو او اړخونو په پېژندنه او د لیکنې په قوت کې اساسي رول لري. نوي اصطلاحات د بهرنیو ژبو د لارې لیکنې ته داخلېږي، د دې اصطلاحاتو په پېژندنې سره د لیکنې په لفظي او معنوي برخو کې نوی بدلون رامنځته کېږي او لیکنې ته نوی والی هم ورکوي.

د بېلگې په توگه په جادوگر هنر کې رحمان بابا د شعر سبکي خصوصیاتو په اړه لیکل شوي دي: «رحمان بابا چې خپل شعر یادوي معمولاً ستاینه یې کوي، خو چې ځان یادوي ځان غندي. دی د خپل خوی او عمل د ذکر په وخت اندرستېټمنت (Understatements) ته تمایل لري، یعنې غواړي ځان کم وگڼي» «۹: ۳۰۴».

په پورتنی متن کې د اندرستېټمنت د اصطلاح په پېژندنې سره موږ په اسانۍ سره کولای شو د نورو شاعرانو په سبکي ځانگړنو کې دا برخه هم وپېژنو.

په پخوانیو گرامري اثارو کې ما د ټاکنډویانو (Determiners) برخه نه وه لیدلې اوسمهال چې د کابل پوهنتون استاد پوهاند محمد صابر خویشکي د پښتو معاصر گرامر لیکلی په هغې د دې برخې په اړه لیکلي دي: «هاکي او متیاک (۱۹۹۸) زیاتوي چې د معنا د یوې نارسمي تشریح په توگه، د کلمو دغه ډله د نومیز عبارت تفسیر ته کمی معلومات (د بېلگې په توگه دغه سپی، څو سپی، ډېر سپی) خو

صفتونه د نوميز عبارت تفسير ته کيفي معلومات(د بېلگې په توگه غټ سپي، تور سپي، چټک سپي، وړی سپي) دغه کلمې په انگريزي کې Determiners او په پښتو کې د ټاکنديوپانو په نامه يادېږي» «۳: ۲۹۲».

### ۳- نوي کلمات:

پښتو ژبې اوسمهال د نړۍ له نورو ژبو څخه نوي ژانرونه راخپل کړي دي، د دې ترڅنگ نوي اصطلاحات او کلمات هم پښتو ژبې ته راننوتې دي. د يو شمېر کلماتو لپاره ځينو ليکوالو د پښتو کلمې کارولي دي، خو ځينې د خپل علمي قوت او پوخوالي له امله په خپل شکل کارول کېږي. دا کلمات د نوو موضوعاتو په ځانگړي ډول په ادبي څېړنو، تاريخ ليکنه، کره کتنه او نورو برخو کې ډېر کارول کېږي. دا کلمات د ژبې په غښتوب کې هم گټور دي او پېژندل يې د ليکوال سره د پوهې او ليکوالۍ د مهارت په وړاندې کولو کې هم مرسته کوي.

ځينې ليکوال بهرني کلمات يا سخت کلمات په دې هدف کاروي، چې ليکنه يې قوي معلومه شي او خپله لايقه، خو دا کار په ليکوالۍ کې يو ستر عيب دی. ځينې ليکوال د يوې ليکنې د رېښې د قوت او علميتوب په هدف همغه بهرنۍ کلمه يا سخته کلمه کاروي چې د مفهوم په وړاندې کولو کې د ليکوال او لوستونکي سره مرسته کوي دا بيا ښه ځانگړنه ده. د وخت سياسي، اقتصادي او فرهنگي وضعيت او د ټکنالوژۍ پرمختگ هم په دې برخه کې ستر اغېز لري چې نوې کلمې رامنځته کېږي او په ليکنو کې کارول کېږي. د بېلگې په توگه که موږ د استاد روهي اثر «پښتو معاصر تاريخ» متن لولو نو اړتيا ده چې د لاندې کلمو او اصطلاحاتو په معنا پوه شو:

اټيميزم(Optimism) (خوشبيني)، استيتيکس(ښکلا پېژندنه)، ابجکتويټي( Objectivity) (عينيت گرايي)، ايماز(I mage)(ذهني انځور)، پاسيفيزم(سوله غوښتنه)، پسميزم(Pessimism)(بد بيني)، تطور(تحول)، ډيناميزم(Dynamism) (محرکه قوه)، ريفرنډم(Referendum) (په يوه سرنوشت ټاکنو کې مسله کې د ټولو خلکو رايو ته مراجعه کول)، سټاټس کو( Status quo)(مخالف تحول)، شهود(ليدل)، فانتيزي(Fantasy)(خيال)، فور ماليزم(Formalism)(شکل پرستي)، قرض الشعر(د شعر تحليل او ارزيايي، مضراب (د وهلو اله) « ۵: ۳۴۳».

#### ۴ - نوې تيوري:

د بهرنيو ژبو پر زده کړې په ليکوالۍ کې نوې تيوري هم رامنځته کېږي. بهرنۍ ژبو کې نوي تغييرات او پرمختگونه ليدل کېږي او ځينې ليکوال کونښن کوي چې همغه تيوري يا د يوې نوې تيوري په رامنځته کېدو سره هغه تغييرات په خپله ژبه کې هم پلي کړي. کله چې د کوم ليکوال په ليکنه کې، که هغه شعر وي، نثر وي يا نورې ادبي او گرامري څېړنې وې نوې تيوري څرگنده شي، د ليکوال ليکنه قوت پيدا کوي، خپل ارزښت ټاکي، ليکنه يې علمي او ادبي معيار گټي او گڼ شمېر لوستونکي هم پيدا کوي.

زموږ په ژبه کې هم يو شمير هغه ليکوال چې بهرنۍ ژبې يې زده دي د هغوی تيوري په خپله ژبه کې هم پلي کوي يا د هغوی د تيوريو په رڼا کې د خپلې ژبې مسايل له يوې نوې زوايې څېړي. د بېلگې په توگه به يو شمېر برخې د ځينو اثارو څخه واخلو:

د جملې د اهنګ په اړه گڼ شمېر ليکنې هم شوې دي، خو د پوهاند محمد اقا شېرزاد په خپل اثر «پښتو نحوه» کې دې برخې ته داسې اشاره شوې ده: «آهنګ د هغو وسايلو مجموعه ده، چې وينا تنظيموي او د وينا د وييزې بڼې حتمي خصوصيت دی، بې له اهنګه وينا ممکنه نه ده، هغه وسيلې چې د اهنګ د اجزاوو په حيث د وينا په وييز نظم کې برخه اخلي دا دي:

۱ - ميلودي: د اساسي توکو د اواز حرکت (ټيټېدل او لوړېدل) دي.

۲ - ټيمپ: د جملې پر کومې برخې د اوازونو توقف دی.

۳ - خج: چې د جملې کومه برخه نسبت نورو برخو ته په زيات فشار سره ويل

کېږي.

۴ - ټيمپ: چې د جملې يوه برخه د نورو برخو په تناسب په زيات سرعت سره

ويل کېږي.

۵ - ټيمبر: يعنې د جملې موسيقيت.

د آهنګ دغه پورتنی اجزا د مفاهيمې په پروسه کې په گډه په يوه وحدت کې

عمل کوي» (۶: ۷۸).

په پورتنۍ بېلگه کې ليدل کې چې د بهرنۍ ژبې د زده کړې له امله د اهنګ

د اجزاو په اړه نوې برخې هم پېژندل شوې دي.

د «شعر د پېژندنې او کره کتنې ځینې نوي معیارونه» تر سر لیک لاندې خپړندوی عبدالغفور لېوال یوه لیکنه کړې ده، په دې لیکنه کې ليوال د شعر د پېژندنې له پاره دارواپوهنې له تعريفونو او اړیکو څخه کار اخیستی دی. د ارواپوهنې په څېړنې سره د شعر د سرچینې په اړه نوې خبرې شوې دي په هغه کې د شعور او لا شعور خبره رامنځته شوې ده، نوموړي لیکلي دي: «د شعور تر شاه د لا شعور ساحه، چې نوې ارواپوهنې را وپېژندله، له مور سره مرسته کوي، چې نور هم د شعر الهامي سرچینې ته ورنږد شو. په حقیقت کې د اشیاوو، اشخاصو، احساساتو، عواطفو غریزو او تمایلاتو خاطرې له شعور څخه وتلو د لا شعور ساحې ته تنبول کېږي او هلته زېرمه کېږي. وروسته د ځانگړو رواني پېښو یا شرایطو له امله د بېرته را څرگندېدو له پاره یو کوچنی منفذ یا لار مومي. چې ډېر ځله خوب لیدلو ته په ورته تصور کې ځان را څرگندوي، همدغه له لا شعور څخه راوتلې خاطرې که د تخیل د ځواک په وسیله خوندي او د یوې شعوري هڅې په مرسته په لنډه او اهنګینه ژبه بیان شي، د بشپړولو له پاره یې تفکر او تخیل مرسته وکړي، نو په حقیقت کې مور یو شعر تخلیق کړی دی» «۱۱: ۱۰۳».

په پورتنی متن کې لیدل کېږي چې لیکوال د ارواپوهنې د علم په رڼا کې د شعر د سرچینې په اړه نوې تیوري لري او د شعر د سرچینې د پېژندنې نوې لارې چارې یې تشریح کړې دي.

د سبک د پېژندنې په اړه گڼې مقالې لیکل شوي دي، خو د «نثر لیکلو په هنر» کې د سبک په اړه نوې مقاله لیکل شوې او د سبک د پېژندنې لارې چارې په کې په اسانه ښودل شوې دي. په دې مقاله کې د سبک په اړه د کورنیو او بهرنیو لیکوالو نظرونه وړاندې شوي دي، خو په اخر کې دا تعریف وړاندې شوی دی: «د سبک یو بل مشهور او معاصر تعریف چې له نورم Norm څخه کېږدلو او انحراف ته سبک وايي، د پاسنیو خبرو تاییدونکی دی. په دې تعریف کې له نورم څخه منظور په سبکي لحاظ هماغه خنثی یا شنډ حالت دی» «۱۰: ۳۴».

زما په اند پورتنی تعریف له لودیځې ژبې څخه داخل شوی دی او د «نثر لیکلو هنر» لیکوال د بهرنی ژبې د مطالعې وروسته خپلې ژبې ته د سبک د پېژندنې په

په ليکوالۍ کې د بهرنيو...

اړه نوې تيوري وړاندې کړې ده، چې هم د سبک په پېژندنه کې مرسته کوي او هم د ليکوال ليکنې ته يې د نورو ليکنو په پرتله غوراوی ورکړی دی. استاد غضنفر د سبک د پېژندنې په اړه خپله نظريه داسې وړاندې کړې ده: « له نورم څخه زياتوالی له مختلفو اړخونو مطالعه کولای شو. مثلاً که په يوه ليکنه کې خاص ډول جملې (مثلاً سوالیه جملې، لنډې جملې، مرکبې جملې، فعلي جملې، اسمي جملې...) تر معمول حد زياتې وي، دا له نورم څخه انحراف دی. د ځينو نثرونو اهنگونه ډېر محسوس وي او د ځينو لږ، په ځينو ليکنو کې د ابهام بنکلا وينو او په ځينو کې نورو د وضاحت رڼا، يو شمېر ليکوال اطباب ته مايل دي او ځينې نور ايجاز ته. د دغو او داسې نورو گڼو تمايلاتو پېژندنه د سبک پېژندنې موضوعات دي» (۱۰: ۳۶).

#### ۵- د ليکنې بنکلا:

د بهرنيو ژبو په زده کړې سره د ليکنې په بيلابيلو برخو کې هغه بنکلاوې هم رامنځته کېږي، چې ليکنه کې کشش، جذبې او تلوسه پيدا کوي، دا برخې که په معلوماتي ليکنه کې هم وي، تر ډېره بريده ليکنه بريالۍ بنکاري، چې زياتره مهال د ليکنو په پيل کې موجوده وي تر څو لوستونکي پاتې معلوماتي ليکنه په مينه او تلوسې سره ولولي. زموږ د ژبې ډېر ليکوال د داسې ليکنو ډېرې بيلگې لري، چې د ليکنې پيل په داسې انداز کوي، چې لوستونکي هوسپري تر څو پاتې ليکنه ولولي. دا لارې چارې هم د بهرنيو ژبو د زده کړې له لارې ډير مهال رامنځته کېږي. د بېلگې په توگه د استاد اجمل بنکلي د ليکنې پيل راوړو، چې نوموړي د موسی شفيق د شاعرۍ په اړه ليکلي دي: «ژان پل سارتر ويلی وو، چې د موناليز پر شونډو زانسس خاندي. همداسې د مرحوم موسی شفيق په شاعرۍ کې راته تر انقلاب مخکنی افغانستان موسکی دی. هغه وخت حالات څنگه وو، خلکو څه ډول فکر کاوه او شاعري کوم لوري ته روانه وه، دا راته مستقيم او نامستقيم د هغه وخت شاعري وايي» (۸: ۷۷).

په پورته بېلگه کې وينو چې د ليکنې پيل ځانگړې بنکلا لري او دا بنکلا د بهرنۍ ژبې د زده کړې په پايله کې رامنځته شوې او د ليکوال ليکنه يې هم خونده وره کړې ده.

## ۶- د لیکنې معنوي اړخ:

د بهرنیو ژبو په زده کړې سره په لیکنه کې معنوي اړخ هم پیاوړې کېږي. د بهرنیو ژبو د زده کړې په پایله کې نوي فکرونه، د علمي موضوعاتو په تړاو نظریې، د ادب، علم او د ژوند د نورو مسایلو په اړه نوي فکرونه وړاندې کېږي. دا فکرونه د لیکنې منځپانگه قوي کوي او په لیکوالۍ کې ستر ارزښت لري. که هر څومره ښه لیکنه وي چې منځپانگه یې بې گټې او بې ارزښته وي خپل ارزښت نه شي ساتلای. د دې کار له پاره د بهرنیو ژبو زده کړه مهمه ده، چې د نورو ادیبوهانو او عالمانو د تیوریو او نوو فکرونو په رڼا کې مور هم د خپل ادب، فرهنگ او د ژوند نورو برخو ته ترې رڼا واخلو.

که مور گرامر لیکنه کوو او په دې کې یوازې د خپلو پخوانیو لیکل شوو اثارو څخه گټه واخلو، نو په حقیقت کې مو د پخوانیو کار په تکراري توگه وړاندې کړی دی. که مور بهرنۍ ژبې زده کړو د هغوی د تیوریو په رڼا کې د نوو نظریو پر اساس خپله ژبه هم و ارزوو، کیدای شي نورې نوې خواوې په کې پیدا شي. نو کله چې نوې لیکنه رامنځته شي نوې منځپانگه ولري د لیکنې معنوي اړخ پیاوړي کوي او لیکنه د ژبې، ادب او لوستونکو لپاره گټوره کوي. د نمونې په توگه په تشریحي ژبپوهنه کې د مورفولوژیکي اوبستنې تر سر لیک لاندې لیکل شوې دي: «... ساندهي یا غونډله غرونج (Sandhi): چې له اړه په سانسگریټ پورې اړه لري، خو کیدای شي په پښتو کې یې هم څرک ولگي. د ساندهي معنا پیوستون دی. هغه داسې چې په یوه غونډله کې د ځینو ویونو د پای غرونه د ورپسې ویونو د پیل له غرونو څخه اغېزمن شي، لکه: (زه سین ته تللی وم) چې اړه ښه یې (زه سیند ته تللی وم) دی، چې دلته د (سیند) دویمې (د) د ورپسې ویي یعنی (ته) له (ت) غږ څخه اغېزمن شوی او نه تلفظ کېږي» (۴: ۸۲).

ډېر مهال د بهرنیو ژبو د لیکوالو د نظریو پیل هم د لیکنې معنوي اړخ قوي کېږي، خو کله کله د کلیشو تر حده رسي، مگر که چېرې د لیکوال د پیغام په رسولو کې د مرستې په توگه راوړل شي او د لیکنې د منځپانگې په غښتوب او اهمیت کې ونډه واخلي، نو د لیکنې معنوي اړخ ته ښکلا وربښي. د بېلگې په توگه: «په زده کړه کې د سمعي او بصري وسیلو مرستې: د اوسني ارواپوه کور نباخ له نظره



په لیکوالی کې د بهرنیو...

: زده کړه (د سلوک او روش بدلون څخه عبارت ده)، دا چې زده کړه څه ډول تر سره کېږي او آموزش څنګه صورت نیسي او د زده کړې عملیه څنګه اسانه کېږي. نوموړی پوه اووه توکي (عنصره) د زده کړې د عمليې مرستندوی بللي دي، هغه په لاندې توګه یادوي: ۱- زمينه يا دريځ (موقف). ۲- شخصي ځانګړنې (خصوصيات). ۳- موخه (هدف). ۴- تعبير. ۵- کړنه (عمل). ۶- پایله (نتیجه). ۷- د ماتې (مغلوبیت) په وړاندې عکس العمل» «۶: ۱۵۵».

یوه بله بېلګه هم وړاندې کوو چې د بهرنیو ژبو په زده کړې سره زموږ د لیکنو منځپانګې د نوو فکرونو له امله غني کېږي او داسې لیکنې به ټولنه کې تلپاتې ارزښت ساتي او لوستونکي هم لري، د ژبې ادب او فرهنگ ته هم ګټه رسولای شي. د پښتو ګرامر په خپله بڼه کې (د ږندو لیک) تر سرلیک لاندې لیکل شوي دي: «یو فرانسوي پوهه چې (برابل) نومېده، د خپلو ږندو د پاره یو ډول لیک رامنځ ته کړ، چې یو ډول پند کاغذ د شا له خوا په مېخونو ټونګري، کاغذ د وړې دانوکې په څېر لږ را وه سپرېږي، خو سوری کېږي نه. په دې دانو کې وړانده ګوتې وهي او پرې پوهېږي چې څه لیکل شوي. اوس دا لیکونه د داروګانو په پوښونو هم لیکي. ما هم د خپلو ږندو لپاره د خپلې ژبې سره برابر دا لیک تیار کړلو. پوره به نه وي خو یو پل (قدم) ګوندې وي» «۱: ۵۸».

### ۷- د لیکنې لفظي اړخ:

د لیکنې له لفظي اړخ نه زموږ هدف د هغه لارو چارو زده کول دي، چې د لیکنې د کلمو، ترکیبونو، عبارتونو او د جملو د نورو داخلي اجزاو ترمنځ منطقي جوړښت ولري او هر ژانر او موضوع ته په کتو یوه ښه لیکنه رامنځ ته شي چې لوستل یې اسانه، مطلب په کې ښکاره وي او د لیکوال پیغام په ښه توګه ولېږدوي. البته هره لیکنه د موضوع او فورم له مخې ځانته جوړښت لري، ژبه یې هم سره توپیر کوي. د بهرنیو ژبو د زده کړې څخه موږ هغه څه زده کوو، چې د لیکنې په پورتنیو برخو کې ترې ګټه اخیستی شو. د نثر لیکلو په هنر کې لیکل شوي دي: «یوه انګریز لیکوال ویلي وو، چې هغه لیکنه چې بې زحمته ولیکل شي، په زحمت سره لوستل کېږي او چې په زحمت سره ولیکل شي، بې زحمته یې لولو» «۱۰: ۱».

استاد غضنفر لیکي: «په شعري سبک کې معمولاً خیال، تصویر، مبالغه،

موسيقي، ابهام، ايجاز او ابهام وینو. په مقابل کې له نثر ليکونکي معمولاً غواړو چې خبرې دې يې تر وسه وسه واضح وي او د ليکنې جملې او پاراگرافونه دې يې منطقي ارتباط سره ولري. لکه څوک چې خپل مقصد ته د رسېدو له پاره نېغه لار انتخابوي، خو د اخوا، ها خوا نه تاوېږي، ښه نثر ليکونکی دې هم خپله موضوع نه پرېږدي، د مقصد په لور دې سم سيده روان وي. په انگرېزي کې نثر ته Prose وايي او دا کلمه د لاتين ژبې له Prosa راغلې ده چې نېغ او سيده معنا ورکوي» «۱۰: ۳».

په سبکپوهه کې ليکل شوي دي: «په لويديځ کې په همدې موخه د متن غږونه او کلمې څېړل کېږي. زموږ په ټولنه کې پوهان پر عملي ډگر سبکپوهيز کره کتونکي نه مني، ځکه چې د دوی په اند نوموړي ته د پنځونې نښگنې او بد گنې اهميت نه لري، د موضوع ښه والي او بد والي ته نه گوري. د پنځگرتولنيزې، اخلاقي او سياسي ژمنتيا تعهد ته ارزښت نه ورکوي... زما زړه خو غواړي چې د کره کتنې پر ځای ورته شننه ووايم، لکه گوپي چاند نارنگ چې وايي: له سبکپوهې سره خبره وي، خو نظر نه، د ښکلا پلټنه د سبکپوهې کار نه دی» «۱۷۵: ۷».

استاد ښکلي زياتوي: «په پښتو کې په کار ده، چې سبکپوهيزې کره کتنې ته چې د پنځونې د سبک په نښگنو او بد گنو پسې گرځي ډېر کار وشي. موږ بايد په گړنۍ او ليکنۍ دواړو کره کتنو کې هڅه وکړو چې د نورو مواردو پر ځای د پنځونې سبک ته ډېر پام واړوو، ځکه چې سبک د پنځونې بنسټ دی، سبک پنځونه هنري کوي او که سبک نه وي، هغه شعر يا نثر ته هنري نه شي ويل کېدای، ځکه چې سبک له مجازي معنا نه راوړلارېږي په حقيقي ژبه کې نه وي، نو دې ته خنثی يا صفر سبک وايي» «۱۷۶: ۷».

په پورتنیو کرښو کې ليدل کېږي چې د بهرنيو ليکوالو، د نظريو او د کلمو د رېښو د شننې له مخې موږ د خپلې ليکنې په لفظي جوړښتونو کې ترې کار اخلو او په همدې امله زموږ ليکنې ځانگړی معيار او ارزښت هم پيدا کوي.

#### ۸ - د ليکوال ټولنيز شخصيت:

په ټولنه کې د هر مسلک خاوند ځانگړی شخصيت لري، ښه ليکوالي په ټولنه کې د ليکوال شخصيت لوړوي، نو د بهرنيو ژبو د زده کړې د لارې د نښې ليکنې

په لیکوالۍ کې د بهرنیو...

لارې چارې زده کېږي، چې د لیکوالو لیکنو ته علمي او فني لور تیا هم ورکوي او د هغوی د اثارو په چاپ کېدو سره د دوی موقف هم په ټولنه کې لوړېږي. د تکره لیکوال اثار پلورل کېږي، لوستونکي لري، ډیری مهال یې خلک د هغوی اثار د هغوی د ښې لیکوالۍ له مخې لولي او په پیسو یې اخلي. په ټولنه کې د لیکوال د نقش په اړه لیکل شوي دي: «څرگنده ده، چې لیکوال لیکنه د ځان له پاره نه کوي. هغه چې د لیکنې له پاره هره طرحه او موضوع له ځان سره لري او د هغې د لیکنې له پاره قلم پورته کوي په دې پوهېږي چې په وړاندې یا مقابل کې لوستونکي شته، چې د ده لیکنه لولي او په یوه بله بڼه پر هغوی اغېز لري، نو له همدې امله د لیکوال مسوولیت هم دروند دی، هر لیکوال چې خپل دغه مسولیت، مکلفیت او د دندې سپیڅلتیا (تقدس) درک کړی وي، په دې پوهېږي چې د ټولني د وگړو د معنوي روزنې او پالنې دنده هم ور تر غاړې ده» «۱۴: ۶».

د لیکوال د ارزښت په اړه همدا ډول لیکل شوي: «که لیکوال نه وای نن به هم انسان په هغه بڼه ژوند کاوه، لکه څنگه چې یې زر گونه کاله وړاندې کاوه. لیکوال ټولني ته په سیاسي، فرهنگي، ساینسي، جنګي، عقیدوي او یا دې ته ورته برخو کې فکر ورکوي او په دې توگه ټولني ته سوکالي او ارامي بخښي. لیکوال که پنځونه او یا هم څېړنه کوي، په یو نه یو ډول ټولني ته د هغوی د کړنو په بهیر کې نوی او کره فکر ورکوي» «۱۵: ۶».

#### ۹ - ټولني، علم او ادب ته یې گټه:

کله چې د بهرنیو ژبو د زده کړې په پایله کې د نورو هېوادونو د پوهانو نظرونه مطالعه شي، نوې تیوري او څېړنې مطالعه شي په پایله کې یې تاثیرات زموږ په لیکنو کې هم لیدل کېږي او پر دې اساس زموږ د لیکنو علمي او فني جوړښتونه هم پخېږي، نوې کېږي او زموږ اوسنیو اړتیاو ته په کتو پر مخ ځي او وده کوي. ښې لیکنې د ټولني وگړو، علم او ادب ته گټه رسوي، یوه سالمه ټولنه رامنځته کوي، نوې علمي لارې چارې را ښيي او د یو نړه او ښه ادب ټولې پېژندنې او ځانگړنې را معلوموي چې زموږ ادب هم ور سره وده کوي او ور سره ورو ورو د ښکلا نیمگړتیاوې پوره کوي. د تخلیقي ادب د رسالت او نقش په اړه گڼې لیکنې شوې دي دا چې څېړنه کومې گټې لري د «څېړنې بنسټونه» نومي اثر کې د استاد زلمي هېوادم

نظر داسې راوړل شوی دی: « د تېرې او اوسنۍ زمانې د حالونو د معلومولو لپاره د لټون ذوق او میلان اقتناع کوي. د انسان د مادي او معنوي ژوند د ارزښتونو د تغیر یا تثبیت لپاره د غوره او ښو لارو لټول. د علومو په بېلابېلو څانگو کې د عملي ژوند دوام. حقیقت ته د رسېدو لپاره د حرکت او هڅو ادامه. د څېړنې علاقه مندانو ته د تحقیق د لارو خلاصول. د پخوانیو په اند او ژوند پوهېدنه او د هغوی د فکري سیر مطالعه. د طبیعت په تحلیل او تجزیه کې د بشر- د ذهني کونښنونو او تالبنونو پېژندنه. په خلکو کې د سلیم ذوق خپرول او د پخوانیو فرهنگي میراثونو د ساتلو زیار» (۱۸:۱۶).

#### ۱۰ - بهرنۍ ژبې او زموږ نوميالي لیکوال:

زموږ اوسني ستر او نوميالي لیکوالو د بريالیتوب تر شاه د بهرنیو ژبو اغېز شته دی، چې دوی د تکره لیکوالو، څېړونکو، کره کتونکو او تیوریستانو په توګه مطرح شوي دي او د اوسني ادب ځلانده ستوري دي. دا په دې معنا نه ده چې یوازې د بهرنیو ژبو د مطالعې او زده کړې پر اساس دومره ځلیدلي دي، ډېر نور لیکوال هم شته، چې بهرنۍ ژبې هم زده وي، مطالعه هم لري خو ښې لیکنې نه شي کولای. زموږ اوسني نوميالي لیکوال فطري وړتیا او استعداد که لري هڅې او کونښنونه یې هم د خپل مسلک د پوځوالي لپاره کړي، خو د دې تر څنګ بهرنیو ژبو هم ښه رول لوبولی دی. د بېلګې په توګه د یو څو تنو یادونه کوو:

اوسمهال په ادبي څېړنو کې استاد زلمی هېوادم لیکوال دی، چې په دې برخه کې د هېواد په کچه یوازځیني استاد دی چې د ادبي مسایلو په څېړنه کې غوره او کره څېړنې کوي او د نوموړي پخې څېړنې د نورو لیکوالو سره توپیر لري زما په اند د استاد هېوادم په اردو او نورو بهرنیو ژبو کې پراخه مطالعه لري نو په همدې اساس یې څېړنې په لوړه کچه دي.

اوسمهال استاد غضنفر په کره کتنه کې د سیمې د هېوادونو په کچه نوميالی لیکوال او استاد دی، نوموړي گڼې تیوريکي لیکنې هم کړې دي، چې استاد هم په انگلیسي او نورو بهرنیو ژبو کې پراخه مطالعه لري.

همدا ډول اوسمهال د ادبیاتو او ارواپوهنې په اړه کمې لیکنې شوي، خو په دې برخه کې عبدالغفور لېوال، کرګر او استاد اجمل ښکلي لیکنې کړي دي. د

په ليکوالۍ کې د بهرنيو...

ليوال صيب او کرگر صاحب له ليکنو ښکاري چې دوی په انگليسي ژبه کې پراخه مطالعه لري او د نوو نظرياتو په رڼا کې د خپلې ژبې ځينې رواني او ادبي مسايل تشریح کوي. استاد اجمل ښکلی اوسمهال پخې او گڼې تيوريکي ليکنې کوي نوموړي په اردو او انگليسي ژبه کې پراخه مطالعه لري په همدې اساس نوې تيوري او د ادب او هنر په تړاو نوي فکرونه وړاندې کوي.

همدا ډول نور ليکوال لرو، چې د عربي ژبې، روسيې، فرانسوي او جرمني ژبې څخه يې نوې تيوري او نوي مسايل پښتو ژبې ته وړاندې کړي دي. په دې اړه موږ د ځوانو ليکوالو، ژباړونکو، ادب څېړونکو او د پوهنتون له استادانو او محصلينو سره سروې کړې او مرکې مو هم تر سره کړي دي چې ۶۲٪ په دې اند دي، چې بهرنۍ ژبې د ليکوالۍ په تيوري، نوي ژانرونو او د نوو تخنيکونو په پېژندلو او له هغې څخه په گټه اخيستنه کې مهم رول لوبوي.

مناقشه: ځينې ليکوال او ادب څېړونکي په دې اند دي، چې ليکوالي تر ډېره بريده د فطري استعداد د سره اړيکه لري او څوک چې فطري جوهر ونه لري هغوی ښې ليکنې نه شي کولای. د دوی په اند ليکوالي يوازې فن يا هنر دی چې ځينې خلک د دې وړتياوې لري.

اوسمهال د ژوند په ډېرو برخو کې د انسانانو هڅې ډېرې مهمې دي، چې په ليکوالۍ کې يو له دې هڅو څخه د بهرنيو ژبو زده کړه او مطالعه ده، چې له ليکوالو سره د ښو ليکنو په رامنځته کېدو کې مرسته کوي او تجربو هم په ډاگه کړې ده. که يو څوک فطري وړتيا ولري، د دې تر څنگ د نورو ټولنو په ژبو او ادب کې پراخه مطالعه ولري، د نورو ملتونو فرهنگي او علمي اثار ولولي. نو د ده په فکر کې هم نوې خبرې رامنځته کېږي ځينې بهرنۍ مطالعه شوې تجربې د خپل ذهن د لارې په خپله ټولنه کې گوري له نويو ژايو د ژوند برخې ارزوي د ليکوالۍ او د علم په اړه نوې لارې او تخنيکونه پېژنې چې په دې پېژندلو سره د ده په ليکنو او اثارو کې علمي قوت، تخنيکي او فني جوړښتونه رامنځته کېږي او ليکنې يې ارزښتمنې بلل کېږي.

**پايله:**

ليکوالي يوازې د هنري اثارو پنځونه نه ده او يواځې د شاعرانو او هنري اثارو

لیکوالو کار نه دی، بلکې لیکوالي عامه ده. ځینې کسان شته چې فطري وړتیا لري دوی به ښه شعر لیکي، ښې هنري لیکنې به کوي، خو ډېر نور لیکوال لرو چې هغوی کره کتونکي، ادب څېړونکي او په علومو کې د نویو تیوریو نومیالي لیکوال دي. دوی که ښه شعر نه شي لیکلی، خو ښه کره کتونکي دي، په علم او ادب کې ښې نظریې لري چې حتی زموږ د ادب لیدلوري یې هم بدل کړي دي.

نو بهرنۍ ژبې، د نورو ملتونو د فرهنگ او ادب مطالعه، د نوو علمي تجربو پېژندل دا ټول په لیکوالۍ کې مهم دي او د دوی په پېژندلو سره د لیکوال په لیکنه کې جوت توپیر رامنځته کېږي، لیکوال په علمي او فني لحاظ لوړوي، د ښو لیکنو او علمي نظریو وړتیاوې ورکوي او په خپله ټولنه کې ښې لیکنې رامنځته کولای شي. ځوانو لیکوالو، ادب څېړونکو او د ژبو او ادبیاتو پوهنځي محصلینو له پاره د بهرنیو ژبو زده کړه مهمه ده چې دوی کولای شي په اسانه د بهرنیو ژبو د زده کړې له لارې د خپلې لیکوالۍ خامې او پخې برخې درک کړي او په علمي چارو کې دواړو برخو ته پاملرنه وکړي.

### مأخذونه:

- ۱ - پېښوری، ش. ک، د پښتو گرامر په خپله بڼه کې، دانش خپرندویه ټولنه، پېښور، ۱۳۸۹ هـ ش کال.
- ۲ - حبیبی، عبدالحی، د پښتو ادب لنډ تاریخ، د علامه رشاد د څېړنو مرکز، کندهار، ۱۳۸۷ هـ ش کال.
- ۳ - خویشکی، محمد صابر. پښتو معاصر گرامر، جهان دانش خپرندویه ټولنه، کابل، ۱۳۹۵ هـ ش کال.
- ۴ - چمتو، محمد قسیم. تشریحی ژبپوهنه، جهان دانش خپرندویه ټولنه، کابل، ۱۳۹۵ هـ ش کال.
- ۵ - روهي، محمد صدیق. د پښتو ادبیاتو تاریخ، دانش خپرندویه ټولنه، ۱۳۸۴ هـ ش کال.
- ۶- رفیق، محمد رفیق. د پښتو ژبې تدریس اصول، د افغانستان ملي تحریک فرهنگي خانگه، کابل، ۱۳۹۴ هـ ش کال.
- ۶ - شېرزاد، محمد اقا. پښتو نحوه، مېهن خپرندویه ټولنه، ۱۳۹۵ هـ ش کال.

په ليكوالۍ كې د بهرنيو...

- ۷ - ښكلي، اجمل. سيكپوهه، دانش خپرندويه ټولنه، ۱۳۹۰ هـ ش كال.
- ۸ - ښكلي، اجمل. گونگه خړه (كابل مجله، گڼه)، علومي اكاډمي، جلال اباد، ۱۳۹۵ هـ ش كال.
- ۹ - غضنفر، اسدالله. جادوگر هنر، مومند خپرندويه ټولنه، جلال اباد، ۱۳۹۳ هـ ش كال.
- ۱۰ - غضنفر، اسدالله. نثر ليكلو هنر، مومند خپرندويه ټولنه، جلال اباد، ۱۳۹۲ هـ ش كال.
- ۱۱ - لېوال، عبدالغفور. د شعر پېژندنې او کره کتنې نوي معيارونه (كابل مجله اومه گڼه)، علومو اكاډمي، كابل، ۱۳۹۴ هـ ش كال.
- ۱۲ - هېوادمل، زلمي. د پښتو ادبياتو تاريخ، دانش خپرندويه ټولنه، كابل، ۱۳۹۳ هـ ش كال.
- ۱۳ - هاشمي، سيد محى الدين. د نثري ادب ډولنه، وحدت خپرندويه ټولنه، كابل، ۱۳۸۹ هـ ش كال.
- ۱۴ - هاشمي، سيد محى الدين. د ليكوالۍ هنر، ميهن خپرندويه ټولنه، جلال اباد، ۱۳۹۵ هـ ش كال.
- ۱۵ - همكار، محمد ابراهيم. ليكوالي، مومند خپرندويه ټولنه، جلال اباد، ۱۳۹۵ هـ ش كال.
- ۱۶ - هاشمي، سيد اصغر. د خپرنې بنسټونه، يار خپرندويه ټولنه، جلال اباد، ۱۳۹۴ هـ ش كال.
- ۱۷ - هاشمي، سيد اصغر. سيندونه او اندونه (د مقالو ټولگه)، هاشمي خپرندويه ټولنه، جلال اباد، ۱۳۹۵ هـ ش كال.

پوهنمل ډاکټر عزیز الله جبارخېل

## په پښتو ادب کې د ننگرهار د میندو ونډه

### لنډيز:

پښتو ادب کې د ننگرهار د میندو ونډه، خورا زیاته ده او د پښتو ولسي ادب په بډاینه کې یې له خپل پښتانه ورور، خاوند او زوی سره د خور، مېرمنې او مور په نامه قدم اخیستی دی، چې په دې توگه یې پښتو ادب هغو پورېو ته رسولی چې نن پښتون د نړۍ د ژوندي او باتور قوم په نوم یادېږي. د ننگرهار میندې په ځانگړو ټپو، د واده په سندرو، د اتن په نارو، د ماشومانو اللوگانو او د فالونو په نظمونو کې پښتو ادب کې ځانگړی مقام لري.

### سریزه:

د نړۍ پر مخ د انسان د پیدایښت سره سم الله (ج) هغه ته ژبه د (وعلم ادم الاسما کلها) په بنیاد ورپه برخه کړه، چې همدا ژبه بیا د ادب لپاره ضروري توکی دی او ورسره د هر قوم د بقا او پایښت لپاره ژبه ډېره مهمه ده. پښتون قوم هم ځانته ژبه لري چې د (پښتو) په نوم یادېږي، پښتو که له یوې خوا د ژبې نوم دی له بلې خوا د یو ثقافت او کلتور نوم هم دی، پښتو ادب چې د پښتانه قوم له منځ ته راتگ سره خوا په خوا رامنځ ته شوی دی، په غنا او بډاینه کې یې هم پښتنو ونډه لرلې ده، چې د هغو له جملې نه پښتو ادب کې د ننگرهار د میندو ونډه د یادونې وړ ده. پښتو ادب کې د دوی ونډه هر چاته څرگنده او ښکاره ده.

### د دې څېړنې اهمیت او مبرمیت:

دا چې پښتو شفاهي ادب سینه په سینه له یو نسل نه بل نسل ته انتقال



مومي او په دې کې ميندې پوره ونډه لري. د دې لپاره چې د ننگرهار د سيمې د ميندو ونډه هم په کې معلومه شوي وي، نو په دې څېړنيزه مقاله کې پرې بحث وشو، له يوې خوا به يې د ضايع کېدو مخنيوی شوی وي او له بلې خوا به يې د فوکلور څېړونکو او مينه والو ته د يو ماخذ حيثيت لرلی وي.

### د څېړنې موخې:

د ميندو سندرې چې پښتو شفاهي ادب کې بارز رول لري او هم د اتن د نارو او بنادۍ غاړو په باب به په دې څېړنيزه مقاله کې د فوکلور څېړونکو او مينه والو ته څه نا څه نوي مواد په لاس ورشي، همدارنگه به د دغو نارو، لنډيو او سندرو په ثبتېدو سره به يې د ضايع کېدو مخنيوی وشي.

### د څېړنې پوښتنې:

- ولسي ادب کوم ادب دی؟
- د ټپې په پالنه او ترقي کې پښتنو ښځو ونډه څومره ده؟
- د واده سندرې کومې سندرې دي؟
- د ننگرهار په سيمه کې د اتن کومې نارې دود دي؟
- د ننگرهار د سيمې په ميندو کې کوم ډول فالونه رواج لري؟

### د څېړنې روش:

په دې مقاله کې له کتابتوني، تشریحي-تحليلي ميتود نه کار اخيستل شوی او هم د سيمې له وگړو نه د پوښتنو پر بنسټ معلومات راغونډ شوي دي.

### متن:

پښتنې که له يوې خوا په ټولنيز ژوند کې له پښتانه ورور، خاوند او زوی سره د خور، مېرمنې او مور په نوم گام په گام، گام اوچت کړی او له دوی سره يې د ژوند کاروان تر منزله پورې رسولی دی، له بلې خوا يې د ژوند ادبی ډگر کې هم د نارينه ملا ورتړلې او حتی له هغه وړاندې شوې ده. چې ښه مثال يې په پښتنې او ولسی ادب کې ددوی ونډه او برخه ده. "ولسی ادب د ټولنې د ادب هغه برخه ده چې د خلکو په ژبه جاری وي او له يوې خولې څخه بلې خولې ته انتقال شوی وي او لومړی جوړوونکی يې معلوم نه وي او نه د هغه په باب څوک فکر کوي." (۱)

"پښتو عوامی ادب ژوندی او فعال دی، دا په هر دور کې د پښتون ولس د

په پښتو ادب کې د ننگرهار...

فطرت ترجمان دی، ځکه پخپله د هېرېدو او ورکېدو وېره خو یو پلو، چې پښتو ژبه او پښتون ولس یې هم د هېرېدو او ورکېدلو له خطرې څخه په امان کړیدی. حقه خو داده چې په اصل کې د پښتو ولسي ادب د دې ژبې د ژوند امین او ضامن دی (۲) ولسی ادب هغه ادب دی چې پښتون یې د کمال په پورې د ژوند هغه مواردو

ته رسولی دی چې نن په نړۍ کې د ژوندي او با تور قوم په نوم نوماند دی. دا چې زما د لېکنې موضوع پښتو ادب کې د ننگرهار د میندو ونډه ده، نو له نورو خبرو تېرېږم او په خپله موضوع پیل کوم. د ننگرهار ولایت د افغانستان د ختیځو ولایتونو څخه یو ولایت دی چې د تاریخ په اوږدو کې تل د علم زانگو، دسولې او امن کوراو همېشه بهار په نوم یاد شوی دی. د ننگرهار د سیمې میندو د نورو میندو په شان په پښتني ادب کې بې برخې ندي پاتې او د ادب په دې ډگر کې یې ښه پوره حصه اخیستې ده.

تپه چې په پښتو ولسي ادب کې ممتاز صنف دی او له پښتنو میندو سره کلک تړون لري او ددوی د ژوند پوره عکاسي کوی. «او د حمزه صاحب په خیال د تپې په پالنه او ترقۍ کې د پښتنو ښځو برخه د نارینه وو نه زیاته ده آن تر دې چې د تپې کره وړه بلکې نوم یې هم مؤنث دی لکه: تپه، لنډۍ، مصرعه». (۳) د ننگرهار د سیمې میندو هم په کې پوره حصه اخیستې ده، چې د بېلگې په توگه څو تپې دلته راوړل کېږي:

امان کوټ کړکی کړکی ده  
د منځ کړکی کې لیلای سترگې توروینه  
مسافري په بیغمی کړه  
ترله دې خپله یم په ننگ دې ناسته یمه  
په تور ټوپک ویشتلې راشې  
چې پرهارونه دې گنډم خوله درکومه  
ته په وطن باندي سر کېږده  
زه به ټکری ستا په زیارت وغورومه  
دا جبارخیل واړه خانان دي  
چې چېرته لاړ شي بېلابېل غواړی کتونه

کله چې د خوښۍ او ښادۍ په مراسمو کې د کلی ښځې را ټولې او دار يا را  
واخلي، د سندرو په منځ کې ټکی اچوي، کله کله يو له بله سره مقابلې کوي کله  
چې مقابل طرف په خپل نوبت لنډۍ ونه وايي، نو مخالف اړخ ورته داسې وايي:

د ټيکۍ وار در باندې راغی

شو تل خورکې رنگ دې ژېړ وتښتېدنه

په ټيکيو کې د نوبت مراعات کول او ځان آماده ښودلو په باره کې وايي:

ټيکۍ په وار راسره وله

ما د ټيکيو گوډي ډک راوړي دينه

په ټيکيو کې يوه ملگرې د خپلې بلې ملگرې داسې ملاتړ کوي:

چې وارخطا نه شي ملگرې

د وارخطا په ځای دې زه ولاړه يم

يو بل د غندلو لپاره هم لنډۍ لري، لکه په دې ډول:

(پلانکۍ) مې وازه خوله نيولې

زه پرې ډارېرم مچ به سي ورواچوينه

کله کله په لنډيو کې يو چاته واده کولو يادونه په دا رنگ کوي:

چې د (پلانکي) ته ښځه نه کړئ

دا د (پلانکي) پرتوگ دې غلو وتښتوينه

خو په بېلابېلو مواردو او حالاتو کې ډول ډول لنډۍ وايي، د نمونې په ډول يې

لولو:

د هرچا خپل وطن ياديرې

دما ياديرې حصارک شينکي باغونه

څنگه په شرنګ رانه تېرېرې

لکه راکټ چې د تودگي بازار ته ځينه

گل مې په لاس درته ولاړ يم

يا مې گل واخله يا رخصت راکړه چې ځمه

موزي مې بله توره وکړه

په لوټه سپور شه پټيوات يې ولېدنه

موزي که خوري سوکرک دې وخوري  
سر مې خورېږي ځانته چرگ حلالومه  
نن مې همزولې مېلمنې دي  
شولې خشتې دي چرگ نیوی نه راکوینه  
خدایه توده یې سره مه کړې  
لیلا سپینکی متې نغري توده لږینه  
ورځه ورځه اوس یې واده که  
دا شربتې شونډې یې منږ څیښلی دینه  
ماخو به دا ویلي نه و  
چې یار مې مړ کړې ما ترې کونډه کړې مینه  
موزي په ژرنده کې ویده دی  
په ټنډه خېټه یې مړک رباب وهینه  
دا آخري لنډۍ دې دا وي  
آخر یې مه کې د ځوانانو مجلسونه  
دا آخري لنډۍ دې دا وي  
د بانجاني چاپنکې چای مزه کوینه  
یوه دې بله ورپسې وي  
چې چاته خوب ورځي رخصت دې وي مینه  
بېگا مې تاسې کره شپه وه  
سپرو واده و ریچو ډول ورته واهنه  
د لونگین په لږ راخېږه  
په اوږی شپه کې د چارگل وکه سیلونه

### د واده سندرې:

د واده سندرې چې د پښتني ولسي ادب یوه غوره او مهمه برخه جوړوي، د ننگرهار د سیمې میندې هم په دې اړه ډول ډول سندرې لري، چې په لاندې توگه ښودل کیږي:

### ښادی غاړه:

کله چې یو څوک د خپلې کورنۍ کوم غړي ته کوژدن یا واده کوي، نو د کلي

نه ډلې ښځې د ښادۍ والا کورته راځي. کورته له رسېدو سره په دروازه کې ښادي غاړه وايي. په دې وخت کې دکلې ښځې دوه ډلې کيږي، يوه ډله داسې ښادي غاړه وايي:

جانان ښه، ښه وروره ښادي ده  
(همدا جمله دوه ځل تکراروي)

بله ډله ورسره داسې وايي:  
ښادي مې دې (پلانکي) ده ښه ځواني، وه مې د (پلانکي) ده  
چې په دې ترتيب د (پلانکي) په ځای کې د واده والا د خلکو نومونه يادوي.  
کله چې ناوې د پلار له کوره رخصتيږي، د پلار د کور والا ښځې داسې ورته وايي:

زمونږ خورې ورځه سالو سرداره شې  
(پلانکي) د کوڅو سپي ده ته يې واکداره شې

يا:

(پلانکي) د شه مزدوره ته يې واکداره شې  
کله چې د ښادۍ او خوشحالي واده يا کوژدنې مراسم وي، د کلی نجونې سره راتولپيږي او دمراسمو د لمانځلو او گرمولو په خاطر سندرې وايي، دا سندرې په بېلابېلو شکلونو کې وي، «کله د نيمکۍ په شکل وي چې سروکي هم ورته وايي چې دا د ولسي سندرو ترټولو نه آسان او ساده صنف دی». (۴)  
او کله د ملي آوازونو په نورو فورمونو کې.

د مثال په ډول يې په لاندې توگه يوڅو نمونې راوړل کيږي:  
وه گرده گلاپه - گرده گلاپه سبا ځم له دې اتراپه (طرافه) - وه گرده گلاپه  
ما درته وې نه دې منله - گرده گلاپه  
گرده گلاپه - خاورې ايرې شوې اوس (او) دې باد راپسې وړينه - گرده گلاپه  
بله نمونه په دا ډول ده:

وه انجی - الله وی - الله مړه سوم ربه  
گل نازک بدن (په باغ) کې پانې ټولومه  
انجی واورې ما مورې - انجی واورې مامورې

په پښتو ادب کې د ننگرهار...

وه انجی - الله وی - الله مړه سوم ربه  
گل نازک په باغ کې پانې ټولومه - انجی...  
مسافري دې ډېره وکړه  
وه انجی - الله وی - الله مړه سوم ربه  
راځه راځه روزي به خدای را رسوینه  
انجی واوړې مامورې - انجی واوړې مامورې  
وه انجی - الله وی - الله مړه سوم ربه  
گل نازک په باغ کې پانې ټولومه - انجی

**بله نمونه:**

شاه عبدالرحمانه زوروره  
د شاه غاسی کلا دې ولې وړانوله  
شا یاد رمانه (شاه عبدالرحمانه)  
عاشقي لال بيلتون ښامار دی  
شا یاد رمانه  
شاه یاد رمانه زوروره  
څوک چې د لال تمه لري ښامار به یې خورینه - شاه یاد رمانه  
شاه یاد رمانه زوروره  
د شاعاسي کلا دې ولې وړانوله - شاه عبدالرحمانه

**بله نمونه:**

د کونړ غلام محمده - باډېل ته مه ځه  
سایو ډېر وژلي دینه - د کونړ غلام محمده - باډېل ته مه ځه  
**بله نمونه:**  
ادکې مورې! ماڼو له ځمه - د کوکدرې توتان گلی - وهلي دینه - ماڼو له ځمه  
په خوړ کې ټکی اوبه نه وې - ماڼو له ځمه - ادکې مورې ماڼو له ځمه  
د سر آسیا مرگ لره راغله سیلابونه - ماڼو له ځمه - ادکې مورې ماڼو له ځمه  
د کوکدرې توتان گلی - وهلي دینه - ماڼو له ځمه

**بله نمونه:**

دتودې چينې يکه انځره

څلور د بڼاخه پنځه گله

**بله نمونه:**

مازيگري چکر وهم دا مې روزگار ده  
ډنډوکې مې لږ کار ده - په دغو ملایانو کې

**بله نمونه:**

ودرېره سرتوره چې دې ټوله ووينم جلی - نه دې پېژنم جلی  
ودرېره سرتوره - دا جلکې دغره دسره ده - تکه شنه کوتره ده  
دام به ورته کيردم بيا به لوبې پرې کوم جلی - نه دې پېژنم جلی  
ودرېره سرتوره - د جلکې زلفې ماران دي نا- واره بڼاماران دي نا  
راشه ما پرې وخوره - زه اوډه درته لرم جلی - ندې پېژنم جلی

**بله نمونه:**

پرې مې ږده دا تورې څنې چې په مخ ځانگې  
نه ږدم د رنجو خالونه خال به مې وران شي

**بله نمونه:**

وړلی اورېري نا و لیلو باران ده وړلی اورېري نا

**بله نمونه:**

گردو گله واد گني  
گني لمنه نيسه گردو گله وا دگني

**بله نمونه:**

ماته د شارو د شارو په ژبه مه وايه  
درېه شم بېگاته ابی ته دې څه مه وايه  
ماته د شارو

**د آتن نارې:**

آتن د پښتون کلتور يو مهم اړخ دی، نن سبا خو آتن نړيوال شهرت موندلی او د نړيوالو کلتورونو ته ور داخل شوی دی، کله چې په نړۍ کې د آتن نوم اخیستل کېږي، ورسره جوخت د پښتون کلتو، پښتون او پښتو ژبه يې ذهن ته لويږي د آتن نارې خاص د آتن په وخت کې ویلی کېږي، ښځو او نارانو دواړو په کې برخه ده، خو

په پښتو ادب کې د ننگرهار...

د انارې زياتې د ښځو لخوا جوړې شوې دي، ښځې ځانته بېلې مخصوصې نارې هم لري چې نارينه يې په خپل اتن کې نه وايي. (۵)

د اتن نارې ډېر لرغونې تاريخ لري. اتن په بېلابېلو ټولنو کې ځانگړی رنگ لري د کار او پېښې له مخې او دجنس له پلوه هم اتن بيل ډول سره کيږي. لکه: منگي سره د گودر په غاړه د پېغلو اتن، د تورو سره د زلمو اتن، د يوم (بيل) سره د دهقانانو اتن. ((د ښځو اتن مخصوصې نارې دادې چې يو مرجع او کسر وايي او بيا لنډۍ پسې وايي بيا مرجع وايي)). (۶)

لونگينه په څنگ څنگ راواوړه

هو لونگينه په څنگ څنگ راواوړه

په څنگ راواوړه چې دې شرنګ د بنگړو شينه

لونگينه په څنگ څنگ راواوړه

ته به دکوم مجلس چراغ يې

لونگينه په څنگ څنگ راواوړه هو لونگينه...

زه د هجران په تررمو کې ناسته يم

لونگينه په څنگ څنگ راواوړه هو لونگينه...

په څنگ راواوړه چې دې شرنګ د بنگړو شينه

لونگينه په څنگ څنگ راواوړه هو ...

د ننگرهار د سيمې د اتن په نارو کې دغه لاندې يو څو د مثال په ډول را وړل

کيږي:

کله چې اتن پيل کيږي اول دوه ډلې وي، د هرې ډلې غړي يو بل ته لاسونه ورکړي وي او د ميدان له څنډې د ميدان منځ خواته لاسنيولي قدم وراخلي او د اتن ناره وايي او بيا د يوې چيغې په کولو بېرته شاوخوا ته ځي. خو کله چې ورو ورو اتن گرميږي. د اتن نارې هم ورسره گرمې او تېزې شي.

نارې په دې ډول دي:

تور سر دې سرتور ده

پيکې دې اړولې خيال دې نور ده

شين ده زړه مې شين ده



شیرین یار مې د غاړې لونگین ده  
شین گیدی مې اوبو یووړ  
تور خوندي - شین گېدی  
لاړه لیلا لاړه  
د لویو غرو کجیر زېړه یې غاړه  
دی ده خورې دې ده  
چلم په سر نری نری د وگی ده  
تک وهی لاسونه  
له دې میدان وپاسی گردونه  
واړوئ لاسونه  
له دې میدان وخی خړ غورونه  
پورې وورې کلی مې د یار دی  
یار مې په کې نشته- زرگې مې په گوگل کې ناقرار دی  
تودیږي د غرمې  
د غرمې تنور تودیږي  
شا مسته ورته ناسته  
په مخ یې رنگارنگ خولې بهیږي  
د حصارک ناور جنت ددې دنیا ده  
ای بناده، بناده جبارخیله ای بناده

### د میندو سندرې (اللهو) :

میندې خپلو ماشومانو ته په بیلابیلو وختو کې منظومې سندرې وايي، چې  
یو له هغونه د ماشوم د ویده کولو په وخت کې سندرې وي. د ننگرهار د سیمې  
میندې هم په دې باب دا رنگه سندرې لري چې للو گانې یې هم بولي:  
آللو لولو پیشو مه راځه له غرو  
دا (پلانکی) داسې ویده ده لکه غورنده پیشو  
آللو لولو پیشو مه راځیه له غرو  
دا (پلانکی) داسې ویده دی لکه گوډی د رنجو

په پښتو ادب کې د ننگرهار...

آللولو - آلو للو - آلو لولو لولو- آلو لولو لولو لولو  
مه رايه توتو - دا (پلانکی) داسې ويده ده لکه گوډی د رنجو  
کله چې ماشوم په ژړا شي، دهغه د کرارولو لپاره يې مور خه دا ډول وايي:  
زوی مې چا وهلی ده      دا چا ډبولی ده  
زه به گورم ورسره

### فالونه:

شعبان المعظم د مياشتې په پنځلسمه شپه چې د شب برات شپه وي، د کلي ښځې را غونډې شي. يوې پيغلې ته ښايسته کالي ور اغوندي. په اوداسه د پاکو اوبو ډک منگي ورته مخکې کښيږدي، ټولې ښځې خپلې نخښې لکه غمی، گوته، چاقو، سيڅکی، بندکی، گوتمی او داسې نور..... په منگي کې ور اچوي. پيغله يو يو شی له منگي نه راباسي او ورسره يو فال وايي، د هرچا نښه چې راووته، فال د هغې په نوم خيژي. (۷)

د ننگرهار په سيمه کې د فالونو يو څو مثالونه په لاندې ډول ښودل کيږي:

خاصه حوض خاصه

لمانځه کوزه دې مه لوبړه له لاسه

ما اوله تا ايسی

مرغی ده که يې نيسې / ما اوله تا ايسې

ختما دې ډيسې ډيسې

دروازې پورې ولاړې

د تا پيش متيازې لاړې / گل د کدو گل دی، ما لا يو شکولی نه ترې لاندې بل

دی

پښتو ولسي ادب کې د ننگرهار د سيمې د ميندو ونډه ډېره زياته ده چې دلته

يې د پورته نمونو په راوړلو بسنه وشوه.

### پايله:

د ننگرهار همېشه بهار سېمه که له يوې خوا د علم او ادب زانگو ده، له بلې خوا د سولې او امن کور هم دی. وگړي يې علم پرور او د ادب په گانه سينگار دي. د پښتو ادب په بډاينه کې يې خورا مهم کردار د تاريخ په اوږدو کې له چانه پټ نه

دی. خصوصاً د ننگرهار د میندو ونډه د پښتو ادب په ډگر کې د پوره پاملرنې وړ ده، دوی که له یوې خوا د سیمه ییزو ټیپو په ویلو پښتو ادب ته غنا ورکړې له بلې خوا یې د واده د سندرو او د اتن په نارو هم د دې ادب په ارتقا کې پاڅه گامونه اخیستي دي.

یوه لنډۍ په دې ډول ده:

امان کوټ کړکی کړکی ده

د منځ کړکی لیل سترگې تور وینه

### مأخذونه:

- ۱- دوست محمد دوست شینواری، د پښتو ولسي- ادب لارې، پښتو ټولنه، کابل، ۱۹۷۸ زېږدیز کال.
- ۲- نواز طائر، روهي ادب، لومړی ټوک، ۱۹۷۸ زېږدیز کال.
- ۳- داوړ خان داود، پښتو ټیپه، پېښور، یونیورسټي بک ایجنسي، ۱۹۷۹ زېږدیز کال.
- ۴- قاضي عبدالحليم اثر افغاني، پښتو ادب، ۱۳۷۰ لمريز کال.
- ۵- سیال کاکړ، فولکلوري سوغات، ۱۹۷۸ زېږدیز کال.
- ۶- حبيب الله رفيع، د خلکو سندرې، د افغانستان د علومو اکاډمي، د تاريخ او ادب ټولنه، ۱۹۷۰ زېږدیز کال.
- ۷- پورته اثر.

جانباږ

## د پښتو ژبې لومړنۍ درسي کتاب

لنډيز:

په دې څېړنه کې موږ د معرفه الافغاني پر اثر باندې چې د پښتو ژبې لومړنۍ اثر دی بحث کوو او دا څېړو، چې دا اثر ښاغلي پير محمد کاکړ کله او د څه لپاره وليکو.

کله يې چې دا اثر ليکه موخه يې څه وه او د چا لپاره يې وليکه، يعنې په هغه وخت کې د پښتو ژبې په منظم او سيستماتيک ډول کتابونه چاپېدل، که چاپېدل چېرته او څنگه وو، شرايط ورته څومره مساعد و او د هغو شرايطو او حالاتو په رڼا کې دا کتاب د اوس وخت لپاره څنگه دی او په هغه وخت کې يې د کومو پوښتنو او د خپلو سيالو ژبو ننگونه کولای شوه.

د دې کتاب په اړه په دې مقاله کې گورو چې دا ډېر مهم او د وخت تر ډېره غوښتنه يې ځوابولای شوې، خو دا چې په لومړي چاپ کې يې د ځينو ملاحظو له امله ستونزې وې، نو په وروستيو کې يې د دويم چاپ شاهدان يو چې هغه د هېواد دروند شخصيت او علمي څېرې ښاغلي حبيب الله رفيع ترتيب او له زياتونو سره يو ځای يې چاپ کړ.

دا چې منځ کې يې څه شی دی او څومره مهم مسایل په کې خوندي شوي د دې مقالې په لوستلو سره تاسې ته دا هر څه جوتېږي.

سريزه:

که د پښتو د تاريخ له پيله يې را پيل کړو، له بده مرغه پښتانه په فرهنگي

لحاظ ډېره ښه مخپښه نه لري، البته موخه مې له ښې مخپښې څخه دا نه ده چې گواکې ليک او کتابت يې نه دی کړی، بلکې موخه مې دا ده چې د پښتنو او د پښتو ژبې اکثره کتابونه د وخت زبر ځواکونو تالا ترغی کړي آن د ستر خوشحال بابا تر دوو سوو زیاتو کتابونو څخه هم مور یواځې تر شپاړسو او د ځینو په وینا تر اتلسو کتابونو پورې شاهدان یو، خو په ټوله کې تر شلو پورې نه رسېږي، په داسې حال کې چې خان بابا هم د تورې سپرې و او هم د قلم، نو کله چې یو سپرې مشر هم وي، ملي قاعد هم وي، قلموال هم وي او په پوره توگه امکانات هم ولري او بیا يې هم کتابونه تر مور نه را رسېږي، نو د عادي او بې وزله لیکوالو به څه را پاتې شي؟

ښکاره خبره ده چې د حالاتو څپېږو له ځان سره وړي او مور ته يې یواځې نومونه را پاتې دي.

په دې لیکنه کې تاسې د معرفه الافغاني په اړه ځینې مسایل لولئ، چې ایا دا په رښتیا هم لومړنی کتاب دی او که نه تر دې وړاندې نور کتابونه هم و او که چېرې دا لومړنی کتاب وي، نو ایا لیکوال یې دومره پوخ او د ښه قلم خاوند دی چې په لومړي ځل دې دومره ښکلي او ښه لیکل وکړي.

پر دې سربېره په دې کتاب کې داسې مسایل هم لولئ چې ښايي نوي او تر اوسه يې په اړه ډېر معلومات نه وي ورکړل شوي.

### د څېړنې اهميت او مبرمیت:

د دې څېړنې اهميت او مبرمیت په دې کې دی چې مور او یا په ټوله کې ځوان لیکوال له دې خبروي چې زموږ لومړني نثرونه څنگه وو او ایا دا ډول کتابونه زموږ لومړني نثرونه دي او که نه تر دې وړاندې نور هم شته، ځکه مور په دې پوهېږو چې لومړني کارونه په کافي اندازه له ستونزو او نیمگړتیاوو څخه ډک وي، خو کله چې کار زیات شي بیا د پخته گي حالت ته ورسېږي.

### د څېړنې هدف:

د دې څېړنې هدف په دې کې دی چې مور د پښتو ژبې لومړنی درسي کتاب لولو چې په څومره سلاست او روانې ژبې لیکل شوی، څومره ښکلو او حساسو مسایلو ته په کې نغوټې شوي او په رښتیا هم چې باید درسي کتاب څنگه او په څه ډول وي، ځکه مور په اوسني عصر کې هم په خپل نصاب او په درسي کتابونو کې

د پښتو ژبې لومړنۍ...

په لسگونو ستونزې گورو او ډېر ځله همدا لامل هم دی چې زموږ کوچني زده کوونکي له ښوونځيو څخه زړه تورې شوې دي.

### د څېړنې پوښتنې:

په دې څېړنې کې لاندې پوښتنې ځواب شوي:

✓ د دې کتاب يا اثر ارزښت په څه کې دی؟

✓ د کومو اساساتو او قواعدو يا شواهدو له مخې موږ وايو چې دا د پښتو ژبې

لومړنۍ درسي کتاب دی؟

✓ ايا پخوانی نصاب د ټولنې له کچې سره برابر و؟

✓ او ايا دغه کتاب د اوس لپاره هم څه راکولای شي؟

دا څېړنه دا او دې ته ورته کوچنۍ پوښتنې ځوابوي.

### د څېړنې میتود:

په دې څېړنه کې له تشریحي، توضیحي او تر ډېره له تحلیلي میتود څخه گټه

اخیستل شوې ده.

### اصلي متن:

د پښتو ژبې د تدریس په برخه کې لومړنۍ کتاب چې د زمانې له تارا کونو څخه

خوندي پاتې شوی او تر موږ پورې را رسېدلی، هغه (معرفة الافغاني) دی. معرفة

الافغاني د پيرمحمد کاکړ اثر دی، چې په (۱۱۶۸ هـ.ق) کال کې يې د شهزاده

سلېمان د واکمنۍ پر مهال د پاچا حضورته وړاندې کړ، دغه اثر د کتاب په بڼه لومړی

ځل د کندهار د کتابونو تاجرانو ملا جان محمد او ملا بسم الله په (۱۳۴۱ هـ.ق)

کال کې له دري ژباړې سره په لاهور کې چاپ کړ، څرنگه چې دغې چاپي نسخې

ځينې نيمگړتياوې درلودې، نو دوهم ځل د پښتو ادبياتو محقيق (حبيب الله رفيع)

له يوې مفصلې او ارزښتناکې سريزې سره سم په (۱۳۵۶ هـ.ق) کال د ننگرهار

مجلې له خوا په دوو وروستيو پېړيو کې د پښتو د چاپ شوو اثارو د سيمينار په وياړ

چاپ شو.

د معرفة الافغاني د نسخو په اړه ښاغلی استاد رښتين ليکي: د دې کتاب

ځينې قلمي نسخې پيدا شوي دي، مگر چاپ شوي نه دي، خو خبره بېخي اپوټه

ده، هغه داچې تر اوسه په هېڅ کتابتون کې د دې اثر د کومې قلمي نسخې پته نه

شته یواځنې هغه د کندهار د تاجرانو د (۱۳۴۱ هـ ق) کال د لاهور چاپي نسخه چې بشپړ متن په کې خوندي دی شته.

له دې چاپي نسخې څخه ښکاري، چې په پورته ذکر شوي کال کې له نوموړو تاجرانو سره د دې کتاب کومه قلمي نسخه وه، خو معلومه نه ده چې بیا څه شوه. دا چاپي نسخه چې ډېرې تېروتنې لري دا ښيي چې د کتاب متن په ډېره بې پروايۍ را نقل شوی، د معرفه الافغاني متن او محتويات ښيي چې دا اثر د دې لپاره لیکل شوی وو، چې درباریان، منشیان او میرزایان د پښتو جملو جوړول او لیکل ترې زده کړي او بیا د همدې اثر په مرسته د دربار او دفتر چارې ټولې په پښتو شي، ترڅو پښتو د دفتر او دېوان ژبه شي او د نورو ژبو غوندې د دربار په ملاتړ او حمایت پراختیا او پرمختیا وکړي.

لوی استاد علامه حبیبی د دې اثر په باب داسې لیکلي: «دا کتاب په خپل وخت کې د ژبې د زده کولو لپاره مفید وو او باید له اوسنیو تجربه شوو متونو سره پرتله نه سي، خو د نمونې په توگه د هغه وخت د مفکورې نمایندگي کوي او دا کتاب د پښتو د تعلیمي کتابو د سلسلې لومړۍ کړۍ گڼلی سو.»

### د معرفه الافغاني محتوا لس بابونه لري:

په لومړي باب کې یې حمد په دوهم باب کې یې نعت، په دریم باب کې یې د اصحابو ذکر، په څلورم باب کې یې د وخت د پاچا مدح راغلي، چې دا څلور بابونه یې د نظم برخه او په پنځم باب کې یې چې اصلي موضوع پیل کېږي هغه خبرې راغلي چې پاچاهان او حاکمان یې وایي، په شپږم باب کې یې د عامو خلکو خبرې راغلي، په اووم باب کې یې د خوراک، څښاک او پوښاک خبرې راوړي، په اتم باب کې یې د کلیوالو او مالدرانو خبرې راوړي، په نهم باب کې یې د ښکار خبرې را وړي، چې له دې باب سره یې د جملو برخه هم ختمېږي او په لسم باب کې یې لغاتونه راوړي دي، چې شپږ فصله لري. دا برخه د کابل مجلې د (۱۳۶۰) کال په (۷۳۳) پر له پسې گڼه کې روهي صاحب د موضوعي قاموس په نامه هم یاده کړې، چې د بېلابېلو موضوعاتو نومونه په کې راغلي دي.

لومړی فصل یې اسماني او اسمان ته د نږدې شیانو نومونه دي، دوهم فصل یې له مرغانو پرته د نورو حیواناتو نومونه دي، دریم فصل یې د مرغانو نومونه دي،

د پښتو ژبې لومړنۍ... د

خلورم فصل يې د نور راز - راز شيانو نومونه دي، پنځم فصل يې د ناروغيو نومونه دي او شپږم فصل يې د تورو په باب دی.

د دې اثر خاصه ځانگړنه او ابتکار دا دی، چې پيل يې له گل نه د جز پر لور شوی دی، چې لومړی جملې بيا يې لغاتونه او په اخير کې يې تورې راوړي دي، چې د ښوونې او روزنې د نوو او عصري ميتودونو له مخې ډېره د پام وړ خبره ده. د پير محمد کاکړ قلمي ځواک او قدرت دا نښي چې ډېر کتابونه به يې ليکلي وي، خو د زمانې له تارا کونو څخه يې ډېر لږ اثر مور ته را پاتې دي.

۱ - د پيرمحمد کاکړ دېوان: چې پنځه زره بېته لري په (۱۱۹۶ هـ ق) کال ده له خوا ترتيب او بشپړ شو. د دېوان يوه زره نسخه په (۱۲۳۰ هـ ق) کال کې ابراهيم کاکړ چې د ده شاگرد و، خطاطي کړې او د پښتو ټولني په کتابتون کې خوندي ده. د دېوان يوه بله نسخه د جمهوري ارگ په کتابتون کې ده، يوه نسخه يې له مولانا ابو لوفافغاني سره وه، يوه نسخه يې رشاد صاحب له فضل الله ي ساکزي سره ليدلې وه، د دېوان تر ټولو زړه چاپي نسخه يې په (۱۳۰۳ هـ ق) کال چاپ شوې ده، چې امير محمد پېښوري د (کتابونو تجار) د ډيلې په فاروقي مطبعه کې خپره کړه، د دېوان انتقادي متن يې استاد بېنوا تهيه کړی او په کابل مجله کې پرله پسې چاپ شوی او بيا په (۱۳۲۵ هـ ق) کال پښتو ټولني چاپ کړ، چې د پښتو ټولني (۶۶) نمبر کتاب دی.

د ديوان په سر کې د استاد بېنوا سريزه په (۱۵) مخه کې راغلې، چې په هغه کې د دېوان پر خطي نسخو او رسم الخط غږېدلی دی او د پيرمحمد کاکړ پېژندگلو يې په کې راوړي، د ديوان له (۱۶) مخ څخه اصلي متن شروع کيږي تر (۱۴۰) مخه پورې او د پای په دوو مخونو کې يوه يادونه راغلې ده، چې دا ديوان ټول (۱۴۲) مخه دی. د دېوان انتقادي متن د دوو خطي او يوې نيمگړې چاپي نسخې څخه تيار شوی.

۲ - معرفه الافغاني: هغه کتاب دی چې اوس مور ورباندې بحث کوو.

۳ - د پښتنو تاريخ: په دې هکله استاد بېنوا وايي: «پيرمحمد د احمد شاه بابا په امر د پښتنو يو تاريخ په پښتو هم کښلی وو، د دې کتاب کومه نسخه چې د امير عبدالرحمن خان په دربار کې موجوده وه ... تر (۱۳۰۰ ش) کال وروسته له کابل



خارج ته وتلې ده او اوس يې درک نه لرو.»

۴ - خو پانې: د رفيع صاحب په وينا دى وايي: «د پيرمحمد کاکړ د دېوان يوه قلمي نسخه چې ماته لاس ته راغلې وه، خو د نثر پانې يې هم په پاى کې ورسره درلودې، چې له دېوان سره متصلې او د دېوان د خطاط په قلم دي. په دې پانې کې د قيامت او ورپسې د جنت احوال د ديني نصوصو (ايتو) په استناد خپرل شوي او د نثر برخه يې د کيږي، لوږي ... په سجع ده، خو تر دې پرته يې نور نثر روان دى.

خرنگه چې د دې نثر نمونه ما په بل کوم چاپي او خطي اثر کې نه ده ليدلې او هم له دې امله چې د ده له دېوان سره يوځاى راغلې اټکل کېداى شي چې دا نثر دې هم د ده وي او نوم دې قيامت نامه يا جنت نامه وي.

۵ - هداية المبتدي: دا هم د پيرمحمد کاکړ اثر دى، چې په دري ژبه يې ليکلى.

تر دې وروسته د ده د نورو اثارو په هکله کوم معلومات نشته.

د معرفه الافغاني ليکوال پيرمحمد کاکړ په اصل پښتون او د کاکړو له لوى ټبر څخه دى، دى په خپلو اثارو او اشعارو کې له خپل نامه سره د کاکړ کلمه نه راوړي، خو د ده د ادبي مکتب پيرو او لاروى (شمس الدين کاکړ) چې په ( ۱۲۳۸ هـ ق) کال کې يې خپل دېوان بشپړ کړى دى د ده له نامه سره يې د کاکړ کلمه داسې راوړې ده:

پيرمحمد کاکړ په شعر کې نامدار وو

يو وړ قبر لره ده ارمان دشعر

( شمس الدين کاکړ )

تر دې وروسته ټولو تذکره ليکونکو او ادبي څېړونکو د پيرمحمد له نامه سره د کاکړ کلمه کښلې. د پيرمحمد کاکړ د استوکنځى په هکله استاد حبيبي داسې نظر لري چې دى په اصل کې دروب وو، ځکه د کاکړو اصلي مسکن روب دى.

خو مولانا ابوالوفا صاحب (۱۳۱۰ - ۱۳۹۵ هـ ق) کال کې چې کله د حيدر اباد دکنه د پيرمحمد کاکړ د دېوان يوه قلمي نسخه له يوه ليکه سره د حبيبي په نامه را ولېرله. په راليږل شوي ليک کې مولانا صاحب د پيرمحمد کاکړ د پېژندگلوى

په اړه داسې ليکلي:

«ملا پير محمد اخند د ږوب نه وو، بلکې د هندو باغ وو، په کاکړو کې سنتيا په سنتيا کې مهترزی وو، ملک طبیب مرحوم بې د کلي نوم هم اخيست، زما له ياده ووت. زه بې د کوټې له دوستانو پوښتنه وکړم، گوندې وي چې دکلي حال يې هم را معلوم سي دی له هندو باغ څخه کندهارته د تحصيل لپاره راغلی وو، پس له تحصيله وطن ته ولاړ، دکاکړو تمدن خوند ورنه کړ بېرته کندهار ته راغی او عمر يې په کندهار کې تېر کړ.»

د پيرمحمد کاکړ د زوکړې نېټه دقیقه نه ده معلومه نو د اټکل له مخې د پيرمحمد کاکړ د زوکړې نېټه (۱۱۲۰ - ۱۱۳۰ هـ ق) کالونو تر حدودو نه وځي، د حبيبي صاحب په وينا: کله چې پيرمحمد کاکړ تر (۱۱۹۶ هـ ق) کال وړاندې خپل ځان سپين ږيری گڼي او د ده د علمي شهرت له مخې د هغه وخت واکمن احمدشاه بابا (۱۱۶۰ - ۱۱۸۶ هـ ق) دی را بولي، نو ښايي چې د ژوند دومره کلونه پرې تېر شوي وي چې د وخت علوم يې په ممتاز ډول زده کړې وي او نوم يې په کې ايستلی وي، چې حد اقل دا تر (۳۰) کاله وړاندې نه شي کېدلای، نو ځکه د ده د زوکړې نېټه په ذکر شوي ډول ټاکل شوې ده.

د مولانا ابوالوفا په وينا چې مخته يې هم ذکر وشو، دی د هندوباغ څخه د تحصيل لپاره کندهار ته راغلی. رفيع صاحب ليکي: چې مولانا ابوالوفا صاحب د ذکر شوې وينا لپاره کوم سند نه لري او وينا يې په شفاهي رواياتو ولاړه ده، خو د وړ ځکه نه ده چې کندهار هغه وخت د هوتکو د واکمنۍ (۱۱۱۹ - ۱۱۵۱ هـ ق) او بيا د دراني لوی احمدشاه بابا ستر واکي (۱۱۶۰ - ۱۱۸۶ هـ ق) مرکز و، نو ځکه به د پيرمحمد کاکړ د زده کړې تکل د کندهار پر لوري شوی وي، د ده له وينا څخه ښکاري چې د وخت په مروجو علومو کې پياوړی او رسېدلی و، د تبليغ اوتدريس حلقې يې درلودې او په کندهار کې يې وظيفه د تبليغ په وسيله خلکو ته لار ښودل وه، د شاهي کورنۍ او نورو هلکانو ته يې تدريس کاوه.

د سفرونو په اړه يې ډېر څه په لاس کې نه شته، په لومړي ځل له خپل وطنه کندهارته د زده کړې لپاره راځي بيا بېرته خپل پلرني وطن ته ځي. هلته له يوڅه وخت تېرولو وروسته بېرته د هغه وخت د پاچا له خوا راغونښتل کېږي او دلته د تل

لپاره په کندهار کې پاتې کېږي، د ده یو بیت څرگندوي چې دی خو ځله کابل ته هم تللی، خو بېرته خوا بدی ځنې راغلی:

د ښو بدو تمیز نشته په کابل کې

خرم زړه چې ورته راوړم رنجیده شي

دا نه ده معلومه چې پیرمحمد کاکړ به په خپل وطن کې ښځه او اولادونه درلودل که به یې نه درلودل؟ او له هغه ځایه به متاهل که مجرد راغلی و.

خو په کندهار کې د ده د وینا له مخې ده د ژوند ملگرې او اولادونه درلودل، ده درې لوڼې، د (فاطمې، ماهرې او صالحې) په نامه درلودې، چې په اووه کلنۍ، یوولس کلنۍ او نهه کلنۍ کې مړې شوې او ده یې مړتې وپلې دي، د نورو اولادونو په هکله یې معلومات نه شته، استاد عزیزالدین وکیلي د یو فرمان په استناد وايي: «پیرمحمد کاکړ د دین محمد په نامه یو زوی هم درلود». رفیع صاحب زیاتوي: «دا خبره ماته زلمي هېوډمل کړې ده، د پیرمحمد کاکړ مالي وضعیت ډېر گډوډ وو، خو لوړ همت یې دا اجازه نه ورکوله، چې له چا څخه څه وغواړي.

ده بیا هم پر خپلې نادارۍ قناعت کړی و، چې وايي:

هرچه گنج د قناعت لري په زړه کې

که فقیر تر پیرمحمد وي خوار به نه شي

د پیرمحمد کاکړ د مړینې ټاکلې نېټه نه ده معلومه، خو له یوې خوا د محمود سدوزي د فرمان له مخې د ده ژوند تر (۱۲۱۶ هـ ق) کال پورې يقيني دی او له بله پلوه په (۱۲۱۳ هـ ق) کال چې د ده شاگرد (محمد ابرهیم کاکړ) د ده دېوان کښلی دی، داسې یادوي چې وفات شوي دی.

نو د ده مړینه د (۱۲۱۶ او ۱۲۳۰ هـ ق) کالو ترمنځ اټکلو، تر دې دمخه د پیرمحمد کاکړ د دېوان په سرېزه کې چې بېنوا صاحب پرې لیکلې وه، سهواً د ده مړینه تر (۱۲۰۳ هـ ق) کال وړاندې بلل کېدله، چې دا د کاتب غلطي وه. همدا رنگه علامه رشاد بابا هم د دېوان د استنساخ (۱۲۰۳ هـ ق) کال نېټه د فکر وړ بللې ده.

د پورتنۍ ناسمې نېټې لپاره یو بل دلیل دا هم کېدلای شي، چې د ابراهیم کاکړ پلار (نصرالله کاکړ) په (۱۲۱۹ هـ ق) کال د فرحت الافغان په نامه یو اثر نظم

د پښتو ژبې لومړنۍ... د

کړ او د ده د وينا له مخې د ده لومړنۍ اثر دی، نو کله چې په دغه ذکر شوې نېټه د ابراهيم د پلار ادبي فعاليت شروع کېږي، نو دا لږ څه له عقله لرې خبره ده، چې زوی به يې په (۱۲۰۳ هـ ق) کال کې پوخ شاعر وي او د خپل استاذ دېوان به د خپل زوی نورمحمد لپاره، چې د نصرالله کاکړ لمسی کېږي خطاطي کوي.

### پايله:

او بالاخره د دې څېړنې د پايلې په توگه ويلي شو، چې پيرمحمد کاکړ په کندهار کې وفات او د حضرت جي بابا زيارت ته نږدې خښ دی. شهزاده سلېمان چې دا کتاب ورته ليکل شوی وو، د احمد شاه بابا له اتو زامنو څخه دوهم زوی و، ده په ژوند کې مهم ماموریتونه کړي وو، د ښکار پور په ولايت کې يې يادوگارونه پرې ايښي وو او کله چې د پلار له خوا بلخ او خلم ته واستول شو په خلم کې يې د هغه ځای د حکومت کلا هم ودانه کړه او څو کاله د ښکارپور حکمران وو، کله چې په (۱۱۸۴ هـ ق) کال کې احمدشاه بابا له هراته کندهار ته راغی، دی يې د کندهار په مرکزي حکومت وټاکه، دا کار يې د دې لپاره وکړ، چې که د ده ناروغي سخته شي او تر سره يې نه کړای شي شهزاده به دا بار پر اوږو واخلي.

شهزاده سلېمان په (۱۱۷۹ هـ ق) کال کې د وزير شاه ولي خان له لوري بلقيس سره واده وکړ کله چې احمدشاه بابا سخت ناروغ شو او تيمورشاه په هرات کې واکمني کوله سلېمان د خپل خسر په مشوره د پلار تر مرگ وروسته، چې په (۱۱۸۶ هـ ق) مړ شو د واکمنۍ واگې په لاس کې ونيولې، کله چې تيمورشاه له دې موضوع خبر شو له هراته ډېر په غوصه او له قهره ډک را روان شو، د شاولي خان مخالفينو تيمورشاه ولمساهه او د ټولو وروستيو پېښو محرک يې شاه ولي خان وباله. تيمورشاه هم ورسره ژمنه وکړه، چې دی به ژوندی نه پرېږدي، کله چې شاه ولي خان د تيمور شاه له راتگه خبر شو، نو د سلېمان په سلا له خپلو دوو زامنو، دوو خوريونو او يو سلو پنځوس تنو مخورو سره مخې ته و روان شو، تيمور شاه په بکوا کې اړولي و، مخکې له دې چې له تيمورشاه سره و ويني مخالفينو د ده کار کړی وو او تيمورشاه ته يې ويلي و، چې تر ليدو دمخه به يې ختموي، تيمورشاه هم د ده دښمن انکو خان ورو استاوه، چې ډېر په قساوت يې د ده اود ده د زامنو سرونه قلم

کپل او د خوریو سرونه یې اسلام خان له تنو پرېکړل او پنځه واړه سرونه یې تیمورشاه ته راوړل.

کله چې کندهار ته را روان شو سلېمان د خپل خسر له وژل کېدو خبر شو او پر ځان وډار شو له قرآن کریم سره مخ ته ور روان شو او بڅبښه یې ترې وغوښته، تیمورشاه هم وباڅبښه په غېږ کې یې ونیو او ډاډ یې ورکړ، سلیمان شاه په دې ډول خپل ورور ته تسلیم شو او د واکمنۍ دوره یې تر درو میاشتو اوږده نه شوه.

### مأخذونه:

- ۱ - پیرمحمد کاکړ، معرفة الافغاني، د حبيب الله رفيع په سريزه او سمون، ۱۳۵۶ل. کال چاپ.
- ۲ - پیرمحمد کاکړ، دېوان، د عبدالروف بېنوا په مقابله او تصحيح، ۱۳۸۹ل. کال چاپ.
- ۳ - محمدصديق روهي، د پښتو لومړني درسي کتاب ته يوه کتنه، کابل مجله، پرله پسې (۷۳۳) گڼه، د ۱۳۶۰ل. کال.

نوماند خېږنيار شريف الله دوست

## د خطي نسخو لنډه پېژندنه

### لنډيز:

په عام ډول ټولې هغه ليکنې چې په لاس کښل شوي وي، خطي نسخې بلل کېږي. زموږ مطلب دلته لرغونې او تاريخي خطي نسخې دي. خطي نسخې د يوه هيواد تاريخي، علمي او فرهنگي هويت څرگندوي. دخطي نسخو ارزښت دهغه په لرغونتيا، ښکلي خط، علميت، تذهيب، تجلید، عتيقه توب، نقاشي، ميناتورې، علمي، ادبي تحقيق کې دی، تر عصري تکنالوژۍ مخکې همدا خطي نسخو د ديني علمي او فرهنگي مسووليت دلېږد چارې سرته رسولې خو اوس دا ځای چاپي او الکترونيکي کتابونو نيولی دی. د بشر د ژوندانه له پيله کله چې انسان، پر ليک کښنه برلاسی شو د خپل نظر دڅرگندولو لپاره يې خپل نظريات په طبيعي رنگونو پر توکو باندې کښل لکه: خټين توکي، ډبرې، طلا او فلزات، دڅارويو پوستکي، دڅارويو او ژوو هډوکي، پاپيروس يا قرطاس، دونو پاڼو او پوټکو باندې کښل چې دا وخت دود او غوښتنه وه.

### سريزه:

خطي نسخې يا لاس کښنې په نړۍ او په ځانگړې توگه په پښتو ادب کې لرغونې مخينه لري، نړۍ او په خاصه توگه په آريانا، چين، مصر- او يونان کې له اسلام څخه وړاندې خطي نسخې پر لرگيو، د غويانو پر پوستکو، د خرما پر پاڼو، ټوکر، هډوکو، فلزي او طلايي ټوټو او نورو څيزونو باندې ليکل کېدلې، بشر دخپلې پوهې، علمي، فرهنگي، او حقوقي ميراث د بقا او تر نوي نسل پورې يې رسول د

خطي نسخو په مټ کول، د عصري ټکنالوژي او ماشينري تر منځ ته را تگ وړاندې همدې خطي نسخو، د انسان د معنوي امانت چارې سرته رسولې. خطي نسخې د موډرن اوعصري چاپي کتاب پخوانۍ بڼه ده، هغه چې انسانانو به په لاس په خطي بڼه ليکلې.

### د څېړنې اهميت او مبرميت:

د دې څېړنې اهميت او مبرميت په دې کې دی چې له دې څېړنې څخه موخه د خطي نسخو يوه ټوليزه پېژندنه ده او هڅه شوې چې په دې برخه کې جامع معلومات له درنو لوستونکو سره شريک شي.

### د څېړنې موخې:

د دې څېړنې هدف يا موخه دا ده چې خطي نسخو وپېژنو، د هغې ډولونه راته معلومه شي، تاريخچه يې څه ده او په ټوله کې کوم ډول نسخو ته خطي نسخې ويلای شو؛ يعنې هدف د خطي نسخو په علمي توگه پېژندنه او معرفي ده.

### د څېړنې پوښتنې:

- په دې څېړنه کې لاندې پوښتنې ځواب شوې دي:
- ✓ خطي نسخه څه ته وايي؟
- ✓ کومو اثارو ته خطي نسخې ويل کېږي؟
- ✓ د خطي نسخو او نورو نسخو ترمنځ توپير په کې دی؟
- ✓ خطي نسخو پر څو ډولونو باندې وپشل شوي.
- او دې ته ورته ځينې کوچنې پوښتنې ځواب شوې دي.

### د څېړنې روش:

په دې څېړنه کې تر ډېره له تشریحي، تحلیلي، توضیحي او د اړتیا په صورت کې له انتقادي میتود څخه گټنه شوې ده.

### د څېړنې اصلي متن:

### خطي نسخې:

خطي نسخې يو مرکب نوم دی چې له دوو کلمو څخه جوړ شوی دی، لومړی خطي نسبتې صفت دی، خط ته منسوب، د چاپ په مقابل کې لاس کښنې ته وايي (۱) دوهم "نسخ" يا "نسخه"؛ هغه کتاب چې په لاس ليکل کېږي، هغه اصل

د خطي نسخو لنډه... د

کتاب چې له هغه څخه بل وليکل شي ، يا هغه لاسي ليکلي پاڼه چې معالج ډاکتر د خپل ناروغ لپاره درمل په کې ليکلي وي (۲)، په ټوليزه توگه هره ليکنه چې د کتاب په بڼه پر کاغذ، پوټکي ، پاڼو، ونو پر خورکو (پوستکو) وليکل شي خطي نسخه يې بولي. يو ځيني څېړونکي د نسخې د نامه په اړه ليکي چې دا لغت د نون په زور له "نسخ" څخه مشتق شوی دی نسخ زایل کولو د اعتبار له منځه وړولو او د کوم شي ردولو ته وايي (غياث اللغات). کله چې يو خطاط يو کتاب له بل کتاب څخه را نقل کړي ، په دې ډول لومړی (منقول عنه) کتاب دنوي نسخې په منځ ته راتگ سره له اعتباره لويږي او ردېږي ځکه نو دې نوي ليکل شوي متن ته "نسخه" وايي. (۳)

د مخطوطې تعريف او معنى في معجم المعاني الجامع - معجم عربي -

عربي کې

۱. مخطوطة) :اسم

- مؤنث مخطوط
- مخطوط ، کتاب او وثيقه او نصّ مکتوب باليد لما يطبع بعد
- هغه کتاب، مخطوطه او وثيقه چې په لاس ليکل شوې وي او وروسته طبع شي

۲. مخطوط) :اسم

- المؤنث: مخطوطة
- مفعول من حَطَّ
- المخطوط: کتاب او نصّ مکتوب باليد لما يطبع بعد
- قِسْمُ الْمَخْطُوطَاتِ: الْقِسْمُ الَّذِي يَحْتَوِي عَلَى الْكُتُبِ الَّتِي حَطَّهَا الْقَدَمَاءُ بِأَيْدِيهِمْ

- هغه ډول ليکنې چې پخوانيو خلکو په لاس کولې

۳. مخطوط) : اسم

- مخطوط: اسم المفعول من حَطَّ (۴)



په عام ډول ټولې هغه کتابي لیکنې چې پخوا به خلکو په لاس کولې مخطوطې بلل کېږي.

په اروپایي ژبو کې خطي نسخې ته Manuscript وایي چې له دوو لاتیني کلمو Manu (لاس) او script (لیکنې) معنا، بنسټي او کتیبې ته Inscription وایي. په کمبریج ډیکشنري کې خطي نسخې داسې را پېژني:

man·u·script(măn'yə-skrĭpt):

1. A handwritten book, poem, or other document, or a collection of such handwritten documents bound together.

۱: هغه لاسي لیکلی کتاب، که شعري ټولګه یا بله لیکنه او مجموعه وي، چې په لاس لیکل سوی وي خطي نسخه بلل کېږي.

2. A version of a book, article, or other work before being published or prepared for publication.

۲: د کتاب هغه متن او بل لاسي کار چې لا چاپ او خپور شوی نه وي؛ خطي نسخه وي.

3. Handwriting, especially in contrast to print(د)

۳: هغه لاس کبینه په ځانګړې توګه چې چاپ شوې نه وي، خطي نسخه ورته وایي.

### د خطي نسخې تعریف:

پوهانو د خطي نسخو تعریف داسې کړی: هغه لرغوني او پخواني کتابونه چې د ځانګړي لیکوال له خوا پر یوې ځانګړې موضوع د چاپ د ماشین تر اختراع مخکې او جریان یا هم وروسته په لاس لیکل شوي خطي نسخې بلل کېږي. په دې شرط چې له سندونو، قبالو او مکتبونو او لاسي لیکونو څخه بېل وي.

د خطي نسخو په تعریف کې د کاغذ - مرکب، لاسي کبینه او د چاپ د ماشین تر اختراع مخکې خبره اړینه ده. ترڅنګ یې اوس مهال هغو علمي، ادبي او تاریخي لاسي نوشتو ته هم خطي نسخې وایي چې لیکوال په لاس لیکلې او چمتو کړې وي چې چاپخانې ته یې د چاپ لپاره واستوي. د "نسخه" کلمې منشاء چې هرڅه وي، مراد ورڅخه هغه لیکنې او مطالب دي چې په بڼکه، نی(شر)، یا فلزي قلم سره په

رنگه يا توره دودۍ (سياهي) پر يو پاڼه باندې ليکل شوي يا له كوم بل کتابه را نقل شوي وي خطي نسخه بلل کېږي.

### د نسخې ريښويي کلمات:

نُسخ: نسخه ليکونکي، هغه چې له کتاب يا بلې ليکنې څخه ليکنه وکړي.

نُسخ: نسخ، کاتب، خطاط، هغه څوک چې له يوه شي نسخه وليکي.

نُسخ: د شپږگونو ښکلو خطونو څخه يو ډول چې قرآني خط هم ورته وايي.

نُسخت: نوشته، ليکنه، مکتوب، يادانبت.

نُسخت کول: ليکل، يادانبت کول.

نُسخه: هغه ليکنه چې پر کاغذ باندې د شخص له خوا په لاس وليکل شي، يا

هغه پاڼه چې معالج ډاکتر خپل مريض ته درمل پرې ليکلي وي.

نُسخه اخيستل: کتاب يا مکتوب، د بل کتاب يا مکتوب له مخې ليکل.

استنساخ: نسخه اخيستل، د کتاب له مخې نسخه ايستل، يو مطلب د يوې

بلي ليکنې له مخې ليکل. (٦)

### د خطي نسخو ارزښت:

خطي نسخې د يوه هيواد تاريخي، علمي او فرهنگي هويت څرگندوي.

په خطي نسخو کې ارزښتناکه خبره د هغوی لرغونتوب دی، يعنې هره خوانا او

بشپړه نسخه چې يا مؤلف په خپله ليکلي وي يا هم د هغه په غوښتنه بل خطاط

ليکلي وي مخينه يې زياته وي، د ارزښت وړ وي، دلته يې دوو مهمو ارزښتونو ته

نغوته کوو:

الف: د نسخې لرغونتوب او عتيقه توب antique دی، په ځانگړې توگه که د

ليک ښکلا، تذهيب، تجلید، او نقاشي - ميناتورې څخه د نسخې په ښکلا کې گټه

اخيستل شوې وي.

ب: د نسخې علمي او تحقيقي اړخ: يعنې که نسخه تصحيح، چاپ او خپره

شي د متن، سبکپوهنې، علمي او تحقيقي چارو ته لاره پرانيستل کېږي. (٧)

خطي نسخو ته له دوو زاويو څخه پاملرنه کېږي. دمتونو مصحح له يوه نظره

ورته گوري او هغه نسخه پوه چې سرو کار يې د نسخې له مادي ارزښت او دانتيک

پلورنې له مارکېټ يا موزيمونو سره وي، بيا له بل لوري ورته گوري. متن څېړونکي او

نسخه پوه دواړو ته د خطي نسخې دکاغذ دنوعيت، د خط څرنگوالي، دنسخې پښتې، تذهيب او ميناتورۍ په باب معلومات خورا اهميت لري خو په دې اهميت کې د دواړو اړخونو دلچسپي بېل بېل استقامتونه لري. (۸)

د خطي نسخو بل ارزښت د متن څېړنې او تحقيق په لړ کې د متن لوستل دي او دا تر ټولو وروستی منزل دی. د خطي نسخو لوستل چې څومره ضروري دي دغسې ستونزمن هم دي د تجربې له مخې عامې نسخې تر ډېره په شکمن او مشوش حالت کې پيدا کېږي او په غلطيو بڼه بار وي، د خطي نسخو غلطۍ به يا د مؤلفينو له لوري او يا د خطاطانو له لاسه رامنځ ته شوي وي (۹) پر مصحح ده چې د نسخو متني تېروتنې به په پوره غور او علمي صلاحيت سره اصلاح کوي او ديوې نسخې ارزښتناکه بڼه به لوستونکو ته وړاندې کوي. که چېرې د يوه متن ډېره زړه چاپي نسخه پيداشي، د ډېر ارزښت وړ وي، ځکه چې د اعتبار وړ نسخې څخه به بشپړه شوې وي. د چاپي نسخې بل ارزښت دا دی چې ښايي د لومړي چاپ څېړونکي به د متن په باب ډېر مجهول ټکي کشف کړي وي. (۱۰)

### د خطي نسخو دکښلو انگېزه:

د خطي نسخو کښل ځانته ځانگړې بشري انگېزه او علت لري، دلته يې يوازې د دوو اړينو انگېزو يادونه کوو:

#### الف : علمي انگېزه:

بشر دتاريخ په اوږدو کې راتلونکو نسلونو ته د ديني، مذهبي، علمي او فرهنگي ميراث د لېږد لپاره د خطي نسخو ليکلو ته مخه کړه، دا انگېزه د دې لامل شوه چې دامهال په نړۍ کې په مختلفو برخو کې سلگونه زره خطي نسخې تر مور پورې را رسېدلي دي اوسنی نسل يې تر تصحيح وروسته ټولني ته دگټې اخيستې لپاره وړاندې کوي.

#### ب: تعليمي او تربیوي انگېزه:

د خطي نسخو دکښلو او خونديتوب يوه اړينه انگېزه نوي نسل ته د سالمې ښوونې او روزنې انتقال وو، علماوو، د خپلو شاگردانو دروزلو لپاره په حجرو، مدرسواو مسجدونو کې او صوفيانو دخپلو مُريدانو د روحي تزکيې لپاره په خانقاوو

د خطي نسخو لنډه... —————

کې خطي نسخې ليکلې، هغه چې په اسلامي نړۍ کې يې خاص ارزښت او درنښت درلود.

### د لرغونو خطي نسخو ډولونه:

تر دا مهاله نسخه پېژندونکو په نړۍ کې د خطي نسخو څلور ډولونه نښوولي دي:

#### ۱ : طوماري نسخې:

دا د خطي نسخو خورا لرغونې ډول دی چې بېلگې يې له ميلاده ( ۲۶۰۰ — ۳۰۰۰) کاله پخوا په مصر کې لاس ته راغلي دي.

#### ۲ : بيض نسخې:

دا ډول خطي نسخې تر طوماري وروسته تاريخي ځای لري او د جيب د کتابچو په اندازه يې کوچنۍ کچه درلوده، پانې يې په بر او عرض صحافي کېدلې او داوړده اړخه خلاص او تړل کېدې او د مسلمانانو په منځ کې يې رواج په درلود، دې ډول نسخو کې به شعر، نثر، دعاگانې، زيارتنامې او نورې موضوعگانې ليکل کېدې.

#### ۳ : مُرَقع نسخې:

دا ډول خطي نسخې په لرغوني آريانا او ورسته په کوچينۍ اسيا او د هند په نيمه وچه کې دود وې، مرقع نسخې د خط له قطعو او نقاشۍ څخه جوړېدلې او صحافانو د قطعو له يوځای کېدو څخه صحافي کولې، دا ډول نسخې آريايانو له چينايانو څخه زده کړې وې.

۴: کتابي نسخې: له دې ډول نسخو څخه منظور اوسني کتابونه دي چې په تېر کې يې ورته کډکس (۱۱) وايه، اوس دنړۍ ډېرې مروجې نسخې همدا دي. (۱۲)

له بله پلوه ټولې خطي نسخې د زوروالي او علمي والي په لحاظ سره برابري نه وي. په خطي نسخو کې ځينې نسخې اصلي وي او ځينې نورې په غير رسمي ډول له اصلي نسخو څخه نقل شوي وي، بل ډول فرعي نسخې هم شته چې له هغو نسخو سره تړاو لري، خو د ليکلو او خطاط نوم يې نه وي څرگند. (۱۳)

### د خطي نسخو د خونديتوب ځايونه:

خطي نسخو ته په معاصرو پېړيو کې زيات پام نه کېده ، دې چارې ته لومړی ختيځ پوهانو په ۱۹ او ۲۰ پېړۍ کې توجه وکړه، معاصرو استعماري ټولواکيو لکه دهند شرقي کمپنۍ د هند له نيمې وچې او فرانسې له منځني ختيځ څخه يو زيات شمېر کتبيې او خطي نسخې په غارت يووړې. او په خپلو موزيمونو کې يې خوندي او فهرست بندي کړې، د خطي نسخو د خونديتوب لپاره دا مهال څلور عمومي مرکزونه پېژندل شوي دي ، لکه: موزيمونه، آرشيډونه، عامه کتابتونونه او د خلکو شخصي کتابخانې.

### د خطي نسخو مادي اجزاوې:

د خطي نسخو مادي اجزاوې په لاندې ډول دي : کاغذ، رنگ، مشوانۍ، قلم، پښتۍ، بياتي، قلم تراش، برس، تورونکۍ، سوري کوونکۍ، خط کش او نور...

### د نسخه ليکلو پاڼې:

د بشر د ژوندانه له پيله کله چې انسان، پر ليک کښنه برلاسی سو د خپل نظر د څرگندولو لپاره يې خپل علوم او نظريات په طبيعي رنگونو پر توکو کښل، لکه خټين توکي، ډبرې، طلا او فلزات، دڅارويو پوستکي، دڅارويو او ژوو هډوکي، پاپيروس يا قرطاس، د ونو پاڼې او پوټکي. په دوهمه ميلادي پېړۍ کې د کاغذ اختراع د بشر- له خورا ارزښتناکو اختراعاتو څخه وه ، علم ورسره پراختيا او پرمختيا وکړه. د کاغذ خورا لرغونۍ شکل پاپيروس کاغذ دی چې دوه زره کاله له ميلاده مخکې د پاپيروس په نوم جگې ونې له مغز څخه جوړېدل، وروسته په ۱۰۵ م کې چينايانو، په لسمه ميلادي پېړۍ کې هنديانو د (تاري) په نوم ونې څخه د کاغذ لپاره استفاده وکړه. کله چې ابومسلم خراساني په دوهمه هجري پېړۍ کې چينايان په جگړو کې ونيول، په هغوی کې يې يو شمېر د کاغذ جوړولو په فن کې ماهر وو له دې لارې افغانستان ته هم د کاغذ جوړولو فن راغی او په بېلابېلو ځايونو کې کاغذ جوړول پيل شوه، په دې کې د هلمند په زينداور کې هم کاغذ جوړېده چې زينداوری کاغذ يې باله. (۱۴)

### د کاغذ ډولونه:

چينايي کاغذ، هندي کاغذ، فرنگي کاغذ، سمرقندي کاغذ، ورپښميني کاغذ،

د خطي نسخو لنډه...

بخارايي کاغذ، طاهري کاغذ، ماموني کاغذ، نوحی کاغذ، منصوري کاغذ، فرعوني کاغذ، کشميري کاغذ، مصلوح کاغذ، سلیماني کاغذ، دولت ابادي کاغذ، عادلشاهي کاغذ، بغدادي کاغذ، آملی کاغذ، خونج کاغذ، عالیشاهي کاغذ، شامي کاغذ، حموي کاغذ، حلبی کاغذ، دمشقي کاغذ، ابري کاغذ او نور...

د خطي نسخې تر لیکلو وروسته مؤلف هڅه کوي چې خپل اثر ته ښکلې او ټینګه پښتۍ ورجوره کړي. د جلد او پښتۍ جوړولو هم په پخوا کې خپل فنکاران درلودل، په ښارونو او وطنونو کې به د صحافي ځانګړي دوکانونه پرانیستي وه.

### پایله:

په لرغونې دوره کې چې لا کاغذ نه و اختراع شوی، خلکو د لیکلو لپاره، د ډبرينو او خټينو ټوټو، څارويو له پوستکو، درختو له پاڼو او پوټکو، د ژوو له هډوکو څخه استفاده کوله چې بېلګې يې د نیل په وادي او لرغوني بابل کې ډبرې لاس ته راغلي دي. کله چې کاغذ په چین کې د (تسای لون) په مټ په (۱۰۵ م) مېلادي کې اختراع شو د خطي نسخو کار تر مخکیني ډول چټک، منظم او ښکلی شو، علم پراختیا ومونده. (۸) خطي نسخه لیکنه په لرغونې آریانا او اوسني افغانستان کې ډېره لرغونتیا لري، په پخوانیو وختونو کې به واکمنانو په خپلو دربارونو کې دبیرخاني او لیکنځایونه درلودل، کاتبان او خطاطان به ګومارل شوي وو، د دربار اړوندې پېښې به یې لیکلې، دا چاره معمولاً په ټولو شاهي دربارونو کې دود وه، ځینو لیکوالو او شاعرانو به بیا په آزاد ډول خپل اثار یا په خپله یا هم د خطاطانو او کاتبانو په مټ لیکل، د بېلګې په توګه پیر روښان به دخپلو اثارو زیاتې نسخې په خپلو مړیدانو او کاتبانو لیکلې او دخپراوي لپاره به یې د شاهانو دربارونو او د ملکانو حجرو ته لېرلې تر څو روښاني فکر او تصوف په سیمه کې خپور کړي. د اسلام د مقدس دین په راتګ سره د قرآن عظیم الشان تر نزول وروسته د قرآن کریم او نبوي احادیثو زیاتو خطي نسخې په اسلامي نړۍ کې ولیکل شوې او خپرې شوې. په دې توګه خطي نسخې د چاپ د ماشین تر اختراع پورې د علومو، فنونو او نظریاتو د لېږد او خوندیتوب ښه وسیلې وې دنننو علومو منشاء همدا زموږ له اسلافو څخه په میراث را پاته خطي نسخې دي چې نن یې تحصحیح او سمون کیږي او نوي نسل ته د ګټې اخیستنې په خاطر وړاندې کېږي.

۱. دهخدا، علي اکبر، فرهنگ متوسط دهخدا، جلد دوم، چاپ اول ۱۳۸۵ ش  
ص، ۱۱۸۴
۲. دهخدا، علي اکبر، هماغه اثر، ۲۹۸۸ مخ
۳. هوتک، محمد معصوم، پښتو متون سمپدل غواړي، علامه رشاد اکاډمي،  
کندهار، ۱۳۹۰ لمريز، ۳۴-۳۵ مخونه
۴. معجم المعاني الجامع - معجم عربي، آنلاين، [www.google.com](http://www.google.com)
5. Cambridge dictionary, vol 2, online [www.google.com](http://www.google.com)
۶. فدایي، غلامرضا، آشنایي با نسخ خطي و آثار کمياب، چاپ چهارم،  
۱۳۹۲ ش، تهران، ۱۱ مخ.
۷. آشنایي با نسخ خطي، مخکيني اثر، ۱۲ مخ.
۸. هوتک، محمد معصوم، هماغه اثر، ۳۵ مخ.
۹. هیواد مل، زلمی، دمتن خپرني مېتودولوژي، لومړی چاپ، د افغانستان  
علومو اکاډمي، د ژبو او ادبیاتو مرکز، ۱۳۶۹ لمريز، ۲۱۴ مخ.
۱۰. هیواد مل، زلمی، هماغه اثر، ۲۸۹ مخ.
۱۱. Codex
۱۲. هیواد مل، زلمی، مخکيني اثر، ۲۸۸ مخ.
۱۳. عظیمي، حبيب الله، نسخه شناسی/کاغذ در نسخه شناسی و کتاب  
پردازی نسخ خطی، ایران، ۱۶۸، ۱۳۸۶ - ۱۶۹ مخونه.
۱۴. عظیمي، حبيب الله، نسخه شناسی/کاغذ در نسخه شناسی و کتاب  
پردازی نسخ خطی، ایران، ۱۶۸، ۱۳۸۶ - ۱۶۹ مخونه.

حبيب الله ميرخېل

## اسطوره

### لنډيز:

اسطوره د تخيل او غير واقعي په معنا کارول کېږي، چې تر ډېره حقيقت ونه لري خيال او موهومات وي يا په بله وينا اسطوره هغه روايت يا بيان دی چې تر ډېره او يا ټول افسانوي اړخ ولري او دا اړخ به حتا له اغراق او غلو څخه هم ډک وي، خو داستاني والی يې هم شرط دی.

ځينې پوهان بيا اسطوره د ايسټوريا له يوناني کلمې څخه را اخيستل شوې بولي، چې معنا يې تاريخ، کيسه او داستان دی او کله چې د داستان خبره کېږي، نو په هغې کې بيا په ټوله معنا خيالي او موهومي خبرې کول هم تر ډېره ځای نه لري، ځکه کيسه ليکوال وايي چې کيسه به يا رښتيا وي او يا به رښتيا ته ورنږدې وي، خو په دې توپير چې يا به په کې نومونه بدل شوې وي او يا به هم په يو مهال کې داسې کيسه پېښه شوې وي. دا چې په ټوله کې اسطوره څه شی دی او کومې ځانگړنې لري په دې څېړنه کې يې په تفصيل سره لوستلای شئ.

### سريزه:

کله چې د اسطوري بحث راځي، په لسگونو کسانو ته پوښتنې پيدا کېږي، چې اسطوره څه شی دی، ايا تر حده زيات اغراق او غلو هم اسطوره ده، ايا له ادب پرته په نورو برخو يا علومو کې هم اسطوره شته او که نه او داسې په لسگونو نورې پوښتنې، خو که تر ډېره انسان د اسطوري ځانگړنې او جاجونې ته ځير شي، نو په خپله دې پايلې ته رسېږي، چې اسطوره د ادبياتو پر مټ اسطوره ده او دومره لوی



نوم ادبیاتو ورکړی دی او که چېرې له ادبیاتو پرته په نورو علومو کې هم د اسطوري رول ته وکتل شي، نو بیا معلومات کېرې لکه څنگه چې د ادبیاتو په زور دومره پراخه او معنا لرونکې ده په نورو علومو کې به نه وي.

د دې لپاره چې اسطوره په سمه توګه پېژندل شوې وي، تاریخ او پیلامه یې په ډاګه شوې وي، په اړه یې پوره معلومات پیدا شوې وي او د دې برخې مینه والو یې په اړه هر اړخیز معلومات پیدا کړې وي، نو په دې مقاله کې یې په اړه ډېرې نوې او ناولیل شوې خبرې شوي او هیله ده چې پاتې مسایل یې هم د دې برخې د ځانګوالو له خوا بشپړ شي.

### د څېړنې اهمیت او مبرمیت:

د دې څېړنې اهمیت او مبرمیت په دې کې دی، چې اسطوره په ټوله معنا معرفي شوې او په رول یې خبرې شوي، دا چې په ادبیاتو کې یې رول څه دی پرې رڼا اچول شوې، کله پښتو ادب ته راغلي، پښتو ادب کې څومره اسطوري شته، د کومو ځانګړنو پر اساس ورته اسطوري ویل شوي او دې ته ورته نور مسایل یې په واضحه توګه څرګند کړي.

البته د څېړنې ځانګړی مبرمیت هم په دې کې دی چې تر دې وړاندې د اسطوري په اړه مور په نورو ژبو کې لږو ډېرې خبرې اورېدې، خو په پښتو ادب کې مو په مشخصه او ځانګړې توګه چې د لوستونکو پوښتنې ځواب کړای شي څه نه لرل، په دې مقاله کې هڅه شوې چې تر ډېره دا پوښتنې هوارې شي.

### د څېړنې موخه:

د دې څېړنه موخه په دې کې ده چې ایا اسطوره په ادبیاتو کې کوم ځانګړی رول لري او ایا له ادبیاتو پرته په نورو برخو کې هم اسطوره شته، که وي رول یې څنگه ده او خپل اصالت څومره ساتلای شي.

همدا راز د دې څېړنې عمده هدف دا دی چې مور اسطوره په ټوله معنا درواغ، مبالغه، اغراق او غلو ونه ګڼو، ځکه بې ګټې او له دراغو څخه ډک مسایل ډېر ځله په اوسنۍ یا بوختې نړۍ کې له غولونې او وخت ضایع کېدلو پرته بله معنا نه لري، نو ځکه هڅه شوې چې اصلي رول یې روښانه شي.

### د خېړني پوښتنې:

په دې خېړنه کې لاندې پوښتنې ځواب شوې دي:

✓ اسطوره څه شی دی؟

✓ ادبيات څه شی دی؟

✓ د اسطوري او ادبياتو تړښت او بېلتون په څه کې دی؟

✓ په ادبياتو کې د اسطوري رول څنگه او څومره دی؟

او دې ته ورته کوچني او خېرمه پوښتنې پوښتل شوي او ځواب شوې دي.

### د خېړني روش:

په دې خېړنه کې تر ډېره له انتقادي، توضیحي او تشریحي میتود څخه کار

اخیستل شوی او ځای ځای بېلگې هم په کې وړاندې شوې دي.

### د خېړني اصلي متن:

په سیندونو یا قاموسونو کې د دې اصطلاح بشپړ او علمي تعریف نه شو موندلی. جان هینلز په دې اړه لیکلي: «په ورځنی ژبه اسطوره د تخیل او غیر واقعي معنا په توګه کارول کېږي او د دې کار اصلي مشوق آکسفورډ انګلیسي-سیند دی چې د اسطوري تعریف یې دا ډول کړی: (هغه روایت چې خالص افسانوي اړخ ولري). دغه تعریف ګمراه کوونکی دی او داسې ترې زباتیږي چې اسطوره باید داسې نیمه واقعي کیسه وګڼل شي چې ښایي رښتیا یا هم دروغ وي. په پښتو او فارسي قاموسونو کې اسطوره عربي کلمه بلل شوې او په دوه ډوله توجیه شوې ده: لومړی دا چې «اساطیر» د «سطر» له فعل څخه چې د لیکلو معنا لري راوتلې او د جمع صیغه یې اسطار، اسطیر، اسطور یا اسطوره ده. دویم دا چې «اساطیر» د «اسطوره» جمع ده او اسطوره کلمه هم د «ایستوریا» (Istoria) یوناني کلمې عربي شوې بڼه ده چې په انګلیسي-ژبه کې هېستوري (History) د تاریخ په معنا او ستوري (Story) د کیسې او داستان په معنا راغلې ده.

په اروپایي ژبو کې اسطوره موت (Mouth) بلل کېږي چې د خولې، بیان او روایت معنا لري او دا هم له میتوس (Muthos) یوناني کلمې څخه اخیستل شوې چې کیسې، افسانې، خبر، حکایت او داسې څه ته ویل کېږي چې واقعي وجود نه شي درلودای.

همدارنگه له دغې کلمې بیا د مېتولوژي (Mythologie) یعنې اسطوره پېژندنه او میتوگرافي (Mythographie) یعنې اسطوره لیکنه کلمې هم راوتلې دي.

### اسطوره په اصطلاحی معنا:

د یوه فرهنگي نظام په توگه یوه ټولنیزه پدیده یا سېمبولیک حالت دی چې د نړۍ، د نړۍ د سرچینې، په طبیعت کې د انسان د مقام او دريځ په اړه او همدارنگه لوړو یا عرشي ځواکونو په اړه عمومي نړۍ لید بیانوي.

### د اسطوري تعريف:

اسطوره یوه موهمه کیسه (conte bieu)، د ژویو کیسه، د مینې کیسه (romance) او ولسي-داستان دی. اسطوره د ځانگړو خصلتونو کیسه ده، یعنې هغه نقل او روایت دی چې خدایان په کې بنسټیز رول لري. اسطوره منحصرأ هغه عقلاني پدیده ده چې احساس په کې هېڅ رول نه لري.

اسطوره د هغه سپېڅلي او معنوي سرگذشت کیسه ده چې په ازل کې رامنځ ته شوې او په سېمبولیکه، تخیلي او له وهم څخه ډکې بڼې ته وایي چې یو شی څنگه منځ ته راغلی، ژوند کوي او له منځه ځي. یعنې دا چې اسطوره حکایت کوي چې څه ډول د مافوق الطبعي موجوداتو په وسیله یو واقعیت یا یې یوه برخه رامنځ ته شوې؛ ځکه نو، اسطوره تل د یوه خلقت روایت دی او وایي چې یو شی څه ډول پیل شوی دی.

په بل عبارت اسطوره د خدایانو او مافوق الطبعي موجوداتو په اړه هغه کیسې دي چې اصلي رېښه یې د پخوانیو انسانانو دیني اعتقادات جوړوي، د ژوند پیل، مذهبي معتقدات، مافوق الطبعي ځواکونه، قربانۍ او خیالي اتلولۍ بیانوي.

اسطوري تاریخي حقیقت نه لري او جوړونکي یې نا پېژاند دي. اسطوره اخلاقي اړخ نه لري او په کې د طبیعت مظاهرو، پېښو او آفتونو ته انساني شخصیت ورکړل شوی او د دوی لپاره اتلولۍ کښل شوې دي او په پای کې اسطوره د خدایانو، پرښتو، مافوق الطبعي موجوداتو او په عمومي توگه د نړۍ په اړه هغه کیسې او روایتونه دي چې یوه قوم د خلقت په اړه په خپل تفسیر کې ترې کار اخیستی.

### د اسطوري جوړښت:

- نامتو اسطوره پوه ميرچا الياده ( Mircea Eliade ) په ۱۹۰۷ کال د رومانيا په پلازمېنه بخارېست کې زيږيدلی) د اسطوري جوړښت داسې بيان کړی دی:
۱. اسطوره د مافوق الطبيعي موجوداتو د کارونو تاريخ جوړوي
  ۲. دغه تاريخ او سرگذشت دقيقاً سم، رښتيا او سپېڅلی دی
  ۳. اسطوره تل په خلقت او تکوين پورې اړه لري، کيسه کوي چې يو شی څه ډول رامنځ شوی
  ۴. د اسطوري پېژندل د څيزونو د اصل پېژندلو، منشاء او بيروني معرفت په معنا دی.

۵. اسطوره تل يو ډول ژوندی ده او ورسره ژوند کيږي.

لکه څنگه چې انسان تل په دې هڅه کې دی چې خپله نړۍ او طبيعت وپېژني، پټ رازونه او تياره گوټونه يې کشف کړي، ځکه نو لمر، سپوږمۍ، ستوري، آسمانونه، ځمکه او د ځمکې طبيعي پېښې تل د مختلفو بشري اقوامو د توجه په مرکز کې وو او له دې امله چې دغه مظاهر يې خدايان گڼل، د انسان او دغو خدايانو ترمنځ يې د يو ډول اړيکې او پيوستون په شته والي عقیده لرله. له همدې امله د اسطوري د تاريخ په اړه ويل کيږي چې اسطوره پېژندنه له عرش څخه فرش ته د خدايانو را کښته کېدو څخه پيل شوې ده. الياده د اسطوري جوړښت په منظمه توگه مشخص کړ، د هغه اساسي محور يې په گوته کړ او د خلقت روايت يې وباله؛ د اساطيرو آيينونه او سېمبولونه يې سپېڅلی او معنوي امر وگاڼه.

### د اسطوري ډولونه:

ايراني ليکوال دوکتور اسماعيل پور په خپل اثر «اسطوره، بيان نمادين» کې د اسطوري بېلابېلو اړخونو ته په کتو سره، په مختلفو برخو وېشلې ده چې لنډيز يې دلته وړاندې کيږي:

۱. رېښه يې او بنيادي اسطوري: دغه شان اسطوري د نړۍ، آسمانونو، لمر، ځمکې، ستورو او انسانانو په خلقت پورې اړه لري، د نړۍ رېښه او سرچينه په گوته کوي، د عالم د پيدا کېدو او پيدا کوونکي په اړه خبرې کوي.
۲. د وروستۍ ورځې اسطوري: دغه اسطوري د جهان د پای، د ځمکې،

آسمانونو او لمريز نظام د نابودۍ، وروستۍ او لگېدنې او قيامت ورځې په اړه خبرې کوي. دغه اسطوري له هرڅه ډېرې د مرگ سرچينه مطرح کوي. د انسان، عالم او کایناتو مرگ. په اکثریت اسطورو کې مرگ د ژوند پای نه دی، بلکې تل داسې ازلي وخت شته چې مرگ ورته لاره نه لري.

۳. د ژغورنې اسطوري: ځینې اسطوري د انسان او جهان د سرښندنو او ژغورنې په اړه دي. له دې څرگندېږي چې د ملتونو په اساطيرو کې وروستۍ بریا او د خیر ځواک ته هیله وجود لري.

۴. د خدایانو اسطوري: په نړۍ کې د شته اسطورو یوه له مشهورو ډولونو هم د آسماني موجوداتو او خدایانو اړوند اسطوري دي. دغه شان اسطوري تر ډېره د یوه داسې ستر او متعال خدای په اړه خبرې کوي چې د نورو خدایانو مشري کوي. لکه زیوس/ ژوپيتر، د خدایانو خدای، انکی/ مردوک، اهورامزدا او نور.

۵. د سپېڅلو اسطوري: د کنفوسیوس، زردشت، بودا، مانې او نورو لرغو سپېڅلو کسانو او پیغمبرانو ژوند په اساطيري روایتونو کې بیان شوی دی.

۶. د کاهنانو اسطوري: د ځینو ملتونو اسطوري هم د کاهنانو او مقدسو پادشاهانو په اړه روایتونه دي، لکه د گېلگمېش روایت چې هم د اوروک ښار ستر پادشاه او هم د هغې خاورې نامتو پهلوان دی او هره خوا اتلولی کوي.

۷. د بخت او تقدیر اسطوري: د لرغونې پېر انسان فکر کاوه چې د ده د برخلیک او ستورو د حرکت ترمخ تړاو شته او له دې امله یې د آدمیانو بخت او تالی د ستورو په حرکت کې لټولی. په ځینو اساطيرو کې د عالم پر برخلیک د خدای اقتدار ښکاره دی. د یونان په اساطيرو کې هم زیوس څو شخصیته لري، یعنې بخت او برخلیک یې په لاس کې دي خو کله کله نه شي کولای، حتا تر دې چې د خپل زوی ساریدون ژوند وژغوري.

۸. د یاد او هېرولو اسطوري: دغه شان اسطوري تر ډېره د لرغونو ټولنو د مراتبو په سلسله پورې اړه لري. په باب عروج کې د نړۍ او معرفت په اړه بنسټیز معلومات هغه څه نه دي چې په اسانۍ سره ترلاسه شي. یاد، د ژوند او خلاقیت پایه ده او هېرول په تیارو او مرگ کې د لاهو کېدو په توگه د ځان سرچینه او بنسټ دی.

۹. د اتلانو اسطوري: ډېرې اسطوري د یوې سیمې یا ملت د اتلانو او پهلوانانو د

ژوند احوال دي. د يونان په اساطيرو کې د هراکلس او آشیل په سرگذشت کې د اتلانو اساطيرو مضامين ليدلای شو. د زمري ښکار ته د هراکلس تلل، د دوولسو خانانو داستان، په پلوپنز، کرت، ترکيه او نورو سيمو کې د ده حيرانوونکې جگړې، ترای ته د آشیل سفر، د دې مبارزې او د اپولون له فرمان څخه د سرغړونې په پلمه د بارش په لاس يې غمجن مرگ، دا ټولې د نړۍ د اتلانو تر ټولو زړه راښکونې اسطوري دي.

**۱۰. د ژويو او بوټو اسطوري:** د ژويو او بوټو په اړه روايتونه د لرغونې زمانې په اساطيرو کې پرېمانه دي. گڼ ژوي او بوټي د ملتونو او قبایلو ترمنځ تقدس لري او توتمي رول لوبوي. حتا حیواني او گیاهي خدایان هم په دغو اساطيرو کې ترسترگو کېږي داسې چې ځينې ژوي او بوټي سپېڅلتيا لري، د نارغيو په درملنه، ښکار او بزگرۍ کې مهم رول لوبوي.

### اسطوره د څه لپاره؟

اسطوره له ډېرې پخوا زمانې راهيسې له بشر- سره موجوده وه، خو پوښتنه دا ده چې اسطوره څه گټه لري؟ اسطوره پېژندونکي وايي بشر- د اسطورو له مطالعې څخه د يوه ملت له تاريخ څخه نيولې تر فرهنگ او د پرمختگ تر تمدن پورې هرڅه پېژندلی شي، همدارنگه کولای شو د پخوانيو زمانو دودونه، باورونه، عقايد او فرهنگ هم له اسطورو څخه را وباسو. د اسطورو تر ټولو ښکاره گټه د طبيعي او فرهنگي حقايقو توجیه او سپيناوی دی. د بېلگې په توگه، د شمالي امريکا د سوري پوستانو يوه اسطوره د جوارو د دانې پيدا کېدو منشاء په ډاگه کوي. کولای شو ووايو چې د لرغونو اسطورو په څېړنې او مطالعې سره کولای شو د يوې ټولنې فرهنگي او ټولنيزې کړنې په ښه توگه تجزيه او تحليل کړو. په هنر او ادبياتو کې هم له اسطورو څخه ډېره گټه اخيستل شوې او دغه چاره د هومر له ايلياد او اوديسې څخه ښه څرگنديږي. د اسطوره پېژندنې بله گټه دا ده چې کولای شو د قومونو پېژندنې او ولسي معرف په برخه کې ترې کار واخلو.

اسطوري د اساطيري زمانې د انسانو لپاره د داسې پل حيثيت درلود چې د دوی او شاوخوا نړۍ ترمنځ يې ذهني اړيکه ټينگوله او په بنسټيزه توگه يې د دوی دودونو، کړنو، اخلاقياتو، مقرراتو، ټولنيز او کورني ژوند او عقايدو کې رېښه لرله.

لومړني انسان د اسطورو په مرسته د نړۍ او طبيعت رازونه او معماوې په تمثيلي او سېمبوليکه بڼه توجیه کولې او د اسطورو په تحلیل سره کولای شو د لرغونو قومونو له عقایدو، طبقاتي جوړښت او دودونو ځان خبر کړو.

### اساطيري موجودات:

ارباب الانواع، ارواح، توتمونه، آسمانونه، پیغمبران او... هغه لوبغاړي یا عناصر دي چې اسطوري بې په اړه کیسې کوي، مگر داسې اسطوري هم شته چې د سپېڅلو داستانونو په بڼه دي، د جهان، خدایانو او انسانانو خلقت شرحه کوي. ځینې اسطوري چې وایي آداب، رسوم، قواعد او مقررات څه ډول وضع شوي او ځینې نورې بیا د انسان او جهان د راتلونکي برخليک په اړه خبرې کوي.

### اسطوره، افسانه او حماسه:

حماسه او افسانه هغه کلمې دي چې تر ډېره له اسطوري سره یوځای یا د ځینو له خوا مترادفې کارول کېږي. څېړونکو هڅه کړې د دغو کلمو تر منځ معنایي کرښه را کاري، ورته والي او توپيرونه یې په گوته کړي. دلته به هم هڅه وشي چې د هرې یوې تعریف وړاندې او له یو بله یې توپيرونه په ډاگه شي:

**حماسه:** هغه وصفي شعر دی چې په کې فردي یا قومي پهلوانیو، اتلولیو، مېړانو، ویاړنو او افتخاراتو ستاینه کېږي او د ژوند ټول اړخونه را نغاړي. په حماسي منظومه کې یواځې جگړې او وینې بهول نه دي شامل، بلکې یوه بشپړه حماسي منظومه باید د یوه کس یا قوم د مېړانې او اتلولیو پر توصیف سربېره د هغه عقاید، نظریات او تمدن هم بیان کړي او دغه خاصیت د نړۍ په ټولو سترو حماسو کې شته دی.

څېړنپوه زلمی هېوادم لیکي: «حماسه د ادبیاتو په موضوعي یا معنوي ډولونو کې یو ډول دی، چې د یو ملت، قوم، قبیلې او یا شخص د مېړانې او تورې کیسې او جنګي کارنامې په حکایتي ډول بیانوي... که په حماسه کې اتل یو شخص، یوه قبيله او یا یو ملت وي، اما شرط په کې دا دی چې د شخص، قبیلې، قوم او ملت کارنامې، تورې او مېړانې به یې په داستاني شکل بیان کړي وي.»

همدارنگه حماسه د یوه ملت د تمدن یا د تمدن د یوې برخې څرګندونه د تمدن د زیږېدو په حال کې کوي، نو له دې په ډاگه کېږي چې حماسه د تمدن له

منځ ته راتگ وروسته د يوه ملت اتلولۍ، عقايد او وياړونه بيانوي او پر يوې ټاکلې زمانې پورې اړه لري، حال دا چې اسطوره ازلي ده او ټاکلې وخت نه لري. پر دې سربېره، په اسطورو او حماسو کې د خدايانو رول هم توپير لري؛ د پخوانيو قومونو ډېر خدايان په حماسو کې د پادشاهانو او پهلوانانو په توگه راڅرگندېږي، مگر برعکس د يوه قوم ډېر ستر پادشاهان او پهلوانان د هغه قوم په اساطيرو کې د خدايانو په بڼه څرگندېږي.

د اسطوري او حماسې بل لوی توپير وخت او زمان دی. په اسطوره کې وخت تاريخي نه دی، بلکې په ازلي او ابدي توگه جريان لري. يعنې اسطوره بې زمان او مکان ده. اساطيري مکان هم ازلي او مقدس بنسټ لري او ممکن په آسمانونو، ستورو، لمر، نور، سپوږمۍ يا هم د بحرونو په تل کې وي.

خو داسې هم نه ده چې حماسه او اسطوره له يو بله هېڅ اړيکه نه لري، بلکې حماسه د اسطوري يوه برخه ده. د حماسې او اسطوري اړيکه دومره ده چې د حماسې يو ډول «اساطيري حماسه» ده. اساطيري حماسه تر ټولو پخوانی او اصیل ډول دی او په ماقبل التاريخ پورې اړه لري، لکه د گلگمېش سومري - بابلي حماسه چې له ميلاد مخکې پر دريمې پېړۍ پورې اړه لري. د ايلیاد، اودیسی، رامیانه او مهابهاراتا ځينې برخې هم په اساطيري حماسو کې راځي، ځکه نو ویلاي شو چې د حماسې او اسطوري اړيکې سره نږدې دي، يعنې په حماسه کې هم اساطيري پېښې او اتلان رول لري او اسطوره د حماسې لومړنۍ سرچينه ده.

**افسانه:** د لغت په کتابونو کې له افسانې سره د اسطوري لغت مترادف کارول شوی او په ادبي لحاظ هغه سرگذشت گڼل شوی چې د انساني ژوند په خيالي پېښو، حيواناتو، الوتونکو، د دېب، پېري، ښاپېريانو او اژدهاوو په څېر ډاروونکو موجوداتو پورې اړه لري. افسانه له رمز او راز، اخلاقي او ښوونيزو مقاصدو سره مل وي او تر ډېره د لوستونکو د سرگرمولو او تفريح لپاره ليکل کېږي.

### پايله:

د پايلې په توگه ویلاي شو، چې د افسانې او اسطوري ترمنځ توپير هم په دوو برخو کې را لنډولای شو: تقدس او تخيل. اسطوري تر ډېره مقدسې او رښتینې گڼل کېږي، خو افسانه غير مقدسه او تر يوې اندازې تخيلي وي. افسانې چې په تېره



زمانه کې نامشخص وخت لري، د لرغونو زمانو د اسطوره يي روايتونو هغه پاتې شوني دي چې د ټولني د مادي او معنوي تحولاتو او دين له منځ ته راتگ سره يې خپل مقدس اسطوره يي رول له لاسه ورکړی او د ناسپېڅلو افسانوي روايتونو په توگه پاتې شوي دي.

افسانه د خلکو په عادي ژبه کې هغه دوديزې کيسې دي چې تاريخي او نيمه تاريخي مخپينه لري؛ ځکه نو د مافوق الطبيعي او مقدسو موجوداتو اړوند اسطوري او د دې نړۍ په حقايقو پورې تړلې نيمه تاريخي او نسبتاً تخيلي افسانې سره توپير لري. افسانه په ولس کې د منل شوو اتلانو، پهلوانانو او سپېڅلو کسانو په اړه روايتونه دي چې که څه هم کرېکټرونه يې د دې نړۍ دي، خو له عادي نړۍ څخه نه دي او له عادي وگړو سره توپير لري او لرغونو قومونو د اساطيري شخصيتونو (خدایانو او آسماني ځواکونو) او افسانوي شخصيتونو ترمنځ توپير کاوه. د هغوی په اند، خدايان تقدس لري حال دا چې افسانوي اتلان يواځې محبوبيت او جذابيت لري. اسطوره «رېښتيني او حقيقي سرگذشت» خو افسانه «ناسم او تصويري سرگذشت» دی.

دا خبره بايد له ياده ونه باسو چې د اسطوري او افسانې ترمنځ د توپير کرښه خورا نازکه ده او دغه اصطلاحات بايد په ډېر احتياط سره وکارول شي. اسطوره حتا هغه وخت چې د مشخصو پېښو روايت کوي هم له انساني دوران سره متفاوت اساطيري دوران څرگندونه کوي، حال دا چې افسانه تقريباً تل له انسان سره هممهاله ده. اسطوره کولای شي په افسانه کې رسوخ وکړي خو افسانه هېڅکله نه شي کولای د اسطوري واک سيمې ته ننوځي.

#### مأخذونه:

۱. الياد ميرچا. اساطير، مناسک، نمادها. د منصور مدني ژباړه، تهران، انتشارات شابک، ۱۳۹۴.
۲. هېواد مل، سرمحقق زلمی. پښتو مصنوعي حماسې، د ماستيرۍ دورې لکچر نوټ، کابل ۱۳۸۹.
۳. جورج سميت. د گلگمېش افسانه. د زبيح الله صاحب ارغند پښتو ژباړه، مومند خپروندي ته ټولنه، جلال آباد، ۱۳۹۴.

۴. رضائی، مهدی، آفرینش و مرگ در اساطیر، چاپ اول، ص ۲۳ .
۵. وارنر، رکس، دانشنامه اساطیر جهان، برگردان: ابوالقاسم اسماعیل پور، ص ۱۵ .
۶. اسماعیل پور، ابوالقاسم، اسطوره، بیان نمادین، انتشارات سروش، چاپ اول، ص ۱۳ .
۷. جان هیتلز. شناخت اساطیر ایران. د ژاله آموزگار او احمد تفضلی ژباړه، تهران، انتشارات چشمه، ۱۳۶۸ .
۸. ویلیام داتی. اساطیر جهان. د ابوالقاسم اسماعیل پور ژباړه. تهران، انتشارات اسطوره، ۱۳۹۲ .

خېړنوال عبدالشکور قیومي

## د استاد عبدالرؤف بېنوا د ځينو ډرامو تحليلي خېړنه

### لنډيز:

ډرامه د داستاني ادبياتو د يو ځانگړي ژانر په توگه ځانگړی ليکنی چوکاټ او د جوړښت اساسي توکي لري. په دې مقاله کې د ډرامايي ارزښتونو له مخې په ټوليز ډول د استاد بېنوا پر ځينو ډرامو بحث شوی او په ترڅ کې يې د هغه د ځينو ډرامو پر بېلابېلو توکو لکه: د ډرامې ژبه، ډيالوگ، کرکټر ليکنه، پيغام او نورو موضوعاتو خبرې شوي دي.

يا په بله وينا د ډرامې ډراماتيک اصول په ښه توگه په پام کې نيول شوي دي. يعنې کرکټرونه له فزيکي، ټولنيز او اروايي بُعدونو په پايله کې په منطقي توگه رامنځته شوي دي.

استاد بېنوا د يوه مسلکي ډرامه ليکوال په توگه هغه ضوابط او معيارونه چې د يو پيغام د لېږد لپاره په ډرامه کې ضرور دي په پام کې نيولي دي. نو ځکه يې د ډرامونو پيغامونه منطقي او روښانه دي، چې لوستونکي مثبت عمل ته رابولي.

همدارنگه د دې مقالې په ترڅ کې به وښودل شي چې استاد بېنوا دغه ډرامې د ټولني د روان بهير د ليد پر بنا په خاصه زماني مقطع کې ليکلې دي. نو په هغو کې د وخت ډېر عمده مسايل او غوښتنې ځای لري، چې د هغه وخت د عصر- خېره هم په کې له ورايه ښکارېږي چې زموږ د ټولني د روابطو د ډېرو ژورو مفاهيمو ښکارندوی کوي.

### سريزه:

ډرامه په ادبي ژانرونو کې هغه مهم ژانر دی، چې د تمثيل له لارې د انساني

ژوند بېلابېل خصلتونه، رښتنولي او تضادونه په هنري او حقيقي ډول انځوروي، پورتنی وينا ته په کتنه بې ځايه به نه وي که د يوناني ليکوال سيسرو دا خبره راورو چې وايي:

«دا د ژوند نقل، د دود دستور هېندارې او رښتنولي يعنې د حقيقت عکاسی ته ډرامه ويل کېږي».

شکسپير بيا وايي:

«د نړۍ مثال د ستيچ په شان دی، ټول نر او ښځې يې لوبغاړي دي، دوی په دې ستيچ راځي او ځي او يو شخص په خپل وخت کې ډېر کارونه کوي».

يوه بله ډېره عامه پېژندنه يې داسې ده:

«ډرامه په اصل کې د يوې ژوندۍ کيسې نوم دی چې احساسات او جذبات په کې د خوځېدو په واسطه څرگندېږي او هره پېښه په کې په عملي ډول د سترگو په وړاندې راځي» (۱).

د ډرامې د پېژندنې لپاره پوهانو ډېرې مفصلې څرگندونې کړې دي، چې ډېر سره ورته ټکي لري، که هغه سره پرتله کړو، نو د يوې جامع پېژندنې لپاره يو په زړه پورې انځور ترلاسه کېدای شي.

همدارنگه ډرامه په ځانگړي جذابيت او تلوسې سره پېښه رامنځته کوي او د اورېدونکو او ليدونکو عواطف راپاروي او د هغو په ذهن کې يوه مفکوره زرغونوي او مثبت عملي کار ته يې رابولي.

### د څېړنې اهميت او مبرميت:

استاد عبدالروف بېنوا د علمي، ادبي او څېړنيزو هلوځلو تر څنگ پښتو ډرامه ليکنې ته هم د خپل ادبي کار يوه برخه ځانگړې کړې وه، چې دا برخه تر ډېره ځايه د هغه د څېړنيزو کارونو او شاعرۍ تر سيوري لاندې راغلې وه.

ښايي د ډرامې زياتره مينه وال خبر نه وي چې استاد بېنوا په لسگونو ډرامې د ټولني اصلاح او وښتابه لپاره ليکلي دي. نو موخه او هدف دا دی چې د هغه د ادبي شخصيت پر همدغه اړخ خبرې وشي، د فکر او فن برخه يې روښانه شي.

### د څېړنې موخې:

څرنگه چې ډرامه ذوقي جنبه لري او له دې لارې هر ډول مقاله يې او سياسي

وچ مطالب د پاملرنې وړ گرځي، له بله اړخه په ډرامو کې يو پيغام په غير مستقيم ډول په هنري انداز وړاندې کېږي، چې اغېز يې زيات وي. نو په دې توگه ډرامه د ټولني د وگړو د شخصيت په جوړولو کې مهم رول لوبولی شي.

همدارنگه د اروښاد بېنوا ډراماتيک هنر د خپل لوړ معيار له امله لارښود حيثيت لري، نو لازمه ده چې په تکنیکي او فني اړخونو يې ځوان ليکوال پوه شي.

### د څېړنې پوښتنې:

- ډرامه څه ته وايي او د کومو موخو لپاره کارول کېږي؟
- د ارواښاد بېنوا د ډرامو اغېزمنتوب دلایل په څه کې نغښتي دي؟
- ولې د ښوونيزو او روزنيزو موضوعاتو لپاره ډرامه غوره وسيله گڼل کېږي؟
- ډرامه د ټولني د وگړو د شخصيت په روزلو کې کوم رول لوبوي؟

### د څېړنې مېتود:

په دې مقاله کې تر ډېره له تشرېحي او توضیحي مېتود څخه گټه اخیستل شوې ده او د ډرامې اصلي او اساسي موخه په روښانه توگه څرگنده شوې ده.

### متن:

استاد عبدالرؤف بېنوا د پښتو معاصرو ادبیاتو له مخکښو څېرو څخه گڼل کېږي، هغه د دې تر څنگ چې تکړه شاعر دی، ادبي تذکره لیکونکی، څېړونکی او پیاوړی ډرامه لیکونکی هم دی.

سره له دې چې هغه د يو شاعر او څېړونکي په توگه زيات مطرح دی، خو د ډرامه ليکنې په برخه کې هم د هغه برخه پياوړې او ځلېدونکې ده. استاد بېنوا د پښتو ډرامې د مخکښو ليکوالو له ډلې څخه دی، هغه وخت چې پښتو ډرامه په ابتدايي بڼه موجوده وه، په هماغه وخت کې هم ښې اصلاحي او انتباهي ډرامې وليکلې چې د معيار له مخې زياتې خبرې پرې کېدای شي چې دلته به يواځې د هغه پر ځينو ډرامو لنډه کتنه وشي.

ډرامه او ډرامه ليکنه ډېر لږ وخت کېږي چې د پښتو په معاصرو ادبیاتو کې د يو ادبي ژانر په توگه رامنځته شوې ده.

ښاغلی حبيب الله رفيع د پښتو ډرامې د تاريخ په اړه داسې ليکي:

« د پښتو لومړنۍ ډرامې د پښتو د مبارز لیکوال ارواښاد عبدالاکبر خان اکبر په قلم دي، چې د انجمن اصلاح الافغانه له خوا په اتمانزو کې د جوړ شوي هاي سکول په کلیزو جلسو کې ستيچ شوې دي. د اکبر لومړۍ ډرامه « درې يتيمان » ده چې په (۱۹۲۷ م.) کال د دې سکول په کلیزه غونډه کې ستيچ شوې وه چې اصلاحي بڼه يې درلوده.

ورپسې په نورو کلونو کې د ارواښاد اکبر نورې ډرامې هم ستيچ شوې د دې ډرامونو نومونه ( تعليم جديد، تهذيب جديد، او تربور ) دي.

په دې پسې راز راز سياسي، ټولنيزې، اصلاحي او انتباهي ډرامې خپرې شوې. په افغانستان کې تر دې وړاندې چې ډرامې وليکلې شي تربيتي ديالوگونه رامنځته شول، دا ډول لومړی ديالوگ د مولوي صالح محمد ليکنه ده چې د پښتو دوهم درسي کتاب کې په ۱۳۳۷ هـ ق کال خپور شوی او په ۱۳۰۰ هـ ش کال د اعليحضرت غازي امان الله خان په حضور کې د پوهنې شاگردانو د ستيچ د پاسه لوبولی دی، خو دا بيا هم ډرامه نه ده او لومړنۍ ډرامه لکه نور د نوي ادب د ژانرونو په څېر پوهاند عبدالحی حبيبي په (۱۳۱۹) کال په کندهار کې (توريالی پښتنه) په نامه وليکله چې د طلوع افغان د ياد شوي کال په کالگڼه کې نشر- شوه (چې ځنې پوهان يې لنډه کيسه هم بولي). (۲)

د ارواښاد پوهاند عبدالحی حبيبي څخه وروسته بشپړه شوې ډرامه په ۱۳۱۷ ل کال پياوړي ليکوال او ښه شاعر عبدالرحمان پژواک له خوا (کليمه داره روپۍ) په نامه وليکل شوه، دغه يوه حماسي ډرامه ده چې د خپلواکۍ د جگړې يوه ځنډه يې انځور کړې ده. د دې ډرامې پېښې واقعي دي او ژبه يې هم د دې لپاره چې اولس ته ورننډه شي په ساده نظم ده او ځای په ځای لنډۍ هم په کې راغلي دي، په دې ډرامه کې د ډرامې د نظم کولو لرغونې سنت په ښه توگه ساتل شوی او پېښې د فن په رڼا کې انځور شوې دي. (۳)

په هر حال که چېرې خپلې اصلي موضوع ته راوگرځو او د ارواښاد بېنوا په ډرامونو عمومي کتنه وکړو، نو ويلای شو چې د نوموړي دغه ډرامې د يو ټولنيز مسوؤليت له مخې راټوکېدلي دي او په ټولو کې انتقادي روحيه ډېره پياوړې ده. مور په کې د هېندارې په څېر خپل چاپېريال ليدلای شو او د هغو په ترڅ کې

کولای شو چې خپل ټولنيز مناسبات په ښه توگه ترسره کړو چې همدا د ډرامو امتیازي خصوصیت هم گڼل کېږي.

که چېرې په دې لړ کې په ځانگړې توگه د «زور گنهگار» ډرامه په نظر کې ونیسو، هغه نه یواځې د ټولني د بې عدالتیو ښه عکاسي کړې ده، بلکې د هغې د سمون لارې یې هم لټولې دي، د دې ډرامې اصلي کرکټر یو ظالم او جابر خان دی چې د غریبو او خوارو بزگرانو ځمکې یې په زور او جبر خپلې کړې دي، خپل زوی له کوره شپي او هغه هم مکتب پرېږدي او په چرسو روږدي کېږي، د پلار د میراث پر سر خپل ورور د خپلو اجیرو قاتلانو په واسطه وژني، خو په پای کې د خپل زوی او وراره د انتقامي عمل له امله په هر څه پښېمانه کېږي له ظلم او زور څخه لاس اخلي او زوی هم راجگېږي د پلار په ظلم ټوله کړې شتمنی په خپلو کلیوالو او غریبو بزگرانو وېشي او د هغوی د ځوانانو لپاره هم د کار زمينه برابروي.

که چېرې په دې ډرامه کې د دغو پېښو اصلي عامل په گوته شي، نو تر هر څه د مخه ټولنيزه ناندولې ده چې یو خوار او غریب ځوان د خپلو اقتصادي ستونزو له امله نه شي کولای چې په خپلې مینه کې بریالی شي، خو بیا برعکس د ټولني لوړ قشر (طبقه) شپېته کلن سپین ږیری کولای شي په ډېره اسانه توگه پرته له هیڅ راز قید و بند څخه یوې شپاړس کلنې نجلۍ سره د واده جوگه کېدای شي، چې دغه موضوع د ارواښاد بېنوا په دغې ډرامه کې په ډېر هنري ډول انعکاس موندلی دی.

کوم ارزښتونه چې په دې ډرامه کې ارزول کېږي، تر هر څه د مخه د لیکوال د قلم رواني ده، چې د ولسي ژبې د لیکلو قدرت او قوت لري، په دغې ډرامه کې اصطلاحات او تکیه کلامونه په ځانگړې مهارت داسې اوډل شوي دي چې په اورېدو یې بې سواده سپری هم کولای شي چې په موضوع پوه شي او خوند ترې واخلي. د هنري جوړښت له مخې دا ډرامه په څلورو ډډو کې لیکل شوې ده. څرنگه چې دا ډرامه د سټیج لپاره لیکل شوې، نو د ډرامې په ډیکوریشن کې د سټیج امکانات په نظر کې نیول شوي دي.

دلته لازمه ده چې ووايو د لیکوال له خوا په دې ډرامه کې کردارنگاري او بیا خبرې اترې (ډیالوگونه) په ډېر ماهرانه او هنرمندانه توگه کارول شوي دي یا په بله

وینا د ډیالوگونو جوهر دومره په ظرافت لیکل شوی دی چې اورېدونکي او لوستونکي یې د کرکټر حقیقي ژبه بولي.

پوهاند عبدالشکور رشاد د بېنوا د ډرامو په اړه خپل نظر داسې څرگندوي:

« په دغو ډرامو کې ارواښاد مؤلف زیار کښلی دی، د افغاني ټولني د زورورو بې لاري او د اولس ناوړه دودونه په پسته خو اغېزناکه ژبه بیان کړي، د ده په ځینو ډرامو کې د دولتي ادارو فسادونه او د وطن تر گټو جار کاردارانو جعل کاري سازشونه او حرام خوري بې پردې سوي دي.

د فن له لحاظه د ارواښاد بېنوا د ډرامو جوړښت او رغاونه (plat) تر زیاته حده منطقي نظم لري، د پردو وېش یې هم د اولس روزمره ژوند ته نږدې، خبرې اترې (Dialogue) یې د خلکو په عامیانه ژبه دي او د ځای سره وړ دي، خو د « زوړ گنهار » په دوهمه پرده کې که د توپري (الکن) خالو حوالدار خبرې په توپري ژبه وای ښه به وای منظر نگاری یې هم بده نه ده...» (۴)

ارواښاد بېنوا د یو مسلکي ډرامه لیکونکي په توگه د خپلو کرکټرونو علمي، ټولنيز او رواني حالاتو ته متوجه و، نو ځکه یې خپلو کرکټرونو ته د هغوی د سوبې سره سم ډیالوگونه برابر کړي دي، چې په طبعي ډول راغلي چې دا د یوې بريالی ډرامې اساسي ځانگړنه هم گڼل کېدای شي، د بېلگې په توگه دا د پلار او زوی ډیالوگ:

آغا بادار: زه گنهار یم، زه اقرار کوم چې زه ستا او د خپل ورور په حق کې گنهار یم.

آغا جان: مگر د دې گناه كفاره.

آغا بادار: كفاره به یې څه شی وي؟ زه هر څه ته حاضر یم.

آغا جان: دا گناه یو شی كفاره لري چې هغه مرگ دی، مرگ.

آغا بادار: مرگ؟

آغا جان: هو مرگ.

آغا بادار: ته ما وژنې؟

آغا جان: هو زه ته وژنم.

آغا بادار: په زړه کې دې هیڅ رحم نه درگرځي؟



آغا جان: زه تا نه يم روزلی چې د رحم سره آشنا شم زه ستا مرگ څخه خوند اخلم.

آغا بادار: ولې؟ زه خو دې پلار يم؟

آغا جان: ته مې دښمن يې.

آغا بادار: زه هيڅ د پلار والي حق پر ته نه لرم؟

آغا جان: لکه ما چې د زوی والي حق پر تا درلود! (۵)

په دې ډرامه کې پېښې په طبيعي ډول پر مخ ځي يا په بله وينا په دې ډرامه کې د کرکټرونو شخصيت، اروايي حالت او د کرکټرونو ترمنځ تناسب د يو رښتيني واقعيت په توگه راځلېږي.

د دې ډرامې د نورو هدفونو په لړ کې يو هم تفريحي ده چې بايد د اورېدونکو خيال وساتل شي، په دې ډرامه کې ډېر داسې طنزي خبرې شته چې لوستونکي يې پر بنسټ يوه خوله خندا کولای شي.

که چېرې د دې ډرامې پيغام ته ځير شو، نو داسې معلومېږي چې ليکوال د يو ځانگړي هدف او موخې لپاره دغه ډرامه ليکلې او هغه دا چې ( آغا بادار ) غوندې حريص انسان ته د عبرت درس ورکړي او ورته ووايي چې د پيسو بې ځايه هوس دغسې ناوړه پايله لري.

همدارنگه د ( کلو رنځور ) ډرامه چې وپښونکې سياسي ډرامه ده، په ټولنه کې د وينو ځوانانو دنده په انقلابي ډول بنسودل شوې ده. په ( کلو رنځور ) کې د استاد سياسي او ټولنيز نظريات مور ته په روښانه توگه راڅرگندېږي او کومې نيمگړتياوې يې چې د پښتنو د ژوند په اړه يې ليدلې او محسوس کړې هغه يې د ډرامې د کرکټرونو په خبرو کې په ډېر هنري انداز راڅرگند کړې دي. په حقيقت کې د کلو رنځور ډرامه د ځانگړو ټولنيزو او سياسي هدفونو په موخه کښل شوې ده. د بېلگې په توگه د ډرامې دغې برخې ته پاملرنه کوو: « پښتون » رنځور پروت او له رنگه يې معلومېږي چې د کلو رنځور دی، مړ لا نه دی، خو د ده او مرگ ترمنځ هم څه پاته نه دي، کله کله سترگې روڼې کړي، مگر ژر د بې هوښۍ چپه پرې راشي....

سرتنه يې «خيرات خور» پښو ته دمگر، يو اړخ ته يې «خان» بل اړخ ته يې «ملک»

ناست دي، خلور سره د رنځور د رنځ په شاوخوا کې خبرې کوي. خيرات خور:  
خدای دې پرې اسانه کړي... د رنځور حال ښه نه دی!

خان: ستاسې دعا له برکته به... .

دمگر: (د خان خبره پرېکوي) ما خو ډېر پوخ دم پرې چو (چوف) کړی دی.

خيرات خور: سره له دې هم باید ډېر خيراتونه وشي... .

دمگر: صدقه رد بلا... .

خان: ښه دې وويل... مگر؟

خيرات خور: مگر مگر نه غواړي، تاسې خانان همېش د خير دروازه تړئ!

ملک: تاسې ډېر ښه وواياست، خو شايد د خان صاحب فکر به دا وي چې

رنځور ته څه وړپاته نه دي.

لنډه دا چې ورو ورو د رنځور سترگې هم تړي، رنځور لږ په هونښ راځي دا

صحنه بيا داسې انځوروي:

رنځور: څه کوی؟ څه رانه غواړئ.

تاسې خو زما هر څه راڅخه غصب کړل، زما د باغ مېوې، د مځکې غلې او نور

نعمتونه تاسې وخورل، زه مو په وچه ډوډۍ وغولولم... وينې مو راوچې کړې... . بې

واکه شوم، په رنځ اخته شوم... بيا لا هم په دې حال کې رانه وېرېږئ، لاسونه مو را

وتړل اوس يواځې دا کتل مو هم راباندې پيرزو نه دي؟ ولې ظالمانو!؟

خيرات خور: راشئ توبه! پرته او چتيا يې شروع کړه... ما ويل چې خيرات

وکړئ خيرات... تاسې ونه منله، الله فضل!

رنځور: چتيا نه دي، رښتيا واييم... تاسې د خپلې گټې لپاره زما وينې راوچې

کړې، زه مو سترې ستومانه کړم، کلونه کلونه تېر شول چې تاسې زما د لاس گټې

رانه اخلئ، جامې مې رانه کارئ، هر څه خورئ، خو زما د صحت غم نه خورئ... .

اوس مو هم د خپلې گټې لپاره په بستر اچولی يم. کوم وخت چې زما هر څه خلاص

شي، بيا به نو ما پرېږدئ او تاسې به (دلته خيرات خور په خوله لاس ږدي او دمگر

سر ښوروي) «(۶)»

د دې وېبپاڼې سياسي ډرامې په پايله کې څو وينښ زلميان راڅرگندېږي،

چې د هر يوه په خوله کې وېبپاڼې ترانه هم شته چې ځای ځای خپل هيبتناک

غږونه پورته کوي، چې په دې توگه رنځور د کلو له رنځه راژغوري او په دغې  
ويښوونکې ترانه يې بدرگه کوي:

پاخه دلې پروت يې لکه مړې بې ژوندونه  
په دروند خوب ويده پښتونه!  
وخت د ويدېدو نه دی وينې کړه وينې کړه خپل رگونه  
په دروند خوب ويده پښتونه

++++

نه گورې و ځان ته چې ته څه يې څه دې کار دی  
خپل نوم درباندي بار دی  
تر څو به ژوندی پايی د نیکو په صفتونه  
په دروند خوب ويده پښتونه (۷)

د يادونې وړ ده چې د ارواښاد بېنوا دا ډرامه د ټولني د روان بهير د ليد پر  
بنسټ په ځانگړې زماني مقطع کې راټوکېدلې ده. نو په دې توگه د تخيل محصول  
نه ده، بلکې په ټولنه کې يې ماخذ موجود دی، نو ځکه هغه پېښې چې په ډرامه  
کې رازېږي په ډېر طبيعي او منطقي توگه پرمخ ځي.  
ډيالوگونه يې اغېزناک دي، ژبه يې روانه ده، چې کرکټرونه يې په اسانۍ سره  
خپل ځان په کې موندلی شي، د ليکوال کمال په دې کې دی چې سياسي وچ  
کلک مفاهيم په داسې هنري انداز بيانوي چې لوستونکي تر پايه له ځانه سره  
بوخت ساتي.

دلته د يادونې وړ ده چې د ارواښاد بېنوا د ټولو ډرامو په اړه خبرې کول د يوې  
مقالې له حوصلې څخه وتلی کار دی، خو دومره بايد ووايو چې د نوموړي ټولې  
پښتو او دري ډرامې او نمايشنامې لکه: اشپانه عقاب، زرنګ، حکومت بيدار است،  
طوق لعنت، د وطن آواز، زه وخت نه لرم، او نورې... د ښو ډرامو په کتار کې راتلای  
شي او ډېرې خبرې پرې کېدای شي.

په ټوليز ډول د هغه په ډرامونو کې د ترېگنۍ، ناوړه دودونو او رواجونو، رشوت  
او دولتي دستگاه کې د(بيروکراسۍ) پر مسایلو باندې په جدي توگه انتقاد شوی

دی، چې په ټولو دغو ډرامو کې خپل لوستونکي او اورېدونکي په ښکلو پیغامونو بدرگه کوي.

### پایله:

په ټولیز ډول د استاد بېنوا ډرامې د پښتو داستاني ادبیاتو په تاریخي او انتقادي خپرنه کې د ځانگړي ارزښت لرونکې دي. د هغه ډرامې د افغاني او په ځانگړي ډول د پښتني ماحول او چاپېریال د حقیقي پېښو انعکاس دی چې د خلکو د ناوړه دودونو د اصلاح او سمون لپاره یې لیکلي دي.

د ارواښاد بېنوا د ډرامو سوژه او منځپانگه زیاتره د هغه وخت د خانانو، ملکانو پر نارواوو، د تریگنۍ پر ناوړه دودونو، رشوت او نورو ټولنیزو مسایلو باندې راڅرخي، چې ټولې دغه پېښې سر تر پایه منطقي تسلسل مومي، اضافي پېښې په کې ځای نه مومي.

د فني ارزښت له مخې د همدغو ډرامونو د کرکټرونو ترمنځ د دیالوگ پر تناسب، د پېښو پر منطقي تسلسل، د دیالوگونو پر ښکلاييز اړخ او په ټولیزه توگه د دغو ډرامونو په اصلي هدف (پیغام) باندې مفصل بحث شوی دی، چې پیغام باید منطقي او حقیقي وي، ځکه خیالي او له واقعیته لېرې پیغام د منلو وړ نه دی، ځکه مجهول پیغام د مثبت اغېز پر ځای منفي اغېز بڼندي چې له ښکمرغه د استاد بېنوا د ډرامو ټول پیغامونه د لوستونکو او اورېدونکو په ذهن کې یوه ښکلې او مثبتې ایډیا رامنځته کوي او عملي کړنې ته یې رابولي.

### مأخذونه:

۱- هاشمي، سيد محی الدين، د نثري ادب ډولونه، د افغانستان د علومو اکاډمي، همایون مطبعه، ۱۳۹۴ ل کال، ۱۳۶-۱۳۷ مخونه.

۲- رفيع، حبيب الله، د پښتو نثري ادب، د افغان یاد (غلام محی الدين افغان د شپېتم تلین په ویاړ) د مقالو ټولگه، کابل پوهنتون، د ژبو او ادبیاتو پوهنځی، ۱۳۶۰ ل کال، ۸۵-۸۶ مخونه.

۳- زمان الدين، پښتو ډرامې، کابل مجله، (۶-۷) گڼه، د افغانستان د علومو اکاډمي، د ژبو او ادبیاتو مرکز، ۱۳۶۲ ل کال، ۸ مخ.

۴- رشاد، عبدالشکور، زور گنهار، (د استاد بېنوا) د ډرامونو ټولگه، د

د استاد عبدالرؤف بېنوا...

---

هنرمندانو اتحاديه، د آريانا مطبعه، ۱۳۶۷ ل كال د سرزيږې ۶ مخ.

۵- هماغه اثر، ۱۸-۱۹ مخونه.

۶- هاشمي، سيد محي الدين، د نثري ادب ډولونه، ۱۸۴-۱۸۶ مخونه.

۷- هماغه اثر، ۱۸۷-۱۸۸ مخونه.

سیداصغر هاشمي

## په خپرني کې د خاکې ارزښت

### لنډيز:

په دغې خپرنېزه مقاله کې عامو او خاصو ليکوالو ته د خاکې جوړولو لارې چارې او په ليکنه کې د خاکې ارزښت ښودل شوی، دا چې د هرې ليکنې لوی سرليک د منځپانگې سره، هر خپرکي د بل خپرکي سره، هر لوی سرليک له بل لوی سرليک سره، هر کوچنی سرليک له بل کوچني سرليک سره او په همدې ډول د زنجير په شکل بايد ليکنه له پيله تر پايه پورې يو له بل سره معنوي اړيکه ولري، په دغه مقاله کې ښودل شوې. په خاکه کې د خپرکيو ویشنه، د خپرکيو تنظيم او همدارنگه د ټولې موضوع په منځپانگيزې اړيکې خبرې شوې دي. هغه کسان چې غواړي علمي کارونه وکړي کولای شي له دې مقالې گټه واخلي او د خاکې جوړولو لارو چارو معلومات تر لاسه کړي.

### سريزه:

د دغې ليکنې هدف ليکوالو ته په عملي ډول د خاکې د لارو چارو ښودل دي، د ليکنې ارزښت په دې کې دی چې ټول عام جوړښتونه (مقاله، رساله او کتاب) او خاص جوړښتونه (مونوگراف، تيزس او ډيزرتيشن) ليکنو لپاره د يوې علمي خاکې جوړول بنسټيزه مسله ده نو د ليکنې ارزښت له همدې څخه څرگندېږي. خاکه د خپرونکي لپاره د کار په وخت کې داسې حيثت لري، لکه انجينر چې کله يو تعمير جوړوي او د نقشي مطابق خپل کارونه پر مخ بوځي. دا چې انجينر بې نقشي خپل کار سم پر مخ وړلی نه شي، دغه شان په خپرنه کې که خاکه مخکې

جوړه شوې نه وي، د تحقيق کار به له ستونزو سره مخامخ شي.

### د دې څېړنې اهميت او مبرميت:

هره څېړنيزه ليکنه بايد ارزښت او اهميت ولري، زما د ليکنې اهميت په دې کې دی، چې څېړونکيو ته مخکې له څېړنې د خاکې جوړولو لارې چارې نسيې او دا اهميت بيانوي، چې مخکې له څېړنې خاکه ترتيبول د څېړونکيو سره په کارونو کې څومره مرسته کوي او ده ته د لارښوونې سبب گرځي.

د ليکنې مبرميت (نويوالي) په دې کې دی، چې د څېړنې په اړه مقالې کمې ليکل شوې دي او په همدې ډول په خاکې جوړولو باندې هم مقالې کمې ليکل شوې دي او ما کونښن کړی، چې په نوي فکر او نظر خپله ليکنه په داسې ډول وړاندې کړم چې ليکوال ته يو عملي بېلگه وي.

په دغه مقاله کې د ليکوالو نظريات او افکار د خاکې په اړه اخیستل شوې دي او د هر يوه په نظر خبرې شوې دي. محقق ته د تحقيق پر نورو مهمو کارونو سربېره د څېړنيزې موضوع لپاره خاکه جوړول ضروري دي.

### د څېړنې موخې:

د دې ليکنې اصلي موخه څېړونکيو ته د خاکې جوړونې عملي لارې چارې ښودل دي. دا چې څېړونکی مخکې له څېړنې خاکه جوړوي اهميت يې ښودل شوی دی، دا چې د محقق علمي او اکاډميکه څېړنه ښه پر مخ لاړه شي او د يو چراغ په ډول خاکه ورسره مرسته وکړي، يادونه يې شوې ده.

### د څېړنې پوښتنې:

- خاکه څه ته وايي؟
- په څېړنه کې خاکه څه اهميت لري؟
- خاکه بايد کله او څنگه جوړه شي؟
- په خاکه کې د څپرکيو معنوي اړيکه څومره اهميت لري؟
- د څېړنې لوی سرليک د خاکې سره، هر څپرکی د بل څپرکي سره، د هر څپرکي لوی سرليک د نورو څپرکيو د لويو سرليکونو سره کوم ډول تړاو ولري؟

### د څېړنې روش

د کتابتوني څېړنيز ډول او تشریحي او تحلیلي مېتوده گټه اخیستل شوې ده.

## د څېړنې اصلي متن:

خاکه د اردو ژبې لغت دی، په عربي کې (خطة) او په انگرېزي کې (Synopsis) ورته وايي، يعنې د کار هغه پلان، لنډيز، کړنلاره يا اومه نقشه چې د کتاب، رسالې، مونوگراف، تېزس او ډيزرټيشن څخه د مخه جوړېږي، له خاکې څخه عبارت دی. عبدالحميد عباسي وايي: (د څېړنې لپاره چې کومه ټاکلې موضوع پر څپرکو، سرليکونو او بحثونو ويشل کېږي، له خاکې (Outline) په نوم يادېږي. يو بل عالم وايي: (تحقيقي خاکه په عامه توگه د آر تحقيق يوه لنډه پېژندنه ده). په ځينو ځايونو کې د خاکې معنا له پلان سره برابره ده، يو بل نظر داسې دی: "خاکه د بېلا بېلو تصوراتو، وېشلو، اوډلو او يو له بله سره تړلو نوم دی، پر څېړنيزو کالېونو سربېره، د ژوند په هره څانگه کې ترکار د مخه چې کوم پلان جوړېږي هغې ته خاکه وايي." (۱)

خاکه د څېړونکي د څېړنې لپاره ډېره مهمه ده او محقق کولی شي چې د خاکې په مرسته په مستقيم ډول د خپل کار پلان رهبري کړي، دا يو اساسي او بنيادي پړاو دی، دې مرحلې ته د بحث او پلټنې ساختماني جوړښت هم ويل کېږي.

د خاکې په باب د اردو ژبې مفهوم داسې دی:

په حقيقت کې خاکه د تعمير، کتاب، مقالې (د څېړنې عام او خاص جوړښتونه) لومړنۍ يا ابتدايي جوړه شوې نقشه ده چې د عمارت په جوړولو او د څېړنې په ښه پرمخ وړلو کې مرسته کوي.

ای جی رات د خاکې د مفهوم په اړه داسې وايي:

خاکه د ليکلو يو ساده او منظم پلان دی، چې د نظرياتو د وېش او منظمولو

لپاره په کارېږي. د خاکې اساسي دنده د نظرياتو ترمنځ د روابطو ښودل دي. (۲)

يو انجينر د بېلا بېلو تعميرونو د ابادولو لپاره مختلفې نقشې جوړوي، د مسجد لپاره يو ډول نقشه، د کور لپاره جدا نقشه او د بېلا بېلو اهدافو لپاره ډول ډول نقشې تياروي، دا نقشې د تعميراتو له ابادۍ نه مخکې ضروري او د آبادۍ اساس او بنياد گڼل کېږي، دغه ډول د بېلابېلو څېړنو او بېلا بېلو تخصصاتو لپاره مختلفې خاکې جوړېږي. لکه څنگه چې د تعمير د جوړولو لپاره نقشه ضروري ده، په همدې ډول د



څېړنې او پلټنې لپاره د ځاکې جوړولو یو اساسي کار دی.

د ځاکې په جوړولو کې څېړونکي له ډېر قوت، مهارت، فکر، سوچ او دقت سره د کاغذ پر مخ جوړوي، په خاص ډول په اړونده موضوع او په عام ډول د نورو لیکوالو او محققینو ځاکې باید مطالعه او له نظره تېرې کړي، ځکه چې د نورو لیکوالو د ځاګو په مطالعې سره د محقق ځاګه نوې او د نورو محققینو له ځاګو جوړولو، طرز او طریقي نه یې مثبت استفاده کړې وي. (۳)

په تحقیق کا فن نومي اثر کې راغلي دي: "د کور له جوړولو څخه مخکې د نقشي جوړول مهم اصل دی، کله چې د انجینر له خوا نقشه جوړه او پرنټ شي، د تحقیق ځاګه همدا معنا لري."، یعنې له لیکلو مخکې د کاغذ پر مخ ځاګه څېړنه په مستقیمه لاره برابروي او له بې لارې یې ساتي.

له مجسمه جوړوونکي سره د مجسمې په جوړولو کې ذهني او فکري طرحه وي او د دې امکان هم شته چې په کاغذ یې رسم کړي چې دې ته د بت ځاګه ویلای شو. که چېرې یوه کورنۍ له یوه کور څخه بل کور ته کډه وکړي نو مجبور دي چې د کور سامان له سره به خپل خپل ځای کې کېږدي، کوچونه، تلویزیون، الماری، میزونه او داسې نور سامان په داسې مناسبو ځایونو کې ږدي چې ښه ښکاره شي، له کور د خاوند سره د سامان په ایښودلو کې چې کومه طرحه وي دا د کور د تنظیم ځاګه ده. (۴)

یوه ډېره ښه ځاګه هغه ده چې د ژورې مطالعې او له فکر کولو وروسته رامنځ ته شي. په ځاګه کې د سرلیکونو ځای د ضرورت پر اساس بدلولی شو او یا ورته تغییر ورکولای شو، د ځاکې ګټه دا ده، که چېرې محقق ته کوم نوی عنوان ذهن ته راشي نو کولای شي چې په کې ځای پرځای یې کړي.

د اکثر علمي رتبو او تحصیلي اسنادو د لاس ته راوړلو لپاره اثار لیکل کېږي چې ځاکې ورته مخکې له مخکې جوړېږي او مربوطه ادارو ته ورکول کېږي چې د دې کار یوه نیمګړتیا دا ده چې ځاکې په ډېره عجله جوړې شوې وي او محقق د ځاکې په اړه زیاته مطالعه کړې نه وي. د ځاکې جوړولو لپاره له ټولو مهمه مسله د موضوع په اړه زیاته مطالعه ده.

د ورځني ښه او کامیاب ژوند تیږولو لپاره یو کامیاب پلان ته ضرورت وي. باید

په څېړنې کې د خاکې ارزښت

د ژوند لپاره يوه طرحه ولرو او د خوشحاله ژوند لپاره د اينده په فکر کې واوسو او له خپل تير ژوند نه عبرت واخلو او د حال په قدر پوه واوسو.

الله تعالى فرمايلي دي: (وَلْتَنْظُرْ نَفْسٌ مَّا قَدَّمَتْ لِغَدٍ) سورة الحشر: ۱۸

ژباړه: هر څوک دې دا وگوري چې د سبا لپاره يې څه کړي دي.

د قرآن کریم د پورته ايات مفهوم ثابتوي چې انسانان بايد د دنيا او عقبا د ژوند

ښه تېرولو لپاره له ځانه سره پلان ولري.

### په خاکه کې د څپرکو وېشنه:

اکثره علمي او تحقيقاتي ليکنې د دې لپاره په برخو او څپرکو ويشل کېږي چې د کار ساحه او برخې يې څرگندې وي. که چېرې ليکوال ته کوم نوی سرليک مخې ته راشي نو کولای شي چې په خپل ځای کې يې ذکر کړي او همدارنگه کولای شي چې که کوم سرليک يې خونښ نه وي ختم يې کړي.

د موضوع انتخاب او همدغې موضوع ته خاکه جوړول او په برخو برخو ويشل يې د نيم کار پوره کول دي. د خاکې څپرکي بايد معلوم وي، دا چې اول څپرکي، دوهم څپرکي او په همدې ترتيب د څپرکو راوړل په خپل ځای د څېړنې خاصه تجربه غواړي. د څېړنې د اصلي موضوع، له څپرکو سره معنوي رابطه او د سر ليک له اصلي متن سره رابطه ضروري ده، چې د موضوع د عنوان په لوستلو د څېړنې اصلي روح سره لوستونکی بلد شي، دغه شان د څپرکو تر منځ معنوي رابطه هم مهمه ده، د هر څپرکي لوی سر ليک له عنوانونو سره د معنا له مخې رابطه ولري.

د خاکې ترتيب او جوړول، د څپرکيو په خپل ځای راوړل او د عنوانونو ترتيب او تنظيم په څېړنه کې مهم دی.

د يوې څېړنې د موضوع څپرکي، لوی او واړه سرليکونه، ترتيب او تنظيم او اشارې له دې امله اړين دي چې څېړونکی د هغې له مخې د منابعو په لټه کې کېږي، عبارتونه لټوي او اقتباسونه نقل کوي، له دغسې ترتيب او تنظيم څخه پرته د اړوندو عباراتو تلاش زينت زيات ستونزمن دی.

په خاکه کې د ځای د موقعيت له مخې هر فصل (څپرکي) پر خپل ځای راغلی وي او په هر څپرکي کې هر لوی او وړوکی سرليک په خپلو ځايونو کې راغلي وي.

**د څپرکو اوډون او تنظیم:**

د خاکې له مهمو ځانگړنو څخه يوه برخه د څپرکو ترتيب دی. محقق بايد په دې پوه شي چې لومړی څپرکی کوم او همدارنگه په ترتيب سره تر پایه پورې څپرکي يو پر بل پسې څنگه راوړي. دی بايد دا علمي صلاحيت ولري چې په هر څپرکي کې کوم سرليکونه راوړي. هرڅپرکی له بل څپرکي سره معناييزه رابطه ولري او د څپرکو تر پایه پورې دغه رابطه موجوده وي.

**د لويو سرليکونو علمي اړيکه:**

که خاکه څپرکي ولري او هر څپرکی بېلا بېل لوی معنا لرونکي سرليکونه ولري نو بايد د څپرکو پر معنوي اړيکو سربيره هر لوی سرليک له بل لوی سرليک سره معناييزه رابطه ولري. که چېرې محقق (د حمزه بابا په شعرونو کې د معنا له مخې د عرفاني شعرونو شننه) ترسريک لاندې موضوع تحقيق ته غوره کړي نودى دې د حمزه په شعرونو کې يوازې او يوازې پر همدغې برخې کار وکړي او همدارنگه دې په موضوع کې د حمزه بابا د شعرونو د ټاکل شوې موضوع اړوند سرليکونه وي او د دې موضوع پر خوا او شا وگرځي او له موضوع نه بايد خارج نه شي. هر سرليک له عنوان سره علمي رابطه ولري.

**د کوچنيو سرليکونو اړيکه:**

په خاکه کې پر څپرکو سربيره د لويو سرليکونو تر منځ محتواييزه رابطه هم اړينه ده او همدارنگه د کوچنيو سرليکونو اړيکه له لويو سرليکونو سره او په همدې توگه له کوچنيو سرليکونو سره د لويو سرليکونو رابطه هم اړينه ده.

**له موضوع سره د لوی سرليک اړيکه:**

د څېړنې عنوان بايد د ټولې څېړنې استازيتوب وکړي او د منځپانگې له مخې له ټول متن سره معنوي تړاو ولري.

د سرليک الفاظ بايد کم وي او که د عنوان د الفاظو په کمولو د عنوان معنا ته زيان رسېږي، نو ښه داده چې الفاظ کم نه شي د عنوان له الفاظو څخه د موضوع محتوا څرگنديدای شي. د څېړنيزو موضوعاتو سرليکونه د تخليقي موضوعاتو له سرليکونو سره بشپړ توپير لري. څېړنې داسې شعري ټولگې او يا منثوري مجموعې شته دي چې د سرليک په لوستلو يې نه شو څرگندولی چې شعري ټولگه ده او که

په څېړنې کې د خاکې ارزښت

نثري ټولگه. په نثري ټولگو کې داسې نمونې هم شته، چې له سرليکونو يې دا نه شو ثابتولی چې ناول، رومان او که لنډه کيسه ده، خو د تخليقاتو برعکس د تحقيقاتو سرليکونو ښکاره، واضح، څرگند او له اصلي متن سره يې معنوي اړيکه وي. د څومره والي په لحاظ د څېړنې کالونو ته بايد بېلا بېل سرليکونه ورکړل شي. د (مقالې، رسالې، کتاب، مونوگراف، تيزس او ډيزرټيشن) لويوالي او پراخوالی ځينې وخت سره توپير لري نو له همدې امله د سرليکونو په انتخاب کې دقت په کار دی.

د تحقيقي مقالې لپاره محدود سرليک انتخابول سم کار دی، خو د ډيزرټيشن لپاره لوی او پراخ سرليک غوره کول مهمه خبره ده.

د ښه څېړونکي د څېړنې سر ليک بايد د اصلي متن نماينده گي وکړي او د سرليک په لوستلو کې د اثر تصوير مخې ته راشي.

ډېر داسې کتابونه شته چې لوی سرليک له منځپانگې سره معنوي تړاو نه لري، د شير افضل خان بريکوټی (د پښتو شعر و ادب تاريخ) تر سرليک لاندې اثر ليکلی، د دې اثر سرليک له منځپانگې سره علمي رابطه نه لري. سرليک يې پراخ او لوی دی او د کميت په لحاظ د پښتو ادبياتو (لرغونې، دوهمه او دريمه) دورې د شعر او ادب پر تاريخ بحث ولري چې د لرغونې دورې او دوهمې دورې ادبياتو بحث په کې په نشته حساب دی، څېړونکی بايد هېڅ کله د اثر لپاره داسې موضوع سرليک ونه ټاکي چې عنوان دې نيمگړتياوې ولري. څېړنه له خپل عنوان سره مطابق او عنوان له څېړنې سره موافق وي، هسې نه چې د موضوع عنوان يو شی او څېړنه له بل شي نه حکايت وکړي.

منهج البحث کې د عنوان په اړه داسې راغلي دي:

د څېړنيزې موضوع سرليک دې د هر بل ډول اثر د سرليک په څېر په دقت وټاکل شي، يو ښه سرليک د کار ارزښت لوړوي، ډېر لوستونکي او علاقمندان مطالعې ته جلبوي، ښايي تر اوسه پورې مو ډېر په زړه پورې عنوانونه ليدلي وي، که څه هم د ټول کتاب د مطالعې لپاره مو وخت نه درلوده نو شايد چې د کتاب سرليک ستاسې په ذهن کې ژوندی پاتې شي او د هغې د مطالعې ذوق مو ژوندی پاتې شي. کله چې عنوانونه په مسلکي مهارت سره وټاکل شي، نو هغه څوک چې د

کتاب د لوستلو سره ډېره کمه علاقه لري، هغه هم دې ته متوجې کوي چې کتاب ولولي نو په خپږنه کې د لوی سرلیک اړیکې له خاکې سره اړینې دي او همدارنگه موضوع د خاکې سره علمي تړاو ولري. (۵)

په پای کې د دې خبرې یادونه اړینه بولم: د موضوع خاکه باید له لوی سرلیک، له خپرکو، له لویو سرلیکونو، له کوچنیو سرلیکونو، هر خپرکي له بل خپرکي سره، لوی سرلیک له ټولو لویو سرلیکونو سره، هر لوی سرلیک له ټولو کوچنیو سرلیکونو، کوچني سرلیکونه یو د بل سره ټول زنجیري معنوي رابطه ولري. د تحقیق فزیکي او معنوي جوړښت پلي کول په خپږنه کې خپل ارزښت لري، خپږنې لیکوال په شکلي خوا او خپږنې بیا په محتوا تاکید کوي.

خاکه د خپږنې په پیل کې د دې لپاره جوړېږي چې په تحقیق کې له لیکوال سره په عملي کار کې مرسته کوي او دې ته د خراغ حیثیت لري.

د خپږنې په کارونو کې خاکه زیات ارزښت لري، د خپږنې خپرکي، لویي او وړې برخې او همدارنگه اصلي او فرعي سرلیکونه په کې موجود وي.

په تحقیق کې مخکې له مخکې مواد او مراجع پیدا کول، د هغو لیکلرونو کتل او د نوو عنوانونو د پیدا کولو په اړه کونښن کول د دې لامل کېږي چې محقق د تحقیق لپاره نوې او په زړه پورې خاکه جوړه کړي.

د ښې خاکې لپاره نوي سرلیکونه مهم دي او نوې فرضیې په کې اثبات ته رسېدلي وي، محقق مجبور دی د ځانگړې موضوع په اړه آثار مطالعه او موادو ته په انتقادي او د شک په نظر وگوري چې دی د نوو سرلیکونو د پیدا کېدو په کار کې کامیاب شي.

د ښې خاکې په جوړولو کې د انتخاب شوې موضوع په اړه لیکل شوو اثارو خاکو مطالعه ضروري کار دی.

۱. د لیکلې د خپرکو، لویو او وړو سرلیکونو تر منځ منطقي تسلسل مهم دی، د هر فصل د لویو او وړو سرلیکونو لپاره دې په زړه پورې او جذاب عنوانونه غوره شي. ښه به دا وي چې هر خپرکي او یا د موضوع هره لویه برخه په ځانگړي مخ کې پیل شي.

۲. په لیکلې کې د اصلي موضوع لوی عنوان د فصلونو له عنوانونو سره معنایي

## په خېړنې کې د خاکې ارزښت

اړیکه ولري، له ټولو لویو او وړو سرلیکونو سره هم معنوي تړاو ولري. د هر خپرکي منځپانگه د بل خپرکي له منځپانگې سره، د هر خپرکي لوی عنوان له خپلو لویو او وړو سرلیکونو سره، ټول خپرکي له ټولو سرلیکونو سره او ټول سرلیکونه له ټولو خپرکیو سره د زنځیر په شکل په معنا کې سره رابطه ولري. ۳. د هر خپرکي لوی عنوان له محتوا سره او هر لوی او وړوکی سرلیک د موضوع له منځپانگې سره متناسبه او علمي اړیکه ولري. ۴. د لیکلر په لیدلو او لوستلو سره لوستونکی د اصلي موضوع محتوا انځور کړي او په دې پوه شي چې موضوع د څه شي په اړه لیکل شوې ده.

### پایله:

خاکه د خېړنې هغه نقشه ده چې د تحقیق علمي ماڼۍ پرې له پیله تر پایه ابادېږي. هره خېړنیزه موضوع خاکې ته ضرورت لري او خاکه علمي کار ته لارښوونه کوي.

خاکه باید د خېړنې د کار له پیله مخکې جوړه شي او قدم په قدم عملي شي. ښه خاکه د ښې لیکنې نمایندگي کولای شي، ځکه چې د خاکې هر خپرکی، لوی او کوچنی سرلیک په اصلي موضوع کې موجود وي او د هر عنوان تحلیل او تفسیر خېړنې لاری او لوری ورکوي.

په دې مقاله کې د خاکې پر اهمیت بحث شوی او لیکوالو ته وړاندیز شوې چې د خېړنې لپاره علمي خاکه جوړه کړي چې علمي کار سم پر مخ ولاړ شي.

### مأخذونه:

۱. قرآن کریم
۲. عبدالمالک همت: د مقالې لیکلو اصول او د مطالعې او خېړنې لارښود، دوهم چاپ، صحاف نشراتي موسسه، ۱۳۸۸ ل کال، ۴۴-۴۵ مخونه
۳. پروفیسر عبدالحمید خان عباسی: اصول تحقیق، دوهم چاپ، نیشنل بوک فاونډیشن، اسلام آباد، ۲۰۱۵ م کال، ۹۹ مخ.
۴. دکتور فخرالدین قانت: د علمي خېړنو او پلټنو تگلاره، پېښور، ۱۳۸۵ ل کال، ۳۱ مخ.
۵. پروفیسر عبدالحمید خان عباسی: اصول تحقیق، دوهم چاپ، نیشنل بوک

فاونډيشن، اسلام اباد، ۲۰۱۵ م کال، ۱۰۰ مخ.

۶. پوهنيار سيداصغر هاشمي: د څېړنې بنسټونه، يار څېړندويه ټولنه، جلال اباد، ۱۳۹۴ ل کال، ۱۵۲ مخ.

۷. پوهنيار سيداصغر هاشمي: د گل پاچا الفت د شعرونو منځپانگېزه او جوليژه څېړنه، دانش څېړندويه ټولنه، پيښور، ۱۳۹۴ ل کال، د - ط مخونه.

۸. پوهنيار سيداصغر هاشمي: د شعر تيوري، هاشمي څېړندويه ټولنه، پيښور، ۱۳۹۵ ل کال، الف - ب مخونه.

څېړنځای فضل الرحمن علیزی

## د غزني د اندرو د سیمې کنځاکي

### لنډيز:

کلتور يا فرهنگ د ملتونو د تهذيب او تمدن نښانه ده؛ د ملتونو د کلتور سطحه هغه وخت مور ته ښه څرگنديږي، چې د هغو خلکو په فولکلور ښه وپوهېږو او د هغو له فولکلور سره ښه بلدتيا ولرو. کلتور يا فرهنگ د انسان د ارتقايي ژوند او عمل يوه مجموعي پانگه ده، چې د انساني ژوند له پيله تر اوسه پورې ورو ورو را غونډه او خوندي شوې ده.

دا چې د واده (ښادۍ) بدلې د پښتني اولس د فولکلور هغه برخه ده، چې له لنډيو او کاکړيو را ورسته خوندي ژانر گڼل کېږي، زياتره طنزي او خندوونکي ښه لري، چې په ډېری پښتني سيمو کې ويل کېږي. په دې ليکنه کې د غزني ولايت د اندرو د سيمې د واده ځيني بدلې را ټولې شوې او تحليل شوي، چې د همدې سيمې اوسېدونکي ورته کنځاکي او يا هم پيغورونه يا طعني وايي.

### سريزه:

د نړۍ هر اولس او هره ټولنه ځانگړی فرهنگ او کلتور، دود او دستور لري، چې د دوی د عقايدو، کړو وړو، دود او دستور ښکارندويي کوي. زموږ گران هېواد افغانستان لرغونی تاريخ لري او د تاريخ په هره دوره کې يې د وگړو لمن د افغاني فولکلور له گلو ډکه ساتلې او خپل راتلونکي نسل ته يې د امانت په ډول سپارلې ده؛ خو دا بايد له ياده ونه وپستل شي، چې د زمانې په تېرېدو سره ځيني بدلونونه



په کې راغلي دي او لا په کې راځي، البته دا تغيير او بدلون د يوې ټولنې د مادي او معنوي گټو په له امله رامنځ ته کېږي.

داچې د افغانستان لرغونې ملت ځانته بېل سيمه ييز فولکور لري، د يوې سيمې دود او دستور د يوې بلې سيمې له دود او دستور څخه په ځينو مواردو کې توپير لري، نو له همدې امله د پښتني فولکلور لمنه ډېره پراخه ده او د هرې سيمې په رواجونو او دودونو باندې کتابونو، کتابونه خبرې کېدای شي. داچې د غزني ولايت د پښتني سيمو په زياترو رواجونو او دودونو باندې خبرې نه دي شوي او ورځ تر بلې د بدلون او تغيير په حال کې دي، نو ځکه مې وپتېيله، چې د همدې ولايت د اندرو د سيمې د واده يا ښادۍ ځانگړې بدلې چې د هغې سيمې اوسېدونکي ورته کنځاکۍ يا پيغورونه وايي، را ټولې او په دې مقاله کې يې خوندي کړم.

البته د يادونې وړ ده، چې د اندرو ولسوالۍ د غزني ولايت له مرکز څخه ۲۵ کيلو متره د جنوب لوري ته پرته ولسوالۍ ده؛ (۲۸۲) ، تقريباً په سلو کې (۹۹) په کې پښتانه اوسېږي؛ خو دا چې زموږ موضوع د اندرو د سيمې کنځاکۍ دي، نو اندر يوازې د اندرو په ولسوالۍ کې نه اوسېږي، بلکې په ټول شلگر کې مېشت دي. شلگر (silgar): د غزني جنوب او جنوب شرقي ډډې ته پروت دی او اندر په کې اوسي. څلور خواوې يې دادي: د شلگر جنوب ته د هزاره جات غرونه، شرق ته يې د زرملي غرونه، شمال شرق ته يې د خروار غرونه، جنوب شرق خواته يې د کټواز غرونه دي. (۲)

### د څېړنې هدف او مبرميت:

د دې ليکنې هدف دا دی، چې د غزني د اندرو د سيمې کلتور او فرهنگ، چې په زړه پورې دودونه او رواجونه لري، خوندي شي. د ليکنې مبرميت بيا په دې کې دی، چې يو خو به د هغې سيمې له هغو دودونو او رواجونو خبر شو، چې چا تر اوسه پورې کار نه دی ورباندې کړی او بل دا چې کېدای شي زموږ ټولنپوهانو او ژبپوهانو ته داسې مواد په لاس ور شي چې د نورو څېړنو لپاره ورته پاملرنه وکړي او په هر برخه باندې يې څېړنې او گروپړنې وکړي.

۲- علامه عبدالشکور رشاد، جغرافيايي يادښتونه، علامه رشاد اکاډمي کندهار، ۱۳۸۹ ل کال، ۳۱۲ مخ.

### د څېړنې میتود:

په دې مقاله کې د موضوعاتو په څېړنه کې له تحلیلي - توصیفي میتود څخه کار اخیستل شوی دی. مخکې له دې چې د غزني د اندرو د سيمې د واده د بدلو په یوه برخه (کنځاکي یا پیغورونه باندې خبرې وکړو، لازمه ده چې په لنډو ټکو کې د فولکلور پر لغوي او اصطلاحي تعریف خبرې وشي ددې ترڅنگ د خوندي کولو په ارزښت یې څه ناڅه ځانونه پوه کړو، چې خوندي کول یې څومره ارزښت او اهمیت لري.

### د فولکلور د کلمې لغوي او اصطلاحي پېژندنه:

په پښتو - پښتو تشریحي قاموس کې د فولکلور لغوي تعریف په اړه لیکل شوي دي: فولکلور، فوکلور، فوکلار: د خلکو ادبیات، د ولس ادبیات، د خلکو فرهنگ، ولسي پوهه، د خلکو زده کړه، عامیانه اداب او رسوم، ولس پېژندنه. (۳)

ځینو پوهانو فولکلور یوه انگریزي کلمه بللې ده او وايي: فولکلور (folklore) انگریزي کلمه ده، چې له دوو توکو څخه جوړه شوې ده، چې لومړی توکی یې فولک (folk) دی، چې د بې سواده او عوامو خلکو په معنا دی، دوهم توکی یې لور (lore) دی، چې د حقایقو مجموعه، عنعنه، د یوه شي په باره کې د عوامو فکر او عقیده، عامیانه معلومات، افکار او ولسي ذهنیت په معنا راغلې ده. (۴)

د فولکلور په اصطلاحي تعریف کې باید وویل شي، چې فولکلور د عوامو خلکو هغو عنعنو ته ویل کېږي، چې له لرغونو زمانو څخه را پاتې شوي دي.

فولکلور د ملتونو ټوله، عامه او معنوي شتمني ده. داغه شتمني یوه داسې هستي ده، چې د ټولنې د انسانانو ترمنځ د تاریخ په اوږدو کې په شعوري او غیر شعوري ډول را منځ ته کېږي او وده مومي. د یوې ټولنې د انسانانو تر منځ د کلتوري اړیکو پراختیا او را ټولونکو نسلونو ته د همدغو

۳ - پښتو - پښتو تشریحي قاموس (څلورم ټوک)، افغانستان د علومو اکاډمي، ۱۳۶۵ ل، ۲۳۳۸ مخ.

- فولکلور پېژندنه ۶ مخ. ۴

هنرونو را غځېدنه د ټولني د کلتور پورې نښي ... (۶)

فولکلور د يوه ملت يا يو قوم د حقايقو مجموعه ده، چې د يوه قوم يا ټولني د خلکو عقيدې، دودونه، د کورنو جوړولو ډولونه، خواږه، پرېکړې، د ژوند نيمگړې او بشپړې لارې چارې روښانه کوي، چې د دوی ټول ماضي، موجوده او راتلونکي ژوند لپاره خورا زيات ارزښتونه په کې پراته دي.

فولکلور د انسان له پيدايښت سره يو ځای را پيداشوی دی، خو په خپله د فولکلور کلمه د لومړي ځل لپاره د ۱۸۴۶ ميلادي کال د اگست په دولسمه نېټه نامتو انگرېزي فولکلوريست، ويليم ټامس له خوا استعمال شوه. (۷)

د نړۍ په ټولو قومونو کې د فولکلور او د فولکلور راتلونو ارزښت لري، د هر قوم ادب په فولکلور بنا دی. فولکلور د ادب اساس او چينه ده، زياتره ادیبان د کيسو او ناولونو د ترتيب او ليکلو په وخت کې له فولکلور نه الهام اخلي.

فولکلور د بې سوادۍ د دورې آثار دي، ترڅو پورې چې په يوه قوم کې سواد نه وي، تر هغې پورې يواځې له فولکلوري آثارو څخه استفاده کوي او خپله ادبي تنده په فولکلور ماتوي... کوم وخت چې د فولکلور او پخوانيو اساطيرو بېلې - بېلې لارې چارې او ډولونه تر ژورې کتنې لاندې ونيسو، نو په ښکاره ډول به ووينو چې دا اساطير او روايات د لومړنيو توکمو يوه قدنما هينداره ده او د دوی فلسفي نظريات، طرز تفکر او نور خصوصيات په کې په واضحه توگه ليدلای شو...» (۷)

په لنډه توگه بايد ووايو، چې د فولکلور د بېلابېلو برخو راتلول خورا ارزښت او اهميت لري، چې په ارزښت او اهميت يې تر هرچا وړاندې ادبپوهان ټولنپوهان، ارواپوهان او وگړي پوهان ښه پوهېږي، ځکه چې د دې پوهنو له خاوندانو سره هر اړخيزه مرسته کولای شي؛ فولکلور ډېر داسې مثبت اړخونه لري، چې له هغو څخه

- احمدشاه زغم، فولکلور او فولکلوري ادبيات، د افغانستان ملي تحريک فرهنگي څانگه، ۱۳۹۴ ل. ۱۷. مخ.

- دوست محمد دوست شينواری، د پښتو د ولسي ادب لارې (دويم چاپ)، دانش خپرونډويه ټولنه، پېښور، ۱۳۸۵ ل، ۱. مخ.

- حبيب الله رفيع، د خلکو سندرې، د افغانستان د علومو اکاډمي د تاريخ او ادب ټولنه، دولتي مطبعه، ۱۳۴۹، ۹. مخ.

د غزني د اندرو د سيمې کنځاکي

د خلکو ترمنځ د مينې، تفاهم او سولې په منظور گټه اخيستلای شو. فولکلور چې په پښتو کې ورته ولسي پوهه، شفاهي ادبيات يا ولسي-ادبيات هم ويل کېږي، په دوو برخو ( منظوم او منثور ) ولسي ادب وپشل شوي دي. د پښتو منظوم ولسي ادبيات بيا په دوو برخو عامې سندرې او خاصي سندرو وپشل شوي دي. د ښادې سندرې د عامو سندرو يوه برخه ده، چې زه يې دلته په يوه برخه ( کنځاکيو ) بحث کوم.

د پښتني فولکلور اکثره سندرې د خوښيو په بېلا بېلو مراسمو کې د نارينه او ښځينه وو له خوا ويل کېږي؛ د ښادې سندرې چې له نامه څخه هم يې ښکاري، د واده په مراسمو کې د پښتنو ښځمنو له خوا نه يواځې د واده د ورځو په مراسمو کې، بلکې د واده په ټول بهير کې، يعنې د مرکې له پيله بيا د ناوې د را وستلو تر ورځې ويل کېږي. (۸)

دا چې کنځاکي يا پيغورونه هم د ښادې د سندرو يوه برخه دي، نو جوړښت يې هم لکه د ښادې سندرو غوندې له دوو ټوټو، دريوو ټوټو او حتی کله تر دې له زياتو ټوټو څخه جوړې شوې دي، چې وروسته به يې دا ټول ډولونه په لږ او ډېر تفصيل سره د ويلو له مواردو او ځايونه سره سم را وړل شي.

دا چې پورته مو د ښادې سندرې وپېژندلې او دا مو هم وويل، چې کنځاکي يا پيغورونه هم د ښادې د سندرو يوه مهمه برخه ده، نو اوس له تاسو سره د اندرو د سيمې د واده د مراسيمو د بېلا بېلو پړاوونو کنځاکي يا پيغورونه شريکوم.

### د واده دکوتني د حلالولو کنځاکي طعني:

کله چې عملاً د واده د پيل مراسم شروع شي، نو د واده مصارف، لکه: غوښه، اوږه، وريځې، غوړي، چای، بوره او ... چې د کوزدې په وخت کې په دې هر څه باندې خبرې شوې وي، د زوم د کورنۍ له لوري د ناوې کورنۍ ته وړل کېږي. په دې کې ډېری وخت د زوم د کورنۍ له خوا د غوښې لپاره يو غويی اخيستل شوی وي او هغه ور وستل کېږي، چې په ټوله کې دې ټولو ته (کوتني) ويل کېږي. کوتني له واده يوه دوه ورځې وړاندې د زوم دکورنۍ له خوا د ناوې کره وړل کېږي.

۱۳- زلی هېواد مل، د پښتو ادبياتو تاريخ ( لرغونې او منځنۍ دوره )، دويم چاپ، دانش خپرندويه ټولنه، پېښور، ۱۳۷۹ لمريز کال، ۱۳ مخ.

کله چې دا کوتنی د ناوې کور ته ورسېږي، د ناوې د کور او کلي ښځې او پېغلې د غويي، اوږو او نور شيانو په خاطر د زوم کورنۍ ته پیغورونه ورکوي، چې هغه په لاندې ډول دي:

کربوړی د کلا په سر کربوړی  
 غويی یې را وستلی د پلاني د پلار انځولی  
 له پاسه سیرلی موندی راوهی نه  
 زوم یې په لکی خولې لگوي نه  
 خسر یې د کولمو پتکی تپي نه  
 کوتنی اللالوی لکی یې پرېږدی  
 لکی یې د پلاني په لکی کېږدی\* )

#### پوښ یا د ورا کنځاکي:

کله چې واده پیلېږي، د زوم د کلي خپلوان او کلیوال (ښځې او نارینه) د زوم په کور کې راغونډېږي؛ له دې خلکو څخه یو شمېر د ناوې یا پېغلې کره د تگ لپاره غوره کېږي، چې دې خلکو ته، ورا یا هم د پوښ خلک او یا هم خېښی وايي. دا خېښی د ناوې لپاره د واده اخیستل شوي کالي، بوټونه، نکريزي، مېوه او ... وړي. د دې ښځو شمېر له لسو څخه تر شلو تنو پورې وي. کله چې د ورا ښځې د ناوې یا پېغلې کلي ته را دا خلې شي، نو په دې وخت کې د ناوې د کور او کلي ښځې هم راغونډېږي؛ کله چې د ورا ښځې د زوم د کور له خوا د ناوې کور ته را شي، نو هغه ښځې چې له ناوې سره په بام ولاړې وي، راغلو ښځو ته په سندرو کې طعني یا پیغورونه ورکوي او را غلې ښځې هم د ناوې په کور کې راغونډو شوو ښځو ته طعني ورکوي. د ورا ښځې لومړی غواړي دوی له خپل راتگ څخه په دې بیتونو خبرې کړي:

مور تمباکو ډېر دی، مور د چلم دوگ لیدلی نه دی  
 پلاني ته وا تر مخ شه مور د پلاني کور لیدلی نه دی  
 اور دې بل سکاره دې مړه دي، اور دې بل سکاره دې مړه دي

\* - بي بي زليخا، د اندرو د سيمې اوسېدونکي، (۴۷ کلنه)

د غزني د اندرو د سيمې کنځاکي

پلاني ته وا را ووځه شازادگان (شهزادگان) دې مېلمانه دي  
د کلا مخي دې واښه ده، د کلا مخ دې واښه ده  
دغه پلاني دې په ورا را غي، د کلا مخ دې ورباندې ښه ده  
د ناوې په کور کې را غونډې شوې ښځې را غلې ورا ته داسې طعني ورکوي:  
خدایه مورې نه غوښتې دوی را غلې  
دوی خو د لړسنو\* په بوی را غلې  
وړه بې د مرغی په شان راوړي دي  
لوی او کم یې ټول را کتار کړي دي  
یو دې سېرلکې، څلور دې پاستې  
پلاني دووسه ته ولې را ځغاستې  
گرده ورده ورا په منځ کې ډم گورئ  
پلاني\* د کډو سپی بېر یې لم گورئ  
اوس به دې سیلان در پسې خاندی  
داسې خېښې غورځوئ د باندې  
ناوېه ورا دې راغله ټک یې نشته  
د ټک داروبه ورکړو د ویشو سپی یې نشته  
کله چې د ورا خلک په لاره لږ وځنډېږي او یا هم ورا ناوخته را ورسېږي، د  
ناوې د کور او کلي ښځې داسې پیغورونه ورکوي:  
بوزه، بوزه بوزه د کارغه توره وربوزه  
واده خو دې پرون و، ته خو نن را غلې دووسه  
مورې خمیرې درته ورستې کړې  
پلاني کاکا په لارې دروېزې کړې  
پلانيه عقیل\* وي کم عقل وختې

\* لړسن یا لړسنې د حلال شوي مال (پسه، غويي او یا هم بل حیوان) خوشایو ته وايي.

\* د پلاني یا پلاني پر ځای د زوم د کور یا کورنۍ او یا هم د ورا د کوم مشر نوم اخلي.

\* عقیل: هونبیار، دانا، پوه، يعني ته خو ډېر پوه او هونبیار انسان وي، خو له بېعقلو خلکو سره دې دوستي وکړه.

په کور دې د پلاني موچنې وختې  
هغه ده کاغی له مریانو را غله  
هغه ده پلانی له دروېزو را غله  
د لوی زرندي په خوله کې د کنکی زرندي په وره کې  
پلانی مې داسې غورځي لکه بوی په پرتاگه کې  
کاغی په هوا ځي مشوکه یې سره ده  
د پلانی سپنگو ( سپورمې) ته سپی له خندا شنه ده  
د چا مخونه سره دي د پلانی مخونه سره دي  
الله ورته حیران دی چې دا ما جوړ کړي نه دي  
په لاس مې لاسبندي دي، په کې ایښي شنه غمي دي  
په خدای دې باور کېږي، د پلاني سترگې د سپي دي  
برج مو جوړاوه را چې کدانه شو  
پلانی مو خرخواه راچې پښېمانه شو  
کله چې د زوم د کور په خلکو کې د یو چا کالي یا واسکت زور وي، د پېغلي  
کره را غلي ښځې طعنه ور کوي او ورته وايي:  
صابون خو د بازار په سر خرڅیږي  
د پلاني واسکت له خپرو نه معلومیږي  
لوټې لوټې لوټې د زړې شیدارې لوټې  
د پلاني مې دای سپنگې ( سپورمې) دي لکي ( لکه یې) درو کلو د کوټي  
د زوم له لوري را غلي ښځې د ناوې د کور په لیدلو سره د ناوې ښځو ته داسې  
پیغورونه ورکوي:

دا د ناوې کور دی دا د ناوې کور دی  
په دېوالو کې د مچانو شور ماشور دی  
د کلي منځ کې وږي (\*) ده، میدان نه لري  
دا پلانی مې دی بې سیاله، سیالان نه لري  
اوس به دې غرمې ترون (تنور) سور کېږي  
اوس به زنگارنگ سپنگې سوړېږي

د غزني د اندرو د سيمې کنځاکي

کله چې د زوم له خوا راغلي بنځې په سراي او يا هم بل داسې ځای کېنولي شي، چې معمولاً هلته مېلمان نه کېنول کېږي، نو بيا د ناوې بنځو ته داسې پيغورونه ورکوي:

مور خو پلاني ډېرې نازولي يو  
پلاني کاکا په سراي کې کېنولي يو  
د پسرلي تر گلو، د سرې اور بڼه دی  
د پلاني تر خونو د مېرو شپول (\*) بڼه دی  
پوښ چروني:

پوښ چروني هغې وچې مېوې او رخت ته وايي، چې د زوم د کورنۍ له خوا د ناوې کور ته د پوښ يا کوتني سره يو ځای وړل کېږي. له راوړي رخت څخه لومړی قرانکریم ته د پوښ په نامه يو څه اندازه رخت پرې کوي، چې د قرانکریم پوښ ورڅخه جوړېدای شي او پاتې مېوه او رخت د ناوې خپلوانو او کليوالو ته په مساوي ډول ور وېشي. په دې وخت کې د ناوې د بنځو له خوا هم کنځاکي يا پيغورونه ور کول کېږي، چې په لاندې ډول دي:

چروني چې چيريه، يوه لويست، دوه گوتې پې ږديه  
که دوه گوتې در کم شو د پلاني خښتنگ پې ږديه  
موره، نه سپی يو نه سپی خبرې کړو  
موره له پلاني سره څو غورې کړو  
موره چورې نه يو پښتانه يو  
موره د پلاني کره د يوه ساعت مېلمان نه يو  
مور نه دلې يو، نه دلې اوسو  
بڼه را سره وکړئ، د وښو نوم به مو لېرې لېرې يوسو  
کله چې د ناوې د کورنۍ له خوا را غلي بنځو ته چای، پيالې او شيريني وځنډېږي، نو د زوم له خوا را غلي بنځې داسې طعنې ور کوي:  
د کورمې غاړه د غره شماله

\* - شپول: د مېرو د را غونډولو ځای يا هغه ځای ته ويل کېږي، چې پسونه په کې را غونډوي، چې دې ځای ته د اندرو د سيمې خلک جارگی هم وايي.



له تندې مړه سو، د خدای لپاره  
 تاسې به پروڼ ځواب را کړی وو  
 مور به د پیالو درزن را وړی وو  
 تاسې به پروڼ ځواب را کړی وو  
 مور به له چي ډک چایجوش را وړی وو  
 وه پلانیه نوم دې را څه هیر شو  
 د گورې خرکار اوس له کلي تېر شو  
 مور ه گوره نه خورو گوره توره ده  
 زموره له چکلیتو سره جوړه ده  
 دا تور چای جوش مو ورک شه له تور چي سره  
 مور ته چاکلیت را وړئ له شنه چي سره  
 د ناوې دکور او کلي بنځې په ورا را غلو بنځو ته داسې کنځاکی کوي:

زمور جگې پیالې نری یې غاړې  
 گورئ چې پیالې نه کئ مردارې  
 کله چې د زوم د کور له خوا را غلو بنځو او نارینه وو ته چای ورکړل شي، له  
 هغه وروسته د ډوډۍ نوبت رسیږي، خو د ډوډۍ تر پیلېدو مخکې د زوم پلار او یا  
 هم بل واکدار غوښې او ډوډۍ تر نظر تېروي او گوري، چې ایا د دواړو خوا مېلمنو  
 بسنه کوي او که نه؟ نو په دې وخت کې د ناوې د بنځو له خوا هغه ته داسې طعنې  
 ورکوي:

د وښو زېږې پچې، د مېرو تورې پچې  
 پلانی قران گرځوي، چې چکیدې مې ورکې  
 مخ دې تور چې ورکې، په ایرو کې پتې  
 کله چې د ډوډۍ وخت شي او ډوډۍ لږ ناوخته شي، نو په ورا راغلي بنځې د  
 ناوې د کور بنځو ته داسې وايي:

سمه نیمه شپه شوه، سپنگي په غټو پرېوته  
 ډوډۍ یې کره ناوخته دا څه ټکه پې پرېوته

د غزني د اندرو د سيمې کنځاکي.

کله چې د ورا بنځو ته ډوډۍ ورکوي، د ناوې د کور او کلي بنځې داسې  
کنځاکي او پيغورونه ورکوي:

لږ لږ ډوډۍ خورئ کال خو نه ده د کاڅتۍ  
که کال سو د کاڅتۍ پلانی ورکړئ په ډوډۍ  
لوی لوی گولې مه وهه تمبه به سې  
د مچ کولمې به درکړم په تازه به سې  
د چا تر ملا کونجکې د پلانی تر ملا کونجکې  
هدوکی يې نښتی سر وهي له انځکې انځکې  
وه پلانیه! څه غوره ځواني دې ده  
سپي به درته الال (حلال) کړم سابندي دې ده  
پوستکی بې در واچوم دوايي دې ده  
په ورا را غلې بنځې د ناوې د کور او کلي د بنځو د پيغورونو په ځواب کې

وايي:

موره نه خورو دا ډوډۍ، دا ډوډۍ مو سې (\*) لري  
دا بله لور مو را کړئ دا لور مو پېری لري  
د سپينو وريځو، څه شورماشور دی  
مور يې نه خورو، چې خیال مو زور دی  
تروه ده د وری شورا تروه ده  
پلانی ته يې ورپرېږدئ، سې غاړه يې اورده ده  
مور نه خورو لمگونډان، زموږ زار کې لمگونډان  
پلانی ته يې ور پرېږدئ، چې په غوږ کې خپل شونډان  
کله چې د غوښې وپشلو نوبت ورسېږي، نو په ورا راغلي بنځې هغه چاته چې  
غوښې وپشې، داسې خبرې کوي؛ البته ډېر وخت را غلو مېلمنو ته د بنځينه وو له  
خوا غوښه وپشل کېږي:

چا مې مول وهلی، پلانی مې مول وهلی  
موسکول، چې له خیاله، دې ځنځی په کې ساتلی  
د چا گوتې منډۍ د پلانی گوتې منډۍ

چې برخې يې وپشلې د چا لو د چا کمکی  
خوک مې غوټه مټه، پلانی مې غوټه مټه  
له څنگه به يې کېنم که يې برخه کړه را پټه  
که يې برخه نکړه پټه سر يې وشکېږه تر خټه  
کورت گوري، گوري، غوښو کړي دي چينجي  
غوښې يې سوې کمې اوس پرې وايي ايت کړسي  
کورت گوري، گوري، غوښو کړي دي چينجي  
غوښې سوې تمامې زيارتونه ننگوي  
کومه ښځه يا پېغله چې په ورا راغلو ښځو ته ډېرې کنځاکۍ يا پيغورونه  
ورکوي، نو د هغې نوم په اخيستلو داسې وايي:  
کا کا سپينې وريځې پرې را توکه  
کا کا دغه سپۍ له مورې تو که  
دکت لاندي زانگو ده زنگوو به يې  
پلانی مو توره سپۍ ده غپوو به يې  
کله چې د ورا ښځې ډوډۍ و خوري او د ناوې وړلو وخت را نږدې شي، نو  
ښځې د ناوې د مور په ليدلو سره داسې خبرې کوي:  
د ناوې ادې وځي ننوځي  
ماسپينين به يې غوړ بېډۍ له گوتو وځي  
کله چې ډوډۍ وخوړل شي، د ناوې د کور او کلي پېغلې ناوې تياروي، نو په  
ورا را غلې ښځې داسې سندرې وايي:  
د سندورو لار يې جوړه پر تندي کا  
د پلاني ناوکۍ جوړه کاغذي کا  
ناوۍ دا عقل دې خپل که دې پور کړی ده  
پرون دې سر چوټي نن دې وېدلی ده  
ناوۍ ه سترگې توره وه په سلایي باندي  
دا د پلاني موټر ولاړ په دورا يې باندي  
را وشيندئ لونگ چې بوی يې ولاړ سي

را وباسئ ناوی، چې غږ يې ولاړ سي  
پلانيه! گولې وخوره کونجکې ته  
کمکي نجلۍ دې ورکړه لوی سړي ته  
شین موټر په شگه کې پنچر ده  
مور ته ناوې را کړئ، مازدیگر ده  
کله چې د ناوې خاوند (مېړه) مسافر وي، د ورا بنځې د ناوې د کور بنځو ته  
داسې پیغور ورکوي:  
تس کندو ولاړ ده اوږه يې نسته  
زموږ ناوې چې وړي مېړه يې نسته  
کله چې ناوې تیاره شي او د زوم کور ته د وړلو لپاره يې را باسي، د کور په نامه  
چې څه شی ناوې ته ورکول کېږي، هغه هم موټر يا تراکتور (ټيکټر) ته خېژوي، نو  
په ورا راغلې بنځې داسې خبرې ورته کوي:  
ولور دې په جامو جامو ټولېږي  
اوس خو به دې کور را معلومېږي  
سپينې روپۍ تا خوږې شغاله  
را وباسئ، ماشين او ټغر دواړه  
سپينې روپۍ تا خوږې شغاله  
را وباسه کوزه چلمچي دواړه  
سپينې روپۍ تا خوږې شغاله  
را وباسه چاينکې پيالې دواړه  
د پلار کور خو دې نه لرې (لرلې) دريه  
په ولور باندې يې واخيستې غاليه  
شنې شوتلې خومره گل دې کړی دی  
د پلاني اينگورکۍ کوم کور يې در کړی دی؟  
السلام عليكم جوړ پخیر تازه اوسئ  
د ناوې ټغر نسته، تر عمره شرمنده اوسئ  
خو د ناوې د کور او کلي بنځې د ورا د بنځو ته په دې ډول ځوابونه ورکوي:

دا میرزایی قدم را واخله حکمونه دي  
دا دې پلاني لایقه نه بې از لونه دي  
در ومو یسته خالداره ځنیاوره  
دووسه اوس بې رنگ گورې که ونه  
شال او لونگی نه سره غبرگېري  
اصيله مې کم اصلو ته ودېري  
ستورې له سپورمې سره راوگرځه  
ناويه په پلاني د بلا وگرځه  
ناوی پلو وا چوه په بوټي  
پلاني خېل در ته ولاړ دي سپېرې خوله لکه د کوټي  
ستورې له سپورمې سره را وگرځه  
ناوي په پلاني دې بلا وگرځه  
ناوی د څوڅه کوټه کېرده سړسايه دې سه  
د غه پلاني درته ولاړ دی صدقه دې سه  
زوم دې د خورکې له مخه خلاص يي  
دا پلاني دې لکه سپی په لکې ناست يي  
زموږ ناوکې زاړي گرمه نه ده  
پلاني له دروېزو را غلې نه ده  
کله چې ناوي د کور او کلي له نورو پېغلو او همڅولو سره، له خپل کور را وځي  
او د موټر او يا بلې سورلۍ په لور روانه وي، نو يو ډول ژړا کوي، په دې وخت کې د  
زوم له خوا بنځې داسې طعني ورکوي:  
ناويه! موږ سړ کله ودولې  
ابادي در وازې را ټکولې  
ورور به دې لمنې گرځولې  
کا کا خو دې خپلې وسلولې  
پرون سهار دې لښتې ماتولې  
نن بې په وي، وي وزړولې

مه بې ژړوي بيو نادانه ده  
که بې تاسې ژړوي په مورېه گرانه ده  
مه ژاړه ناوې زړا دې گرانه ده  
تر تاخو دې، د ابا مرگي اسانه ده  
کميس دې ده بلبلې زړا دې د سخوندرې  
سمه، سمه زارېه دا خلک کړي خبرې  
کميس دې ده بلبلې زړا دې د سخوندرې  
زر زر پورته کېږه د سره پرنګي لورې  
مه زارېه ناوې کجاوه تنګه ده  
کور دې د کاکا د کور له څنګه ده  
مه زارېه ناوې کجاوه يخه ده  
کور دې د ماما د کور له مخه ده  
د مور د ناوې برګه کجاوه ده، د مور د ناوې....  
پلار بې گينیگر (\* ) مور بې شيه (شيعه) ده  
مه زارې (ژړوي) ناوې بلا بې واخلي  
سبا بې مراستي کالي در واخلي  
مه زارېه ناوې خوشحاله وه به دې  
مور لرګي سپين کړي پې وهو به دې  
مورېه داسې زوم در کړې لکه تار د زرتار  
تاسې داسې ناوې را کړه لکه تله د خرکار  
مورېه داسې زوم در کړې لکه سپينه کتابچه  
تاسې داسې ناوې را کړه لکه سوې چکيده  
د ناوې له خوا بنځې د ورا د بنځو په ځواب کې داسې وايي:  
مورېه داسې ناوې در کړه لکه ښه زرین وتی  
تاسې داسې زوم را کړې لکه بې زېږي غوا ډډی  
زموږ ناوې کمکې ده جی به ونيسي  
يو وار به پلانی تر غاړه ونيسي

د ناوې ښځې د زوم په لیدلو سره داسې وايي:  
تاسې په موټر پورې بوتل گورئ  
تاسې خو دزوم لېونی سر گورئ  
خدایه زموږ څنگه مخ تور شوی ده  
د زوم غړۍ اوږده ده چې زور شوی ده  
کله چې ناوې په موټر کې کېښول شي، نو په ورا راغلې ښځې د ناوې د کور او  
کلي خلکو ته داسې پیغورونه ورکوي:  
په تاخچه سور رویمال دی شا زرغون څلپري  
مور یې د گور تر چولو گورو، لور یې نن ودېري  
ناوۍ موټر ته وڅپښه بغارې کا  
ابا دې ټیکرې در کوو، ور غورځار یې کا  
ناوۍ موټر ته وڅپښه نارې کا  
ناوۍ په مور کې غوتې کولمې پرې کا  
ناوۍ ه تر نرۍ ممل را وگوره  
ناوۍ پلار دې مږ ده یارې وگوره  
توله ورځ مو تېره په بیاله کړه  
دووس کلي چینگینه را واده کړه  
زموږ د ناوې درې گوتې شونډان دي  
ارمان مې دا وېستلي کار توسان دي  
بیا به گل کرو له لور غرو سره  
بیا به دوستۍ کړو له پښتنو سره  
د ناوې د روانېدلو په وخت کې د ورا ښځې د ناوې خپلوانو ته داسې طعنې  
ورکوي:

په منگي کې اوبه تورې، په منگي کې اوبه تورې  
دا پلاني ته وا را ووځه، خېښې ووتې سر تورې

د غزني د اندرو د سيمې کنځاکي

د غزني د اندرو په سيمه کې داسې دود دی، چې کله ناوې کوژدن شي؛ د واده تر وخت پورې د زوم ورتگ عيب گنل کېږي، خو کله چې د دې دود خلاف يو زوم د ناوې کره ورشي، نو هغې ناوې ته د واده په ورځ داسې پيغورونه ورکوي:

زموږ د ناوې خوی له نوره گوبنۍ ده  
تر مخ يې بدو گل ورسره بينۍ ده  
کله چې ناوې موټر ته وخېژوي او د ورا بښځې حرکت وکړي، نو د ناوې بښځو ته داسې طعني ورکوي:

موږ به ناوې يوسو له ډنگ او له ډولو سره  
تاسې سر وهی له دېوالو سره  
کله چې ناوې تر يو څه ځايه پورې ورسوي، نو د زوم له خوا را غلې بښځې ناوې ته داسې پيغورونه ورکوي:

ناوې په شنه کاربز کې اوبه وگوره  
ناوې د اباخېلو لار دې وگوره  
بڼه سو تر دا شنو ونو را تېره کړې  
ابا دې په ولور سو ته يې هېره کړې  
بڼه چې تر دا شنو ونو يې را تېره کړې  
پلار دې په روپۍ شو ته يې هېره کړې  
کله چې ناوې د زوم کور ته ورسوي او کښته کوي يې، نو د زوم د کور او کلي پېغلې داسې کنځاکي ورته کوي:

موږ موټر ناوې ته در لېږلی وو  
تاسې له ټنډ سرو را ډک کړی  
زموږ ناوکۍ جوړه په بځۍ ده  
له شا په سي سپره د خرې لکۍ  
کاش کيم ( کې مو) بابېری \* را باندې کړی وای  
کاش کې مو پلانی را باربیلی وای

\* - بابېری: هغو پيسو ته ويل کېږي، چې د نجلۍ کورنۍ يې د واده ځنډېدو له امله تر اصلي ولور اضافي پيسې د زوم له کورنۍ څخه اخلي.



کله چې ناوې د زوم کور ته ورسوي او کښته کوي يې، نو له ناوې سره چې  
کومې ښځې تللې وي، هغه داسې بدلې بولي:  
ناوې په سُور چکن دې برکت شه  
راځه د لالي کور درته جنت شه  
په وره کې د خورما ونه ولاړه ده  
په غولې دي پلانکې ناوې ولاړه ده  
زموږ ناوې کمکۍ ده جی به ونيسي  
يو وار به پلانی تر غاړه ونيسي  
کله چې ناوې د خسر يا زوم کره کښته کړي، نو د زوم خپلوانې ښځې او پېغلې  
داسې طعني ورکوي:

ناويه پل راواخله پونده کېږده  
زموږ په پلانی درې نومونه کېږده  
ناوې ه پل را واخله پونده کېږده  
په لپورو دې ښه ښه نومان کېږده  
زموږ ناوې کمکۍ ده خوښه يې نه ده  
دا خو د پلاني تر زنگانه ده  
تر کت لاندې بياتي ده تېروو به يې  
د پلاني څنې اوردې پرې خړبېو به يې  
ناوې شنې مری به په لاس درکړم که يې پپیلی شې  
د کور خدمت به په لاس درکړم که يې کولای شی  
د سهار سترگه را وخته هلگه (\*) ده  
مور يې په ځای کې لاس وهي چې لور مې ورکه ده  
د سهار سترگه را وخته تپزي (\*) کوي  
مور يې په ځای کې لاس وهي زړه يې سُستي کوي

پايله:

دا چې په غزني ولايت کې زياتره پښتانه اوسېږي او خورا خوندور دودونه او  
رواجونه لري، خو له بده مرغه تر اوسه پورې د همدې سيمې دودونه او رواجونه يا په

د غزني د اندرو د سيمې کنځاکي.

اصطلاح د فولکلور د را ټولونې او خوندي کولو لپاره چا کار نه ده کړی او ورځ تر بلې د بدلون او تغيير په حال کې دي.

د دې لپاره چې زموږ او يا د يوې ټولنې فولکلوري مواد د وخت په تېرېدو سره او يا د زمانې له طوفانونو او سېلابونو سره له خاورو سره خاورې نه شي او ژغورلي مو وي، نو فولکلور پوهانو ته لازمه ده، چې تر خپله وسه پورې دغو معنوي ټولنيزو ارزښتونو ته ځانگړې پاملرنه وکړي او فولکلوري شتمني د زمانې له گردونو څخه پاک او په خوندي کولو سره يې د تل لپاره له ورکې او مړينې څخه وژغوري او را ټول يې کړي.

په پای کې وایم، چې په ټولنه کې حاکم رژیمونه د ولسي-پانگې په ساتنه او لوټونه کې خورا اغېزمن رول لري، چې هم يې د خوندي کولو او هم يې د له منځه وړلو لپاره هر څه په وس او توان پوره وي، نو وړاندیز کوم، چې وخت پر وخت فرهنگي مؤسسې، دولتي مقامونه او د ټولنې روڼ اندي د فرهنگي ميراثونو په را ټولولو او خوندي کولو کې پوره پوره کونښن او هلې ځلې وکړي او له ورکې څخه يې وژغوري.

زموږ د ټولنې د غني فرهنگ د ساتنې، را ټولولو او خوندي کولو يوه غوره وسيله هم همدا ده، چې فرهنگي مؤسسې، د اطلاعاتو او فرهنگ وزارت او اړوند ارگانونونه په گډه سره په دغه برخه کې کار وکړي او د خلکو له منځه دغه ارزښتناکه برخه را ټوله او خوندي کړي.

#### مأخذونه:

- ۱- برزین مهر، عبدالعلی، ضرب الامثال و کنایات، پېښور، قصه خوانی، ۱۳۵۸ل، ۷۷ مخ.
- ۲ - پښتو - پښتو تشریحي قاموس (څلورم ټوک)، د افغانستان د علومو اکاډمي، ۱۳۶۵ ل، ۲۳۳۸ مخ.
- ۳- حسن عمید، فرهنگ فارسی عمید (دویم ټوک)، تهران امیر کبیر خپرندویه مؤسسه، ۱۳۷۷ ل. ۱۵۵۵ مخ.
- ۴ - رفیع، حبیب الله، د خلکو سندرې، د افغانستان د علومو اکاډمي د تاریخ او ادب ټولنه، دولتي مطبعه، ۱۳۴۹، ۹ مخ.

- ۵- روهي، محمد صديق، فولکلور پېژندنه، د افغانستان د علومو اکاډمي د ژبو او ادبياتو مرکز، دولتي مطبعه، ۱۳۶۵، ۷ مخ.
- ۶- زغم، احمدشاه، فولکلور او فولکلوري ادبيات، د افغانستان ملي تحريک، فرهنگي خانگه، ۱۳۹۴ ل، ۱۷ مخ.
- ۷- شينواری، دوست محمد دوست، د پښتو د ولسي ادب لارې (دويم چاپ)، دانش خپرونډويه ټولنه، پېښور، ۱۳۸۵ ل، ۱۱ مخ.
- ۸- طاير، محمد نواز، د پښتو ټيپي معاشرتي او ثقافتي اثر، پښتو اکاډمي پېښور پوهنتون، پېښور ۱۹۸۶ ميلادي، ۱۱ مخ.
- ۹- هېواد مل، زلمی، د پښتو ادبياتو تاريخ (لرغونې او منځنۍ دوره)، دويم چاپ، دانش خپرونډويه ټولنه، پېښور، ۱۳۷۹ لمريز کال، ۱۳ مخ.

## List of Contents

No	Title	Author	Page
1	Resignation Names.....	M.Asif Ahmadzai.....	207
2	Relationship of Lite.....	Gul Ghotay Khawri...	207
3	Sufism in the Curr.....	Ajmal Khkulay.....	206
4	The Khoshhal.....	Rahmatullah Rahimi..	206
5	Professor Abdolahi.....	Zahera Hangama.....	205
6	Helping Verbs and.....	Abdul Azim "Sidiqmal"	204
7	Translation of.....	Fahim Baheer.....	204
8	The Role of Nang.....	Azizullah Jabarkhil.....	203
9	The First Pashto.....	Janbaz.....	203
10	Introducing Com.....	Sharifullah Dost.....	202
11	Astora.....	Habibullah Mirkhil...	201
12	An Analytical.....	Abdul Shakur Qayoumi	201
13	The Value of the.....	Sayed Asghar Hashmi.	200
14	The Wedding Songs.....	Fazal Rahman Alizai...	199

# Resignation Names

M.Asif Ahmadzai

## **Abstract:**

A fake name is a name which has been putting with a written article or with an essay due to the writer or personal, political, economy issues but with the passing of period it might be recognize by them or by someone else or might stay unknown.

The fake name has both advantage and disadvantage: If it would benefit in wrong way, it would cause disadvantage, otherwise it could provide facility for a writer in order to have save life.

A fake name had been also used in our society like in abroad particularly in Pashtu language literature or in print media and therefore we have reflected such name in this article.

---

# Relationship of Literature and Genre

Gul Ghotay Khawri

## **Abstract:**

In recent years, we see that the young and novice scholars have broken down the principles and rules of literary genres and literary genres, in the vast majority of their literary genres, one sees the genre of literature, while both in terms of structure and in terms of The content is very different. According to Arthritis's classics, the publications are divided into three major categories or types of homosexuals, lyric or artificial or exhibitions or illustrations. And each of these sections is divided into smaller sections that's the small parts of the literary genre.

The literary genre is different in terms of structure and content, because each body does not differentiate in terms of structure and content. In that case, a single genre will not be considered and it was different. It can be said that a genre is separate and independent.

---

## Sufism in the Current Mirror

Ajmal Khkulay

**Abstract:**

Sufism is an effective way to reach God, not only for a few years, but also affecting most of the Muslim communities, because Sufism had already been an important way of learning religion; but now the warmth of the Sufism was burnt. People have been found to learn religion and other information that has been made to travel to Baghdad and India in the past, can now find their rooms in the internet and has also influenced this public-private madrassas.

The other reason for the fall of perfection is also the political use of religious beliefs. Previously some bin Laden used this kind of religion;

But now he used as an effective weapon against ideology, and was introduced to the new angle about religion, which was devoted to the idea of authoritarianism of Sufism.

---

## The Khoshhal Hymnasium

Rahmatullah Rahimi

**Abstract:**

If the Khushan Khan Khattak art and art are seen everywhere, there are few beautiful features like Balwari Ghami. One of his

most beautiful beauty, In his views many human beings have been planted here shortly, to some of his poems and stories, and the words of which he converts to the universe at the universal level of astronomical writings. Is it clear that he really did not resort to humanity or not? The first I highlighted in human beings, I found out in the three part of the Happy Humanitarian Idea.

A person's identity B Human and human life is the most beautiful elements that are all the companions, such as (cooperation, nicely, agreeable, fair, generous, knowledgeable, human nurse, friend's choice, self-determination, non-violent acts, Freedom, and mental characteristics)

C. In the course of education, Khan's ideas that have ambiguous colors similar to international thinkers, Useful sources used to write this subject, that the analysis will explain that Khan is the author and poet, and is not it? We start identifying biomassium as well as you to Khan ideas in that mirror.

---

## Professor Abdolahi Habibi from the Viewpoint of Scientists

Zahera Hangama

### **Abstract:**

our country from previous time up to now have lots of writers. authors. Scientists. Poets that one of them is Abdulhai-Habibi who spent his large time of age to sere for Pashto literature and for Afghanistan hstory. and he has inherited gread credible books and works her his country and his compatriots.

# Helping Verbs and their Duties

Asist.Prof Abdul Azim "sidiqmal"

## **Abstract:**

This research under title, "Helping Verb and its duties", highlights the definition, types, duties and importance of helping verbs. Helping verb is an independent morpheme which gives complete meaning in (verb-less) or nominal sentence and helps main-verbs in verbal sentence to complete its structure and inflection of verbs in the verbal-sentences.

It has four kinds in Pashto, nevertheless, it is worth to mention that is subject requires further research efforts for its authentic classification.

---

## Translation of Foreign Languages in Writing

Fahim Baheer

## **Abstract:**

Literature or writing is divided into two parts. The first part is the natural talent of the writer and the second part is linked with his effort, effort and education. The second part has the full effect on the first part. Learning foreign languages is still influential on the writer's work because it gets to know different experiences. By doing so, his writing will be strong, scientific, beautiful, and more robust.

In contemporary time, writers, scholars and students of literature should Using foreign languages, your books and writings are more prominent in terms of science, art and research.As a result, they can give their community a good,



complete, useful and Comprehensive article. In this article, the importance of the above points is mentioned.

When the scientific, And new theory and technical skills of writing to be achieved from in foreign languages. This will reinforce and strengthen his writings. Created scientific strength, logic and reasoning, and other good points in his writings. This is the scientific criterion and the social value of his writings.

---

## The Role of Nangarhar's Mothers in Pashto Literature

Azizullah Jabarkhil

### **Abstract:**

In Pashto Literature, there is much more participation of Nangarhar mothers and in the enrichment of Pashto folk literature has stepped out as sister, wife and mother with their Pashton brother, husband and son. Through this way, they have reached Pashto Literature to the position that today world widely Pashton is known as living and brave nation.

Nangarhar mothers have special place in Pashto Literature's Tappas, wedding songs, Attan's songs, kids caring songs (alologano), fortune poetic dictions.

---

## The First Pashto Language Textbook

Janbaz

### **Abstract:**

In this study, we discuss the effect of the influential alphabet that is the primary influence of the Pashto language and it is

understood that Mr. Pir Muhammad Kakar, when he and she, influence this effect.

Whenever the effect was, what was the purpose and written for anyone, at that time, in the English language, printed and systematically printed books, where was printed and how, How much the terms were equally relevant and in terms of the terms and conditions of this book, how is this book for now and at which time any questions and their serial languages could be used. Think of this book in the article that it could have been very important and could respond to most of the time, but it was because of some of the problems in its first edition, So, he has witnessed the second publication in the recent years, that he made Mr. Habibullah Rafi a great person and academic scholar, and printed a lot together.

What's happening between them and how important it is to save you everything by reading this article

---

## Introducing Compressed Manuals

Sharifullah Dost

**Abstract:**

Generally all inscription written by hand are called manuscript and we focus the ancient and historical manuscript in this paper. Manuscript are accounted to be the historical, academic and cultural identities of a country. The value of a manuscripts depends on, oldest, beauty handwriting, science, gilding, binding, enameling, antique, painting and literature research. Before the development of technology, manuscript used to hold the responsibility for religious, academic and cultural works. Since the start of written communication, people, choose to convey their idea using valuable and beautiful colors to write on iron, stone, skin of animals, bones, paperos, qartaas and tree pages.

---

# Astora

Habibullah Mirkhil

**Abstract:**

Therefore, it is used as imagination and unrealistic, that there is no fact that there is no idea of thought or ambition. In other words, there is tradition or statement that can be more or more fictional aspects, and this part will also be filled with impressions and robbers, but the narrator also has the condition. Some scholars are therefore used as words from Estonia's Greek word, meaning it is history, story and story. And when it comes to being a narrator, then it is not too much place to talk about the whole and culturally speaking, Because the story says that the story will be true or true, or it will be true to the truth, but the difference between names or changes has changed or even at the same time such a story has happened.

That's all about what's upset and what features are available in this study.

---

## An analytical Study on Some Important Dramas of Ustad Binawa

Researcher Fellow Abdul Shakur Qayoumi

**Abstract:**

In the narrative literatures, drama as a specific Zhan has unique frameworks and parts. This article points on Ustad Binawa drama based on values generally accepted for it; therefore, we

highlight some important aspect of his drama such as: the language of drama, dialog, character, message and so on. In other word, all dramatic principles have been taken into account in Binawa Dramas.

Ustad Binawa, as a professional drama writer, has taken into account all required principles for delivery of message while drama writing; therefore, the message of his dramas are clear that positively change the characters of the readers.

This article will show how Binawa draw the real picture of the society in his writings. As the dramas contains the important issues of the time; therefore, it introduces the a brighter picture of the time and deeply shows the important issue about the communication of the society at that time.

---

## The Value of the Khaka in the Research

Sayed Asghar Hashmi

### **Abstract:**

In this article, the ways and techniques of writing plot is shown to all types of writers. The importance of plot is well discussed in this article. As all and every part of the writing should have content relation and should be systematically arranged for example: the title of book with its content, the relation of units, the link between the sub-titles with main titles; all this systematic process is shown in this article.

The distribution of the units in the plot, plot organization, and their relation with the content is discussed here.

Those who would like to perform the literary tasks can utilize this article in order to learn how to create a plot.

# The Wedding Songs (Abuse) of the Andar Region

Fazal Rahman Alizai

**Abstract:**

Culture is the documentary of the life of human beings, so whenever someone wants to know the aspects of social life, beliefs, thoughts, superstitions and totally history, they need to study the folklore of the society deeply. So it will be difficult to know a society without studying or analyzing its folklore. Wedding songs are a part of Pashton Culture, it is the Landai and Kakarai, and most of the times, its humorous and satirical that have been sung in many Pashton regions. In this article, the wedding songs of Aandar region, Ghazni province have been collected and analyzed that the people of the region call them Kanzakai (Abuse).

**Published:** Academy of Science of Afghanistan

**Editor in Chief:** Research Fellow Sayed Nazim Sayedy

**Assistant:** Researcher Shakila Miakhil

**Editorial Board:**

Senior Research Fellow Dr. Khalilullah Ormar

Senior Research Fellow Nasrullah Naser

Research Fellow Abdul Zahir Shakib

Research Fellow Mohammad Asif Ahmadzai

**Composed & Designed By:**

M.Mujtaba

**Annual Subscription:**

Kabul: 960AF.

Province: 1440 AF.

Foreign Countries : 60\$

Price of each issue in Kabul : 80 AF.

- For Professors, Teachers and Members of Academy of Science of Afghanistan: 70 AF.
- For the disciples and students of schools: 40 AF.
- For other Departments and Offices: 80 AF.